

شرکت نظام رویت کامیاب

# طلوع اسلام

مئی 1979



شائع کر کے اسی کے طالع و اندکلام - بی - کلبرگ - لاہور

قیمت فی پرچہ 3 روپے

قرآنی نظامِ ربوبیت کا پیامبر

# طلوعِ اسلام

ماہنامہ لاہور

قیمت فی پرچہ ۳ تین روپے	ٹیلی فون نمبر ۸۸۰۸۰۰ نخط و کتابت ناظم ادارہ طلوعِ اسلام ۲۵/بی گلبرگ لاہور	بدل اشتراک سالانہ پاکستان - ۳۶/ روپے غیر ملک ۳ ۱/۲ روپے
شمارہ ۵	مئی ۱۹۷۹ء	جلد ۳۲

## فہرست

- ۱۔ لغات ..... (زکوٰۃ کا قرآنی مفہوم) - ۲
- ۲۔ تقریبات ..... - ۱۶
- ۳۔ قانون شریعت میں اصول ارتقاء ..... (علامہ اقبالؒ) - ۱۷
- ۴۔ حقائق و عبرت ..... (۱) چور کا گناہوں کا نقد کس کی ملکیت ہوگا؟ - ۲۵  
..... (۲) محنت کشوں کے مسائل - (۳) اسلامی شرعی کی سند دیکھیے!
- ۵۔ روٹی کا مسئلہ ..... (اقبالؒ کی نظر میں) - ۲۹
- ۶۔ نقد و نظر ..... (پروفیسر رفیع اللہ شہاب) - ۵۷  
..... کیا اسلام میں ضرورت سے زیادہ ملکیت جائز ہے؟
- ۷۔ قرآنی درس کے اعلانات - (۲) ضرورتِ درشتہ - ۶۳۵

# لمعات

## زکوٰۃ کا قرآنی مفہوم

”قوانین حدود“ کے بعد حکومت پاکستان زکوٰۃ کے متعلق قوانین نافذ کرنے کا ارادہ رکھتی ہے۔ اس کی طرف سے رائے عامہ معلوم کرنے کے لئے ان قوانین کا مسودہ ملک میں شائع کر دیا گیا ہے۔ قارئین طلوع اسلام کی طرف سے ہم سے ان قوانین پر تبصرہ یا تنقید کرنے کے لئے کہا گیا ہے۔ یہ قوانین بھی فقہ پر مبنی ہیں اور فقہی قوانین کے متعلق ہمارا نقطہ نظر طلوع اسلام کی اشاعت بابت اپریل ۱۹۷۹ء میں شائع ہو چکا ہے۔ اس کی روشنی میں ان قوانین پر تنقید یا تبصرہ ہمارے دائرہ فکر و تحقیق سے باہر ہے۔ البتہ ہم یہ بتا سکتے ہیں — اور ایسا بتانا ضروری بھی سمجھتے ہیں۔ کہ قرآن مجید کی رو سے زکوٰۃ کا مفہوم کیا ہے۔ لیکن یہ مفہوم سمجھ میں نہیں آسکتا جب تک قرآن کریم کے معاشی نظام کا تصور ذہن میں نہ ہو۔ یہ نظام تفصیل طلب ہے اور اس کے متعلق طلوع اسلام میں بہت کچھ لکھا جا چکا ہے۔ جامع طور پر اس نظام کی تفصیل پرویز صاحب کی کتاب — نظام رجبیت — میں درج ہیں جسے ادارہ کی طرف سے حال ہی میں شائع کیا گیا ہے۔ اس مقام پر ہم اس کے نمایاں خط و خال پیش کرنے پر اکتفا کرتے ہیں، جن کی روشنی میں زکوٰۃ کا قرآنی مفہوم سمجھ میں آجائے گا۔

(۱)

قرآن کے معاشی نظام کا نقطہ راسک، حاصل یا مقصود ان الفاظ میں بیان کیا گیا ہے :-

وَمَا مِنْ دَابَّةٍ فِي الْأَرْضِ إِلَّا عَلَى اللَّهِ رِزْقُهَا۔ (۱۱)

روٹے زمین پر کوئی متنفس ایسا نہیں جس کے رزق کی ذمہ داری خدا پر نہ ہو۔

انسانوں کو بالخصوص مخاطب کرتے ہوئے فرمایا :-

رَحْمًا نَزَدْنَاكُمْ وَإِيَّاكُمْ۔ (۱۲)

تمہارے رزق کی ذمہ داری بھی ہم پر ہے اور تمہاری اولاد کے رزق کی بھی۔

ان آیات (اور اس نوع کی دیگر متعدد آیات) میں یہ کہا گیا ہے کہ تمام انسانوں کے رزق کی ذمہ داری خدا نے

اپنے اوپر لے رکھی ہے۔ اس مقام پر یہ بنیادی نقطہ ذہن میں رکھنا چاہیے کہ انسانوں کے بارے میں خدا نے جو ذمے داریاں اپنے اوپر لے رکھی ہیں وہ اس حکومت کے اہل ذمہوں سرانجام پاتی ہیں جو خدا کے نام پر قائم کی جائے۔ اسے نظامِ خداوندی کہیے یا اسلامی مملکت۔ مطلب اس سے ایسی مملکت ہے جو خدائی ذمہ داریوں کو پورا کرے۔ اس اجمال کی تفصیل میں جانے کا یہ موقع نہیں۔ اس وقت صرف اتنا سمجھ لینا کافی ہوگا کہ یہ کہنے کے ساتھ ہی (کہ تمام افراد معاشرہ کے رزق کی ذمہ داری خدا پر ہے) جماعتِ مومنین سے بار بار تاکید کی گئی ہے کہ وہ افراد معاشرہ کو رزقِ معمم پہنچانے کا انتظام کریں۔ ان کے متعلق کہا گیا ہے:-

وَيُطْعَمُونَ الطَّعَامَ عَلَىٰ حَيْثُمَ مَسْكِينًا وَيَتِيمًا وَأَسِيرًا (۴۶)

یہ لوگ ان تمام افراد کے رزق کا انتظام کرتے ہیں جو کسی وجہ سے اپنی ضروریات پوری کرنے کے قابل نہیں۔ وہ اس ذمے داری کو اپنا فریضہ زندگی سمجھ کر پورا کرتے ہیں اور جن کی ضروریات پوری کرتے ہیں ان سے کہتے ہیں:-  
إِنَّمَا نُطْعِمُكُمْ لِوَجْهِ اللَّهِ لَنَرْزُقَنَّكُمْ وَكَلَّا لَسَكُونًا (۴۷)  
ہم تمہارے رزق کا انتظام فریضہ خداوندی سمجھ کر کرتے ہیں۔ اس کے لئے ہم تم سے معاوضہ تو ایک طرف شکر یہ تک کے بھی متمنی نہیں۔

جو لوگ ایمان کا دعویٰ تو کریں لیکن اس فریضہ خداوندی کو پورا نہ کریں ان کے متعلق کہا کہ وہ دین کی تکذیب کرتے ہیں۔ سورۃ الماعون میں ہے:-

أَرَأَيْتَ الشَّيْءَ يُكَذِّبُ بِاللَّيْتَانِ (۴۸)

کیا تو نے اس شخص کی حالت پر بھی غور کیا جو دین کی تکذیب کرتا ہے؛ یہ وہ شخص ہے

لَا يُحِصِّي عَلَىٰ طَعَامِ الْمَسْكِينِ (۴۹)

جو ضرورت مندوں کی ضروریات نہ خود پوری کرتا ہے، نہ

دوسروں کو ان کے پورا کرنے کی ترغیب دیتا ہے۔

دوسرے مقام پر ہے کہ جب اس قسم کے لوگ ذلیل و خوار ہوتے ہیں (یعنی ایسا نظام تباہ و برباد ہوتا ہے) تو یہ واد بلا مچا دیتے ہیں کہ خدا نے ہمیں خواہ مخواہ، بلا جرم و تقصیر، ذلیل اور تباہ کر دیا۔ اس کے جواب میں کہا گیا کہ خدا کسی کو یونہی تباہ اور ذلیل نہیں کیا کرتا۔ تمہاری یہ حالت اس لئے ہوئی ہے کہ: وَلَا تَحْضُرُونَ عَلَىٰ طَعَامِ الْمَسْكِينِ (۵۰)۔ تم لوگوں کو اس کی ترغیب نہیں دیا کرتے تھے کہ وہ ضرورت مندوں کے رزق کا سامان فراہم کریں۔

ان (اور اسی قسم کی دیگر متعدد آیات) سے یہ واضح ہے کہ اللہ تعالیٰ نے انسانوں کو رزق فراہم کرنے کی جو ذمہ داری اپنے اوپر لی ہے وہ اسے براہِ راست پورا نہیں کرتا۔ وہ ان انسانوں کے اہل ذمہوں پوری جوتی ہے جو اسے فریضہ خداوندی سمجھ کر پورا کرتے ہیں۔ اس حقیقت کو سورۃ یسین میں مزید وضاحت سے بیان کیا گیا ہے۔ جب کہا: وَإِذَا قِيلَ لَهُمُ انْفِقُوا أَمْمَأَوْا وَرَكَّتْ كُفْرًا اللَّهُمَّ - جب ان لوگوں سے کہا جاتا ہے کہ جو رزق اللہ نے تمہیں عطا کیا ہے اسے دوسروں کی ضروریات پورا کرنے کے لئے کھلا رکھو۔



قَالَ الَّذِينَ كَفَرُوا لِلَّذِينَ آمَنُوا - "تو جو لوگ :-" نظام خداوندی سے انکار کرتے ہیں وہ ان لوگوں سے جو اس پر ایمان رکھتے ہیں کہتے ہیں، اَنْطَعِمُ مِنْ شَوْبِ مَا اَطْعَمْتُمْ - کیا تم یہ کہتے ہو کہ جو ذمہ داری خدا نے اپنے اوپر لی ہے، اسے ہم پورا کریں، خدا ان لوگوں کو خود رزق کیوں نہیں دیتا؟ اس کے جواب میں کہا کہ: اِنْ اَنْتُمْ اِلَّا فِى مَثَلِىْ مُتَّبِعِيْنَ (۳۶) تم لوگ کس قدر کھلی ہوئی گمراہی میں ہو جو یہ کہتے ہو کہ خدا کو چاہیے کہ وہ انسانوں تک براہ راست رزق پہنچائے۔ یہ ذہنیت کا فرمان ہے۔ خدا اپنی ذمہ داریاں خود نہیں پوری کیا کرتا۔ اس نکتہ کی تشریح کرتے ہوئے حضرت عمرؓ نے فرمایا تھا:- تم میں سے کوئی شخص رزق کی طلب و جستجو سے باز نہ رہے اور یہ نہ کہتا رہے کہ یا اللہ مجھے رزق دے۔ یاد رکھو! آسمان سے ہمیں نہیں برسایا کرتا۔ اللہ ایک انسان کو دوسرے انسانوں کے ہاتھوں رزق پہنچاتا ہے۔ (شاہکار رسالت)

اسلامی مملکت کی یہ ذمہ داری کس قدر اہم اور بنیادی ہوتی ہے، اس کا اندازہ حضرت عمرؓ کے اس اعلان سے لگ سکتا ہے جس نے گویا ضرب المثل کی حیثیت اختیار کر رکھی ہے۔ آپ نے فرمایا تھا:- اگر حضرات کے کنارے کوئی گنا بھی بھوک سے مر گیا تو قیامت کے دن عمرت سے اس کی بھی بازپرسی ہوگی۔ (شاہکار رسالت)

نیز۔ نبی اکرمؐ کا یہ ارشادِ گرامی کہ:-  
جس بستی میں کسی شخص نے اس حال میں صبح کی کہ وہ رات بھر بھوکا رہا، اس بستی سے خدا کی نگرانی اور حفاظت کا ذمہ ختم ہو گیا۔  
ان تصریحات سے واضح ہے کہ:-

تمام افرادِ معاشرہ کو ضروریاتِ زندگی بہم پہنچانا اسلامی مملکت کی ذمہ داری ہے۔

(۲)

اب سوال یہ سامنے آتا ہے کہ اسلامی مملکت اس ذمہ داری کو پورا کس طریق سے کرے! اس کے لئے پہلا اقدام یہ ہے کہ یہ مملکت تمام افرادِ معاشرہ کو ان کی استعداد کے مطابق کام مہیا کرے اور یہ افراد اس کام کو فریضہ خداوندی سمجھ کر سرانجام دیں کیونکہ وہ اسی صورت میں رزقِ خداوندی کے حقدار تصور کئے جاسکیں گے۔ قرآن کے معاشی نظام کا دوسرا نسخہ ماسکہ یہ ہے کہ:-

وَأَنْ لَّيْسَ لِلْإِنْسَانِ إِلَّا مَا سَعَىٰ وَأَنَّ سَعْيَهُ سَوْفَ يُعْجِزُهُ  
الْجِزَاءَ لَوْ فِى - (۵۳-۴۹)

انسان صرف اسی کا حقدار ہے جس کے لئے وہ محنت کرے۔ اس نظام میں کسی کی محنت رائیگاں نہیں جائے گی۔ ہر ایک کو اس کے کام کا پورا پورا بدلہ ملے گا۔

یعنی اس نظام میں ہر فرد کا سب ہوگا۔ محنت کش ہوگا۔ کام کرے گا۔ اس میں استثنائاً صرف ان کی ہوگی جو کسی وجہ سے کام کرنے سے معذور ہوں۔ یا وہ اتنا کام نہ کر سکیں جن سے ان کی ضروریات پوری ہو سکیں۔

ارشادِ خداوندی ہے :-

وَالَّذِينَ فِي أَمْوَالِهِمْ حَقٌّ مَّعْلُومٌ لِّلسَّائِلِ وَالْمَحْسُورِ - (سورۃ بقرہ ۲۳۵-۲۳۶)

ان لوگوں کی کمائی میں ان لوگوں کا حق ہے جو صاحبِ احتیاج ہیں۔ یا جو بالکل بے کام کرنے سے محروم ہیں۔ ان کا یہ حق ایسا ہے جس کا ہر ایک کو علم ہونا چاہیے۔

یعنی ان لوگوں کو سامانِ رزق بطورِ خیرات نہیں ملے گا۔ وہ اسے اپنے حق کے طور پر (AS OF RIGHT) لے سکیں گے کیونکہ یہ اس مملکت کا فریضہ ہوگا۔ اس نظام میں انتظام یہ ہوگا کہ افراد کا سب اپنی کمائی میں سے اپنی ضروریات کے مطابق لے لیں گے اور اس سے زیادہ جو کچھ بچے گا اسے بطیب خاطر مملکت کی تحویل میں دے دیں گے اور یہ اس ارشادِ خداوندی کی تعمیل میں ہوگا جس میں کہا گیا ہے :-

وَلَيْسَ لَكُم مَّا ذَا يُنْفِقُونَ - فَلَئِن لَّمْ يَظْهَرِ عَلَيْكُمْ

اے رسول! تمہارے یہ لوگ پر چھتے ہیں کہ ہم اپنی کمائی میں سے کس قدر دوسروں کی ضروریات پورا کرنے کے لئے دیں۔ ان سے کہہ دو کہ جس قدر تمہاری اپنی ضرورت سے زیادہ ہے۔ سب کا سب۔

واضح رہے کہ یہ وہ لوگ ہیں جنہوں نے اس نظام کو فریضہِ خداوندی سمجھ کر بطیب خاطر قبول کیا ہے۔ اس لئے وہ زائد از ضرورت اپنے قلب و دماغ کی پوری رضامندی سے مملکت کی تحویل میں دے دیتے ہیں۔ اس میں کسی قسم کے جبر اور اکراہ کا سوال ہی پیدا نہیں ہوتا۔ عقل و فکر کی دوسے بھی یہ بات بڑی آسانی سے سمجھ میں آسکتی ہے۔ جب ہر فرد کو اس کی ضمانت حاصل ہو کہ اس کی اور اس کے اہل و عیال کی ضروریات زندگی مملکت کی طرف سے پوری ہوتی رہیں گی۔ تو وہ فالتو روپیہ (SURPLUS MONEY) اپنے پاس رکھے گا کا ہے کہ لئے؟ یہ وجہ ہے جو قرآن کریم نے دولت جمع کرنے کو سنگین ترین جرم قرار دیا ہے۔ اس باب میں اس میں بکثرت آیات آئی ہیں۔ مثلاً ایک جگہ کہا ہے: تَذَكَّرُوا مَن آذَنَ بِنَدْوَانِي وَجَمَعَ فَنَأْوَعِي (سورۃ بقرہ ۱۸۰-۱۸۱) "جہنم آوازیں دے دے کہ بلائی ہے اسے جو نظامِ خداوندی کی طرف سے منہ موڑ لیتا ہے یا اس میں گریز کی راہیں تراشتا ہے۔ یعنی وہ جو دولت جمع کرتا ہے اور پھر اس تحویل کا منہ اس طرح بند کرتا ہے کہ اس میں سے کچھ نکلنے نہ پائے۔" سورۃ العنقرہ میں جو کچھ کہا گیا ہے اس کا مفہوم یہ ہے کہ :-

اے رسول! تم اعلان کر دو کہ وہ شخص تباہ و برباد ہو کر رہے گا جس کی زندگی کا مقصد یہ ہو کہ وہ دولت اکٹھی کرتا رہے اور پھر گنہگار ہے کہ وہ کتنی ہو گئی۔ اس سے پوچھو کہ کیا وہ یہ سمجھتا ہے کہ اس کا مال اسے ہمیشہ مصیبتوں سے بچاتا رہے گا۔ اگر وہ ایسا سمجھتا ہے تو یہ اس کا زعمِ باطل ہے۔ اس کے اس مال کو ناکارہ شے کی طرح اس تباہی کے جہنم میں چھڑک دیا جائے گا جو اس کے ٹکڑے ٹکڑے کر دے گی اور یوں وہ کسی کام کا نہیں رہے گا۔ اس جہنم میں خدا کے قانونِ مکافات کی بھرکائی ہوئی وہ آگ ہے جس کے شعلے دلوں کو اپنی لپیٹ میں لے لیتے ہیں۔ (سورۃ بقرہ ۲۰۱)

ان تصریحات سے واضح ہے کہ دولت کا جمع کرنا نظامِ خداوندی کے خلاف گویا بغاوت ہے اور اس کی سزا جہنم ہے۔ یہ اس لئے کہ قرآن کا معاشی نظام اور نظامِ سرمایہ داری ایک دوسرے کی ضد ہیں۔ قرآن کریم نے اپنے نظام کو ان مختصر الفاظ میں سمٹا کر بیان کر دیا ہے۔۔۔

إِنَّ اللَّهَ اشْتَرَىٰ مِنَ الْمُؤْمِنِينَ أَنفُسَهُمْ وَأَمْوَالَهُمْ بِآتٍ لَهُمُ الْجَنَّةِ (۹)

یہ حقیقت ہے کہ اللہ تعالیٰ مؤمنین سے ان کی جان اور ان کا مال خرید لیتا ہے۔ اور اس کے بدلے میں جنت کی زندگی عطا کر دیتا ہے، جس میں ہر قسم کے رزق کی فراوانیاں ہوتی ہیں (اس دنیا میں بھی اور آخرت میں بھی)۔

لہذا، قرآن کے معاشی نظام کی دوسری شق یہ ہے کہ۔۔۔

اس میں ہر فرد محنت کرتا ہے۔ اس کے ماہل میں سے بقدر اپنی ضروریات کے لئے کرباقی سبب بطیب خاطر نظامِ مملکت کی تحویل میں دے دیتا ہے تاکہ وہ اس سے عالم گیر رولوبیت کا فریضہ سرانجام دے۔

(۱۳)

ہم نے اوپر کہا ہے کہ اسلامی مملکت کا فریضہ ہے کہ وہ تمام افراد معاشرہ کی ضروریات زندگی پوری کرے۔ ضروریات زندگی میں صرف "رہل"۔ "کپڑا"۔ "مکان" شامل نہیں۔ ان میں وہ تمام اسباب و ذرائع شامل ہیں، جن سے انسانی صلاحیتوں کی نشوونما (DEVELOPMENT) ہوتی ہے۔ عربی زبان میں نشوونما کو زکوٰۃ کہتے ہیں۔ لہذا آیتائے زکوٰۃ کے معنی ہوں گے سامانِ نشوونما دینا کرنا۔ قرآن کریم نے اسے اسلامی مملکت کا فریضہ قرار دیا ہے جہاں لڑایا ہے۔۔۔

الَّذِينَ إِذَا أَنفَقُوا فِي الْأَسْوَاقِ اتَّقُوا الصَّلَاةَ وَالْزَكَاةَ... (۲۲)

یہ (مؤمن) وہ لوگ ہیں کہ جب انہیں اقتدار حاصل ہوگا تو یہ نظامِ صلوة قائم کریں گے اور زکوٰۃ دیں گے۔

اس آئیہ جلیلہ میں الزکوٰۃ کے الفاظ سارا مفہوم واضح کر دیتے ہیں۔ یعنی یہاں یہ نہیں کہا کہ جب ان کی حکومت قائم ہوگی تو یہ لوگوں سے زکوٰۃ لیں گے۔ کہا گیا ہے کہ وہ زکوٰۃ دیں گے۔ اور یہ ہم دیکھ چکے ہیں کہ زکوٰۃ کے معنی "سامانِ نشوونما" ہیں، اس سے یہ مفہوم واضح ہے کہ ان کی حکومت قائم ہوگی تو ان کا فریضہ یہ ہوگا کہ، افراد معاشرہ کی نشوونما کا سامان فراہم کریں۔ دوسری جگہ ہے۔۔۔

وَالَّذِينَ هُمْ لِلزَّكَاةِ فَاعِلُونَ (۲۳)

ان لوگوں کا نظم و نسق، سامانِ نشوونما فراہم کرنے کے لئے ہوگا۔

یہ ہے قرآن کریم کی رو سے زکوٰۃ کا مفہوم۔ اب سوال یہ پیدا ہوتا ہے کہ قرآن کریم کی ان نصوص صریحہ کی موجودگی میں زکوٰۃ کا مروجہ مفہوم کیسے پیدا ہو گیا۔ یعنی یہ مفہوم کہ انسان جس قدر جمی چاہے مال و دولت جمع

کریں اور سال کے بعد اس میں سے کچھ پیسے خیرات کے طور پر نکال کر دے تو یہ سارا کاروبار اسلام کی رو سے جائز قرار دیا جائے گا۔ یہ کیسے ہو گیا، اس کی داستان بڑی عجز طلب ہے۔ قرآن کریم میں حسب ذیل آیت بڑی اہم اور قرآن کے معاشی نظام میں اساسی اور بنیادی حیثیت رکھتی ہے۔ فرمایا:-

وَالَّذِينَ يَكْنِزُونَ الذَّهَبَ وَالْفِضَّةَ وَلَا ينفِقُونَ فِي سَبِيلِ الْمَشِيءِ  
فَبَشِّرْهُمْ بِعَذَابٍ أَلِيمٍ۔ يُؤْمَرُ بِحُبِّهِمْ عَلَيْهِمْ فِي نَارِ جَهَنَّمَ فَيَكْفُرُوا  
بِهَاجَتِهَا هُمْ وَجُنُودُهُمْ وَظُهُورُهُمْ هَذَا مَا كُنْتُمْ تَكْنِزُونَ۔ (سورہ ۹-۳۵)

جو لوگ چاندی سونا (مال و دولت) جمع کرتے ہیں اور انہیں اللہ کی راہ میں نہیں دے دیتے، اے رسول! تو انہیں المکینز عذاب کی "بشارت" سنا دے۔ جب چاندی سونے کے ان جمع کردہ سکوں کو دوزخ کی آگ میں تباہا جائے گا اور ان سے ان کی پیشانیوں، پہلوؤں اور پشت کو داغا جائے گا اور ان سے کہا جائے گا کہ یہ ہے وہ دولت جسے تم نے اپنے لئے جمع کر رکھا تھا۔ سو اب اس جمع شدہ مال کے لئے ہوئے عذاب کا مزہ چکھو!

یہ آیت جلیلہ اپنے معانی میں بالکل واضح ہے۔ مال و دولت جمع کرنے کے خلاف اس سے واضح تر الفاظ کو لے لئے جاسکتے تھے؛ لیکن احادیث کے ایک مجموعہ ابو داؤد کی روایت ہے:-

ابن عباسؓ کہتے ہیں کہ جس وقت یہ آیت نازل ہوئی تو مسلمانوں پر اس کا خاص اثر ہوا۔ یعنی انہوں نے اس حکم کو گراں خیال کیا۔ حضرت عمرؓ نے لوگوں سے کہا کہ میں تمہاری اس فکر کو دور کر دوں گا۔ اور اس مشکل کو حل کر دوں گا۔ پس عمرؓ رسول اللہؐ کی خدمت میں حاضر ہوئے اور عرض کیا۔ یا نبی اللہ! یہ آیت آپ کے صحابہؓ پر گراں گذری ہے۔ آپ نے فرمایا۔ خدا نے تعالیٰ نے زکوٰۃ اس لئے فرض کی ہے کہ وہ تمہارے باقی مال کو پاک کر دے۔ ابن عباسؓ کہتے ہیں کہ حضورؐ کا یہ بیان سن کر عمرؓ نے جوش مسرت سے اللہ اکبر کہا۔

(ابو داؤد۔ بحوالہ مشکوٰۃ۔ کتاب الزکوٰۃ۔ اردو ترجمہ۔ شائع کردہ نور محمد کارخانہ

تجارت کتب۔ ص ۱-۳۹)

بادنی تدریجاً یہ بات سمجھ میں آجائے گی کہ یہ روایت وضعی ہے اور اس زمانہ کی وضع کردہ جب مسلمانوں میں (دور بلوکیت میں) نظام سرمایہ داری رائج ہو چکا تھا۔ اس میں سب سے پہلے تو یہ دیکھئے کہ اللہ تعالیٰ کی طرف سے ایک حکم نازل ہوتا ہے اور وہ (معاذ اللہ) صحابہؓ پر گراں گذرتا ہے۔ خدا کا حکم تو ایک طرف۔ نبی اکرمؐ کے فیصلوں کے متعلق قرآن مجید میں ہے کہ:-

فَلَا وَرَيْكَ لَا يَأْتِيَنَّكَ حَتَّىٰ يَحْكُمَ لَكَ فِيهَا شَجَرَتَيْنِ هُمَّ ثُمَّ لَا يَجِدُوا  
فِي أَنْفُسِهِمْ حَرَجًا مِّمَّا قَضَيْتَ وَيُسَلِّمُوا تَسْلِيمًا۔ (سورہ ۴۵)

اے رسول! تیرا رب اس پر شاہد ہے کہ یہ لوگ کبھی صاحب ایمان نہیں بن سکتے جب تک یہ اپنے ہر



متنازع معاملے میں تجھے حکم مقرر نہ کریں۔ اور اس کے بعد تیرے فیصلہ کے خلاف اپنے دل کی گہرائیوں میں بھی کوئی گرائی محسوس نہ کریں۔ بلکہ اس کے سامنے بطیب خاطر سرتسليم خم کر دیں۔ آپ سوچئے کہ جن ٹومنہیں کی کیفیت یہ تباہ کن ہو گی کہ خدا کا ایک حکم نازل ہوا اور وہ ان پر گراں گذرے! (معاذ اللہ)

پھر ان "کبیدہ خاطر" صحابہؓ کی نیابت کے لئے اپنے آپ کو پیش کون کرتا ہے؟ حضرت عمرؓ جن کی حالت یہ تھی کہ ان کی خلافت کے زمانے میں بھی ان کے تہمت پر بارہ بارہ پیوند لگے ہوتے تھے۔ وہ خدمت نبویؐ میں حاضر ہوتے ہیں تو کیا کہنے کے لئے؟ یہ کہنے کے لئے کہ خدا کے اس حکم سے آپ کے صحابہؓ ایک مشکل میں پھنس گئے ہیں۔ آپ اس مشکل کا کوئی حل تجویز فرما دیجئے۔ یعنی رسول اللہؐ کا فریضہ احکام خداوندی کی اطاعت کرنا نہیں تھا۔ ان کی پیدا کردہ مشکلات کا حل تجویز کرنا تھا۔ (معاذ اللہ صہ بارہ معاذ اللہ)۔

اور یہ حل وہ رسول تجویز فرماتے ہیں جنہوں نے ساری عمر زائد از ضرورت ایک پیسہ بھی اپنے ہاں نہیں رکھا۔ اور یہ ظاہر ہے کہ درود مجہوم کے مطابق (زکوٰۃ بھی نہیں دی!) یہ ہے وہ روایت جس کی رُو سے قرآن کریم کا پورا معاشی نظام، نظام سرمایہ داری میں بدل گیا۔ بے حد نہایت مال جمع کرنا عین مطابق اسلام قرار پا گیا بشرطیکہ اس میں سے کچھ پیسے خیرات کے طور پر الگ کر دیئے جائیں۔ ان پیسوں کا نام زکوٰۃ قرار پا گیا۔ فقہ نے اس کے لئے قوانین مرتب کئے۔ زکوٰۃ کا نصاب۔ اس کی شرح اور مصارف سے متعلق قوانین، فقہ کے مرتب کردہ ہیں۔ جب ہماری اپنی مملکت نہیں تھی تو ان قوانین پر انفرادی طور پر عمل ہوتا تھا۔ یعنی ہندوستان میں ہم اسی نصاب اور شرح کے مطابق اپنے طور پر زکوٰۃ نکالتے اور خرچ کرتے تھے۔ اب ہماری اپنی مملکت ہے تو یہی قوانین اس کی طرف سے نافذ کر دیئے جائیں گے۔ اس سلسلے میں ایک اہم سوال پیدا ہوتا ہے جسے ہم آخر میں سامنے لائیں گے۔

(۴)

زکوٰۃ کے سلسلے میں متفقہ طور پر کہا جاتا ہے کہ اس کے مصارف خود قرآن کریم نے متعین کر دیئے ہیں۔ ظاہر ہے کہ اگر اس کے مصارف قرآن کریم نے متعین کر دیئے ہیں تو پھر اس کا مفہوم وہ نہیں ہو سکتا جسے ہم نے اوپر بیان کیا ہے۔ آپ یہ سن کر حیران ہوں گے کہ قرآن کریم نے زکوٰۃ کے مصارف کہیں بیان نہیں کئے۔ اس کے لئے جس آیت کو بطور سند پیش کیا جاتا ہے اس میں کہا یہ گیا ہے کہ۔

إِنَّمَا الصَّدَقَاتُ لِلْفُقَرَاءِ وَالْمَسْكِينِ (۹)

یعنی یہ مصارف صدقات کے ہیں، زکوٰۃ کے نہیں۔ ان دونوں کے فرق کا سمجھ لینا ضروری ہے۔ صدقات کے معنی "عطیات" کے ہیں۔ ان عطیات کی دو شکلیں ہو سکتی ہیں۔

۱۔ قرآن کریم نے کہا ہے کہ جب جماعت ٹومنہیں کی اپنی مملکت قائم ہو جائے گی تو یہ افراد معاشرہ کو سامان



نشوونما فراہم کرنے کا فریضہ اپنے ذمے لے گی اور اس مقصد کے لئے تمام کا سبب افراد زائد ضرورت کماٹی مملکت کی تحویل میں دے دیں گے۔ جب یہ مملکت ہمنور قائم نہیں ہوگی تو افراد معاشرہ اپنی ضروریات آپ پوری کرنے کے ذمے دار ہوں گے۔ لیکن اس زمانے میں بھی معاشرہ میں ایسے افراد ہوں گے جو اپنی ضروریات کے لئے دوسروں کے محتاج ہوں گے۔ اس مقصد کے لئے کا سبب افراد سے عطیات کی اپیل کی جائے گی۔ انہیں صدقات کہہ کر پکارا گیا ہے۔

۲۔ اپنی مملکت کے قائم ہونے کے بعد بھی ایسے ہنگامی حالات پیدا ہو سکتے ہیں، جن میں افراد معاشرہ سے اپیل کی جائے گی کہ جو کچھ انہوں نے اپنی ضروریات کے لئے رکھا ہے اس میں سے بھی کچھ ان ہنگامی ضروریات کے لئے عطیہ کے طور پر دے دیں۔ یہ وہ مقام ہے جہاں کہا گیا ہے۔

وَيُؤْتِيُونَ عَلَىٰ أَنفُسِهِمْ مَتْرًا وَسُؤَالَاتٍ بِهَتْمٍ خِصَاصَةً (۱۰۵) ”یہ لوگ اپنی ضروریات پر دوسروں کی ضروریات کو ترجیح دیں گے اور اس مقصد کے لئے خود تنگی ترشی میں گزارہ کر کے زیادہ سے زیادہ بطور عطیہ دوسروں کے لئے دے دیں گے۔ یہ عطیات بھی صدقات کہلا سکتے ہیں۔ جیسا کہ پہلے کہا گیا ہے زکوٰۃ کے مصارف قرآن کریم میں متعین نہیں کئے گئے۔ زکوٰۃ کا مطلب اسلامی مملکت کی طرف سے اور افراد معاشرہ کے لئے سامان نشوونما ہیا کرنا ہے۔ یہ کسی خاص فنڈ کا نام نہیں جس کے مصارف کے تعین کی ضرورت لاحق ہو۔“

(۱۰۵)

## زمین

سامان نشوونما کا بنیادی ذریعہ زمین ہے ظاہر ہے کہ جب افراد معاشرہ کو سامان نشوونما فراہم کرنا اسلامی مملکت کی ذمہ داری ہوگا تو زمین بھی اسی کی تحویل میں رہے گی۔ اس نظام کی دوسری زمین پر ذاتی ملکیت کا سوال ہی پیدا نہیں ہوتا۔ قرآن مجید میں متعدد آیات ہیں جن میں کہا گیا ہے کہ زمین کا مقصد تمام نفع انسانی کی ضروریات زندگی پورا کرنا ہے۔ وَلَا تَرْضَىٰ لَهَا رِجَالًا مِّنْهَا وَلَا تَأْمُرُ (۱۰۶) ”زمین کو ہم نے اپنی مخلوق کے فائدے کے لئے بنایا ہے۔“ سَوَاءٌ لَّيْسَ لَهَا لِيُنِيبَ (۱۰۷) ”اس لئے اسے تمام ضرورت مندوں کے لئے یکساں طور پر کھلا رہنا چاہیے“ حضور نبی اکرمؐ نے اس اصول کو مختصر لیکن بڑے جامع انداز میں بیان فرمایا جب کہا کہ:-

ان الارض ارض الله والعباد عباد الله (البداء)

زمین اللہ کی مملکت ہے اور انسان اللہ کے بندے ہیں اس لئے اللہ کی زمین اللہ کے بندوں کے لئے رہنی چاہئے۔

لہذا جو اصول دوسری دولت کے سلسلے میں کارفرما ہوگا وہی زمین کی پیداوار پر بھی منطبق ہوگا۔ یعنی کاشت کرنے والوں کی ضروریات پوری کرنے کے بعد باقی فصل حکومت کی تحویل میں آجائے گی۔ چنانچہ قرآن کریم میں ہے: يَا أَيُّهَا الَّذِينَ آمَنُوا أَنْفِقُوا مِنْ طِبَّتِ مَا كَسَبْتُمْ وَمِمَّا أَخْرَجْنَا لَكُمْ مِنَ الْأَرْضِ (۱۰۸) ”(۱۰۸) یعنی جو کچھ تم اپنی محنت سے کماؤ اور جو کچھ زمین سے حاصل کرو، اسے بطیب خاطر، رلوبیتِ عالمین کے لئے کھلا رکھو۔ قُلِ الْعَفْوَ

کا اصول دونوں پر یکساں لاگو ہوگا۔ چنانچہ حضرت علیؑ نے، زرعی پیداوار کے محصل سے کہا تھا کہ کاشتکار کی ضروریات سے جس قدر زائد ہو، وہ ہمارا حق ہے۔ اس پر اس نے کہا کہ اس طرح تو شاید ہمیں کچھ بھی نہ مل سکے تو آپ نے فرمایا:-

وان رجعت کما ذہبت۔ ربھک انا امرنان فاخذ العقر۔ یعنی الفضل (الخروج یعنی حصہ)

جس طرح لو گیا تھا چاہے اسی طرح خالی واپس آنا پڑے۔ تجھ پر افسوس ہے۔ (کیا تجھے یاد نہیں کہ) ہمیں

صرف یہ حکم دیا گیا ہے کہ جو کچھ ان کی ضروریات سے زائد ہو ہم وہ وصول کریں۔

لیکن جب بین مذہب میں بدل گیا اور خلافت کی جگہ ملکیت نے لے لی تو نظام سرمایہ داری کی دوسری شقوں کی طرح زمین کو بھی ذاتی ملکیت میں دے دیا گیا اور روپے پر زکوٰۃ کی طرح فصلی کے ایک متعین حصے کو زکوٰۃ قرار دے دیا گیا۔ اصطلاح میں اسے عشر سے تعبیر کیا جاتا ہے۔ یعنی پیداوار کا دسواں حصہ۔

ہم نے دیکھا ہے کہ قرآن کریم کے معاشی نظام کی رو سے نہ کسی کے پاس فاضلہ دولت رہتی ہے نہ زمین پر ذاتی ملکیت تسلیم کی جاتی ہے۔ لیکن ہمارے دور ملکیت میں جو معاشی نظام وجود میں لایا گیا اس کی رو سے کہا گیا کہ:-

اسلام نے کسی نوع کی ملکیت پر بھی مقدار اور ملکیت کے لحاظ سے کوئی حد نہیں لگائی۔ جائز ذرائع سے جائز چیزوں کی ملکیت جبکہ اس سے تعلق رکھنے والے شرعی حقوق و واجبات ادا کئے جاتے رہیں، بلا حد و نہایت رکھی جاسکتی ہیں۔ روپیہ، پیسہ، جانور۔ استعمالی اشیاء۔ مکانات۔ سواری۔ غرض کسی چیز کے معاملے میں بھی قانوناً ملکیت کی مقدار پر کوئی حد نہیں ہے۔ پھر جس طرح اسلام ہم سے یہ نہیں کہتا کہ تم زیادہ سے زیادہ اتنا روپیہ، اتنے مکان، اتنا تجارتی کاروبار، اتنا صنعتی کاروبار، اتنے مویشی، اتنی موٹریں، اتنی کشتیاں اور اتنی فلاں چیز رکھ سکتے ہو۔ اسی طرح وہ ہم سے یہ بھی نہیں کہتا کہ تم زیادہ سے زیادہ اتنے ایکڑ زمین کے مالک ہو سکتے ہو۔

(مسئلہ ملکیت زمین۔ از سید ابوالاعلیٰ مودودی۔ پہلا ایڈیشن۔ صفحات ۴۳ تا ۵۲)

اس میں جو کہا گیا ہے: "شرعی حقوق و واجبات ادا کرنے کے بعد" تو ان سے مراد مال و دولت پر زکوٰۃ اور زرعی پیداوار میں عشر ہے۔ زکوٰۃ کی شرح عام طور پر اٹھواں فی صد اور عشر کے معنی ہیں دس فی صد۔ یہ ہے مروجہ فقہی قوانین کی رو سے اسلام کا معاشی نظام۔

(۶)

ہم نے شروع میں کہا ہے کہ زکوٰۃ اور عشر کے قوانین کے سلسلے میں ایک بڑا اہم سوال سامنے آ جاتا ہے جسے بہت بڑی دشواری پیدا ہوتی ہے۔ اس سلسلے میں عقیدہ یہ چلا آ رہا ہے کہ فقہ نے جو شرح تجرید کر رکھی ہے۔ یعنی سونا چاندی میں اٹھواں فی صد اور زرعی پیداوار میں دسواں حصہ، اس میں تبدیلی نہیں کی جاسکتی۔ اور حکومت زکوٰۃ اور عشر کے سوا کوئی ٹیکس عائد نہیں کر سکتی۔ اس سے یہ سوال پیدا ہوا کہ زکوٰۃ اور عشر کی

آدنی سے حکومت کا کاروبار کیسے چل سکے گا؟ اس مشکل کے حل کے لئے کہا یہ گیا کہ نظامِ زکوٰۃ پر نظر ثانی کی جائے اور اس کی شرح وغیرہ میں تبدیلی کی جائے۔ جماعت اہل حدیث کے ترجمان ہفت روزہ 'المحدثین' (لاہور) کی اشاعت ۱۶ اگست ۱۹۶۴ء کی اشاعت میں ایک مقالہ شائع ہوا تھا جس میں کہا گیا:-

عمرِ شمالِ معاشرہ کا قیام اسلام کا بنیادی نظریہ ہے..... زکوٰۃ کی فرضیت بھی اسی نقطہ نظر سے ہوئی ہے۔ تاہم جس معاشرہ اور ماحول میں اس عمل کو فرض کیا گیا ہے وہ آج کل کے ماحول اور معاشرہ سے قدرے مختلف تھا..... اس سلسلے میں "قانونِ ضرورت" کو بنیاد بنایا جاسکتا ہے۔ شرعی قانون کی رو سے زکوٰۃ چار اشیاء پر فرض ہے۔ (۱) مویشی۔ (۲) غلہ اور بھیل۔ (۳) نقدی (سونا چاندی) اور (۴) تجارت۔ پہلی تین مدتوں کو بحالہ قائم ہیں۔ مگر جہاں تک مال کی تجارت کا تعلق ہے، اس کا میدان اب بہت وسیع ہو چکا ہے۔ لہذا، اس معاملہ میں اب مزید غور و فکر کی ضرورت ہے۔ نصابِ زکوٰۃ بھی اسلام میں مقرر ہے لیکن اس معاملہ میں تمام علماء کا اتفاق ہے کہ یہ اتفاق فی سبیل اللہ کی کم از کم مد ہے۔ زکوٰۃ کا یہ نظام جب رائج کیا گیا تو اس وقت کی طلب اور رسد کی ضرورت کے مطابق تھا..... زکوٰۃ کا مقصد صرف یہ نہیں کہ مقررہ اموال میں سے معینہ مقدار ادا کر دی جائے چاہے وہ معاشرتی ضروریات کا ایک فی صد ہی پورا کرے..... زکوٰۃ کو فقرا اور محتاج لوگوں کو تمام ضروریات کا کفیل ہونا چاہیے۔ لہذا، آج کل اس امر کی ضرورت ہے کہ ضرورت کا اندازہ لگا کر نظامِ زکوٰۃ کو از سر نو منظم کیا جائے۔

آگے بڑھنے سے پہلے اس حقیقت پر غور کیجئے کہ یہ تجویزِ اہل حدیث حضرات کی طرف سے پیش کی جا رہی ہے جن کا عقیدہ یہ ہے کہ احادیثِ نبویؐ قرآنِ مجید کی طرح ناقابلِ تغیر و تبدیل ہیں اور ان کا بعینہ اتباع اسلام کا تقاضا ہے۔ اب یہ حضرات بھی اس کے قائل ہو رہے ہیں کہ زمانے کی ضروریات کے پیش نظر سنتِ نبویؐ میں بھی تبدیلی کی جاسکتی ہے۔ طلوعِ اسلام نے یہی بات کہی تو اُسے منکرِ حدیث۔ شانِ منکرِ رسالت قرار دے کر اثرِ اسلام سے خارج کر دیا گیا۔ اب وہی بات اہل حدیث حضرات کی طرف سے کہی جا رہی ہے!

آگے بڑھے۔ اتباعِ حدیثِ سعودی عرب کا سرکاری مذہب ہے اور رابطۃ العالم الاسلامی ایک طرح حکومت کا تنظیمی ادارہ ہے۔ اس ادارہ کے ترجمان، رابطۃ العالم الاسلامی کے رجب ۱۳۹۵ھ (جون ۱۹۷۵ء) میں اس نکتہ پر بحث کرتے ہوئے کہ کیا زکوٰۃ کے متعلق رسول اللہؐ کی متعین فرمودہ جزئیات میں تبدیلی کی جاسکتی ہے یا نہیں۔ لکھا تھا:-

زکوٰۃ کا مقصد یہ ہے کہ وہ حاجتمندوں کی ضروریات کو پورا کرے اور ان کی پریشانیوں کو دور کرے۔ اگر موجودہ شرح سے حاجتمندوں کی پریشانیاں دور نہیں ہوتیں تو پھر اس شرح سے زکوٰۃ ادا کرنے سے، زکوٰۃ ادا کرنے والے کی ذمہ داری ختم نہیں ہوتی۔ زکوٰۃ کا انتظام کرنے والوں اور حکومت کا فریضہ ہے کہ وہ صاحبِ نصاب لوگوں سے زیادہ شرح سے زکوٰۃ

وصول کریں کیونکہ رسول اللہ نے جو شرح مقرر کی تھی وہ آپ کے زمانے کی ضروریات کے مطابق تھی اور قرآن مجید نے اس کی کوئی حد مقرر نہیں کی۔ اس کے لئے اس نے اجتہاد کا دروازہ کھلا رکھا ہے۔

لیکن ہمارے ان کے اہل فقہ حضرات نے اس سوال پر غور کیا تو وہ اس نتیجے پر پہنچے کہ زکوٰۃ کے مروجہ نظام میں اس قسم کی کٹریونٹ سے بھی اتنی آمدنی نہیں چوسکتی کہ جس سے حکومت کا کاروبار چل سکے۔ چنانچہ انہوں نے ایک اور راستہ اختیار کیا۔ انہوں نے کہا کہ زکوٰۃ عبادت ہے اور حقوق اللہ میں شامل ہے۔ یہ حکومت کے ٹیکسوں سے بالکل الگ رہے گی۔ (مفتی محمود صاحب کا بیان۔ شائع شدہ نوائے وقت۔ بابت ۱۲ جون ۱۹۷۹ء)

دیوبندی مسلک کے ترجمان ماہنامہ البلاغ (کراچی) کی اشاعت بابت مارچ ۱۹۷۹ء میں اس نکتہ کی وضاحت ان الفاظ میں کی گئی ہے۔

زکوٰۃ کے سلسلے میں ایک خلش عام طور پر یہ پائی جا رہی ہے کہ زکوٰۃ کے قانون کے نفاذ کے بعد انکم ٹیکس کی کیا ضرورت رہ جاتی ہے اور اسے کیوں منسوخ نہیں کیا گیا۔ اس سلسلے میں یہ وقتاً ضروری ہے کہ زکوٰۃ اور انکم ٹیکس دو بالکل الگ الگ چیزیں ہیں اور زکوٰۃ کو انکم ٹیکس کا بدل بنانا ممکن نہیں۔ اس کی وجہ یہ ہے کہ زکوٰۃ کے مصارف از روئے قرآن کریم متعین ہیں اور اس کا اصل منشا غریبوں اور مفلسوں کی حاجت روائی ہے۔ اس کے برعکس انکم ٹیکس کی رقم حکومت کے دوسرے کاروبار چلانے میں صرف ہوتی ہے۔ اگر زکوٰۃ کو انکم ٹیکس کے مصارف میں خرچ کر دیا جائے تو نہ صرف یہ شرعاً جائز نہیں بلکہ اس سے زکوٰۃ کا اصل منشا ہی پورا نہیں ہوتا۔ لہذا، نظام زکوٰۃ کو نافذ کرنے کا انکم ٹیکس کے خاتمے سے براہ راست کوئی تعلق نہیں ہے۔

مردودی صاحب کا بھی یہی نظریہ ہے چنانچہ انہوں نے اپنے ایک انٹرویو میں جو ان کے ماہنامہ ترجمان القرآن کی اشاعت بابت اپریل ۱۹۷۹ء میں شائع ہوا ہے۔ سوال اور جواب کی شکل میں کہا ہے۔

سوال :- زکوٰۃ اور عشر کے نفاذ کے بعد دوسرے ٹیکس۔ مثلاً انکم ٹیکس پر اپریل ٹیکس سٹی ٹیکس اور گسٹ ٹیوٹی وغیرہ کا کوئی جواز رہ جاتا ہے یا نہیں؟

جواب :- اس بات کو اچھی طرح سمجھ لینا چاہیے کہ زکوٰۃ اور عشر تو صرف معاشرے کے غریب اور پسماندہ لوگوں کی مدد کے لئے ہیں۔ حکومت کا کام چلانے کے لئے نہیں۔ حکومت کا کام چلانے کے لئے دوسرے ٹیکسز عائد کئے جائیں گے۔ البتہ چونکہ اب زکوٰۃ اور عشر کا حکم نافذ ہو رہا ہے اس لئے سارے ٹیکسز کے نظام پر نظر ثانی کرنا ہوگی تاکہ اس کے اندر زکوٰۃ اور عشر کی گنجائش

مل جائے کہ ہم کچھ چکے ہیں۔ قرآن کریم میں زکوٰۃ کے مصارف کا کوئی ذکر نہیں۔ جنہیں یہ حضرات زکوٰۃ کے مصارف سمجھ رہے ہیں۔ وہ صدقات کے مصارف ہیں۔



نکل سکے۔ لیکن یہ خیال کرنا کہ زکوٰۃ اور عشر سے ہی حکومت کا پورے کا پورا نظام چلایا جائے گا صحیح بات نہیں ہے۔ دوسرے ٹیکسز لگائے جائیں گے اور لگانا ناگزیر ہے۔

یہ حضرات اچھے بیٹھے پکارتے رہتے ہیں کہ اسلام میں مذہب اور سیاست میں کوئی فرق نہیں۔ اسلامی نظام میں یہ دونوں چیزیں یکجا ہو جاتی ہیں۔ لیکن ان کی ذہنی کیفیت یہ ہے کہ یہ زکوٰۃ کو مذہبی فریضہ قرار دے رہے ہیں اور ٹیکسز کو حکومت کی آمدن کا ذریعہ۔ زکوٰۃ سے مقصد غریبوں اور مفلسوں کی مدد کرنا ہے اور ٹیکسز کا مقصد حکومت کا کاروبار چلانا۔ یعنی ان کے نزدیک غریبوں اور مفلسوں کی مدد کرنا حکومت کے کاروبار میں داخل نہیں۔ سو چاہئے کہ کیا یہ ذہنیت مذہب اور سیاست میں اسی ثنویت کی غماز نہیں جو ہمارے دور بلوکیت میں پیدا ہوئی تھی؟ حقیقت یہ ہے کہ یہ حضرات بر بنائے مصلحت زبان سے کچھ ہی کہیں ان کے ذہنوں میں اسی اسلام کا نقشہ منقوش ہے جو ہمارے دور بلوکیت میں وضع ہوا تھا۔ اس سے پہلے اسلام کی حیثیت پرائیویٹ عقیدے کی سی تھی لیکن اب اس کا احیاء حکومت کے قوانین کی حیثیت سے کیا جا رہا ہے۔ اس سلسلہ میں ہم صرف اتنا عرض کرنے کی اجازت چاہتے ہیں کہ اس سے ایسی الجھنیں پیدا ہو جائیں گی جن سے چھٹکارا حاصل کرنا مشکل ہو جائے گا۔ اس لئے کہ جو قوانین ہزار سال پہلے کے زمانے کی ضروریات کے پیش نظر مرتب کئے گئے تھے وہ آج کے زمانے کی ضروریات اور تقاضوں کو کسی صورت میں بھی پورا نہیں کر سکتے۔ اگر اس پر اصرار کیا گیا تو اس کا نتیجہ یہ ہو گا کہ اپنے ہاں کی نئی نسل سر سے اسلام ہی سے برگشتہ ہو جائے گی۔ اور اقوام عالم اس نتیجے پر پہنچ جائیں گی کہ اسلام زمانے کے بڑھتے ہوئے تقاضوں کا ساتھ دے ہی نہیں سکتا۔ یہ ایک چلا ہوا کار توں ہے۔

جہاں تک اسلام کے احیاء کا تعلق ہے اس کی ایک ہی صورت ہے اور وہ یہ کہ قرآن مجید کے غیر تبدیل احکام، اصول اور اعتبار کی چار دیواری کے اندر رہتے ہوئے اسلامی مملکت اپنے زمانے کے تقاضوں کے مطابق قوانین و ضوابط خود وضع کرے۔ اس مملکت کی جس سنٹرل اتھارٹی کی طرف سے یہ قوانین و ضوابط نافذ ہوں گے اسے ہم مرکزیت کہہ کر پکارتے ہیں۔ خلافت راشدہ میں اسلامی نظام کی یہی شکل تھی۔ ان کے نزدیک، حکومت کا فریضہ زکوٰۃ دینا تھا، زکوٰۃ لینا نہیں۔ اور وہ افراد معاشروں سے اس وقت تک کچھ نہیں لیتے تھے۔ جب تک مملکت انہیں کچھ دے نہ۔

ایک آزاد شدہ غلام (سعید) کا بیان ہے کہ میں اپنی آزادی حاصل ہونے کے بعد، حکومت کے

ہاں اس کے برعکس مولانا نورانی صاحب کا ارشاد ہے کہ فقہ حنفی کی رو سے زکوٰۃ کے سوا کوئی ٹیکس عائد نہیں کیا جا سکتا۔ اور شیوخ حضرات کا ارشاد ہے کہ فقہ جعفری کی رو سے زکوٰۃ کی پوزیشن سنی نظام زکوٰۃ سے مختلف ہے۔ مملکت جو کچھ افراد معاشروں سے لیتی تھی۔ (یا بالفاظ صحیح، جو کچھ افراد معاشرہ مملکت کو دیتے تھے) اس کا مقصد، افراد کو سامان نشوونما بہم پہنچانا تھا۔ اس مقصد کی روشنی میں دیکھا جائے، تو حکومت کے تمام محاصل (آمدنی) کو زکوٰۃ کہا جائے گا۔ یعنی سامان نشوونما پہنچانے کا ذریعہ۔



واجبات کی رستم جمع کرانے کے لئے حضرت عمرؓ کے پاس آیا تو آپ نے پوچھا کہ کیا تم نے حکومت کے بیت المال سے کچھ فائدہ بھی اٹھایا ہے۔ میں نے کہا کہ نہیں۔ ابھی تک تمہیں نے کوئی فائدہ نہیں اٹھایا۔ اس پر آپ نے فرمایا۔ پھر اپنی رقم واپس لے جا۔ جب قبیلہ ہجری طرف سے کچھ مل جائے تو پھر اسے لے کر آنا۔ (شاہکار رسالت - ص ۳۶)

(۰)

آخر میں ہم اس کی وضاحت کر دیں کہ جو کچھ ہم نے گذشتہ صفحات میں لکھا ہے وہ قرآنی نظام مملکت سے متعلق ہے۔ حکومت پاکستان جن قوانین کو نافذ کرے گی ان کی فرماں پذیری اسی طرح لازم ہوگی جس طرح حکومت کے دیگر قوانین کی۔

(۰)

یہاں تک لکھا جا چکا تھا کہ ہمارے سامنے دو ایسی شہادتیں آئیں جن سے ان خدشات کی مزید تصدیق ہوگئی جن کی طرف ہم شروع سے اشارہ کرتے چلے آئے ہیں۔ یعنی یہ کہ اگر کسی ایک فرقہ کے فقہی قوانین کو مملکت کے بینک لار کی حیثیت سے نافذ کر دیا گیا تو اس سے ایسے فرقہ دارانہ اختلافات رونما ہو جائیں گے جن کا ازالہ ناممکن ہوگا۔ لاسور سے شائع ہونے والا ماہنامہ "محدث" فرقہ اہل حدیث کا ترجمان ہے۔ اس کی ربیع الاول والاخر ۱۳۹۹ھ کی اشاعت میں سید بلع الدین شاہ صاحب کا ایک مقالہ شائع ہوا ہے جس کا عنوان ہے "اسلام کا دستور صرف قرآن و سنت ہے، فقہی اور وضعی نہیں"۔ اس میں انہوں نے مسک اہل حدیث کی روشنی میں حالیہ نافذ شدہ قوانین حدود اور زکوٰۃ اور عشر سے متعلق قوانین کا جائزہ لیا ہے۔ اس میں انہوں نے بتایا ہے کہ زنا اور سرقة کے متعلق جو قوانین نافذ ہوئے ہیں وہ ناقص اور نظر ثانی کے مستحق ہیں۔ جہاں تک زکوٰۃ اور عشر کا تعلق ہے، انہوں نے لکھا ہے کہ:-

مغرب کے تصورات وین قانون یا فقہی جمود و تقلید کو اپنانے سے الجھنیں بڑھ جائیں گی۔ ٹیکسوں کا مسئلہ "کس ٹیکس" کے جواز پر مبنی ہے۔ اسلامی نظام معیشت میں اس کی حرمت اور وعید زنا سے بھی شدید تر ہے۔ نیز جب زکوٰۃ و عشر کو اسلامی معیشت و کفالت میں رکھ کر دیکھا جائے تو ٹیکس کی ضرورت ہی ختم ہو جاتی ہے۔ موجودہ ٹیکس کی بنیاد دین و دولت (مذہب و سیاست) کی تقسیم پر ہے۔ لہذا، علماء دین کو مرغوبیت کی بجائے اصل اسلام کی تفصیلات کو سامنے رکھنا چاہیے۔ (فٹ نوٹ - ص ۶)

یہ تو ہے اہل حدیث حضرات۔ جیسا کہ معلوم ہے، تیرہ۔ چودہ اپریل کو بھکر میں آل پاکستان شیعہ کنونشن کا انعقاد ہوا۔ اس میں مطالبہ کیا گیا ہے کہ:-

شیعانِ علی کے لئے فقہ جعفریہ کے مطابق قوانین نافذ کئے جائیں۔ زکوٰۃ کا نظام علیحدہ کیا جائے۔ اوقاف بورڈ علیحدہ کئے جائیں۔ شریعت، نجوموں میں نمائندگی دی جائے۔

(مساوات و پاکستان ٹائمز - مورخہ ۱۲ اپریل ۱۹۶۹ء)

یہ واضح ہے کہ شخصی قوانین (پرسنل لاء) میں تو یہ ممکن ہوتا ہے کہ ہر فرقہ کے معاملات اس فرقتہ کی فہم کے مطابق طے پائیں۔ لیکن پبلک لاء میں یہ ممکن ہی نہیں ہوتا۔ پبلک لاء تو کہتے ہی ان قوانین کو ہیں جن کا اطلاق تمام افرادِ مملکت پر یکساں ہو۔ آپ سوچئے کہ کسی ایک فرقتہ کے فقہی قوانین کو پبلک لاء کی حیثیت سے، اسلامی قوانین کے طور پر نافذ کر دینے کا نتیجہ کیا ہوگا؟ دوسرے فرقے انہیں اسلامی تسلیم کرنے سے انکار کر دیں گے اور اپنی فہم کے قوانین کے نفاذ پر اصرار کریں گے حکومت کے لئے یہ ممکن نہیں ہوگا کہ ان کے مطالبہ کو تسلیم کرے۔ کیونکہ مملکت میں، مختلف فرقوں کے لئے مختلف پبلک لاء کا سوال ہی پیدا نہیں ہوتا۔ اس سے جو صورتِ حالات پیدا ہو سکتی ہے ظاہر ہے۔ جیسا کہ ہم پہلے بھی لکھ چکے ہیں، اہل حدیث اور شیعہ حضرات کی طرف سے حنفی فقہ کے نفاذ کے خلاف یہ احتجاج نیا نہیں۔ جب سن ۱۹۷۷ء میں مودودی صاحب نے یہ کہا تھا کہ کتاب و سنت کی رو سے پبلک لاء کا کوئی ایسا ضابطہ مرتب نہیں ہو سکتا جسے اہل حدیث اور شیعہ حضرات اسلامی تسلیم کریں، اس لئے مناسب ہوگا کہ ملک میں فقہ حنفی نافذ کر دی جائے، تو ان حضرات کی طرف سے اس تجویز کے خلاف شدید احتجاج ہوا تھا۔ اسی کا اعادہ اب ہو رہا ہے۔ ان حالات کی روشنی میں ہم اربابِ حکومت کی خدمت میں پوری دلسوزی کے ساتھ عرض کریں گے کہ وہ اس فیصلہ پر نظر ثانی فرمائیں اور اسلامی نظام کا آغاز اختلافی قوانین کے بجائے ان قرآنی اقتدار سے کریں جو تمام افراد کے لئے منفعت بخش ہیں اور جن میں کسی کو اختلاف نہیں۔ مثلاً یہ کہ ملک میں کوئی شخص بھوکا نہ رہے۔ ہر ایک کی ضروریات زندگی پوری ہوتی جائیں۔ کوئی شخص بلا علاج نہ مر جائے اور مرنے کے بعد اس کے پس ماندگان بلا سہارا نہ رہ جائیں۔ کوئی بچہ تعلیم سے محروم نہ رہ جائے اور ہر ایک کو اس کی صلاحیتوں کی نشوونما کے لئے یکساں مواقع حاصل ہوں۔ ہر ایک کو بلا قیمت عدل مل سکے۔ اس وقت حالت یہ ہے کہ لاکھوں مقدمات عدالتوں کے درباروں کے نیچے دبے ہوئے فیصلوں کے منتظر ہیں۔ ہزار ہا ملزم جیلوں میں سڑ رہے ہیں کہ ان کے مقدمات کی سماعت کی باری نہیں آتی۔ وہ جیلوں میں پڑے سڑ رہے ہیں اور ان کے لواحقین بھوکوں مر رہے ہیں۔ ان میں بیشتر ایسے بھی ہیں جو بالآخر بے گناہ ثابت ہوں گے۔ وہ جیلوں میں ناکرہ گناہوں کی سزا عجزت رہے ہیں۔ یہ اور اسی قسم کے بیسیوں مسائل ہیں جن کے حل کیئے۔ اسلامی نظام کا آغاز کیا جانا چاہیئے۔ اس سے نہ صرف یہ کہ ملک باہمی اختلافات کے خطرات سے محفوظ رہے گا، بلکہ اقوامِ عالم، اسلام عطا کرنے والے خدا کی رب العالمین اور اس کے رسول کی رحمتہ للعالمین کے انسانیت ساز اور زندگی بخش تاسخ کا نظارہ اپنی آنکھوں سے کر سکیں گی۔ اسے کہا جائے گا۔ اسلامی نظام۔ خدا کرے کہ ہماری اس استدعا کو شرفِ باریابی حاصل ہو اور اسے درخورِ اعتناء سمجھا جائے۔

والسلام

(المرقوم ۱۲ اپریل ۱۹۷۹ء)

# تقریبات

## ۱۔ بنیم گجرات

۲۵ دسمبر ۱۹۷۹ء کو قائد اعظمؒ کے یوم پیدائش کے سلسلہ میں بنیم گجرات نے ایک تقریب کا اہتمام کیا۔ اس کے لئے محترم سردار محمد اسلم چٹوہ کی کوٹھی کے وسیع وغریب اور سرسبز و شاداب، لان میں نہایت دیدہ و زیب اور شاندار پیدال آراستہ کیا گیا جو دیکھنے ہی دیکھتے بھر گیا۔ خطاب کا عنوان تھا۔ عظمت کردار کا گوہر تابدار۔ قائد اعظمؒ کی قابل رشک زندگی کے تابندہ واقعات۔ تحریک پاکستان کی ناقابل فراموش یادیں۔ اور پرویز صاحب کا سحر آفرین بیان۔ یوں لفظ آتا تھا گو باگردش آسمان بھی کچھ وقت کے لئے ساکن ہو گئی ہے۔ سامعین کا برجستہ تاثر یہ تھا کہ اس قسم کے اجتماعات، حامل زندگی ہوتے ہیں۔ بنیم گجرات نے دور و نزدیک کی دیگر بنیموں کو بھی مدعو کر رکھا تھا جس کی وجہ سے یہ تقریب، چھوٹے پیمانے پر، طلوع اسلام کنونشن کی یاد تازہ کراتی تھی۔ محترم میرزا غلام حسین صاحب نے جس خلوص اور تکلف سے مہمانوں کے کھانے اور چائے کا انتظام فرمایا تھا، وہ ان کی فکر قرآن کے ساتھ، قدیم و ابستگلی کا آئینہ دار تھا۔ ادارہ، بنیم گجرات کے نمائندہ، محترم شیخ قدرت اللہ۔ ان کے دست راست، ڈاکٹر محمد اکرم میرزا اور دیگر رفقاء۔ سردار محمد اسلم چٹوہ اور محترم میرزا غلام حسین (اور ان کے طالع مند صاحبزادگان) کا ہنر نگہ دار ہے اور سعادت خواہ کہ عدم گنجائش کی وجہ سے طلوع اسلام میں اس تقریب کا تذکرہ اس سے پہلے نہا سکا۔

## ۲۔ بنیم جلا پور جٹاں

اس بنیم کے روح و دماغ ڈاکٹر محمد اکرم میرزا، حلقہ طلوع اسلام میں کسی تعارف کے محتاج نہیں۔ انہوں نے ۲۴ مارچ کو یوم پاکستان کے سلسلہ میں، تقریب کا اہتمام فرمایا اور پیدال خود اپنے ہسپتال (یونائیٹڈ مسلم ہسپتال) کے صحن میں آراستہ کیا۔ جلا پور جٹاں ہے تو چھوٹا سا قصبہ لیکن ارباب ذوق کی کثرت کے اعتبار سے وہ بڑی بڑی بستوں پر بھاری ہے۔ انہی ارباب ذوق کے بھر پور اجتماع سے پرویز صاحب نے خطاب کیا جس کا عنوان تھا، عماران پاکستان۔ خطاب کیا تھا، سرسید سے لے کر قائد اعظمؒ تک کی تحریک کی ایک سحر آفرین فلم تھی جس کے دلکش مناظر، قلب و دماغ کی گہرائیوں میں اترتے جاتے تھے۔ اجتماع گجرات کی طرح، اس جلسہ کی مسند صدارت کو بھی۔ میرزا غلام حسین صاحب نے مزین فرمایا تھا۔

ڈاکٹر صاحب نے اس تقریب میں ایک ندرت برقی تھی۔ یعنی سیالکوٹ سے، مننی اقبال، محترم نذیر فاروقی صاحب کو مدعو کر لیا تھا جس کی نشید جانفزائی فضا میں تحریک پیدا کر رکھا تھا۔ گجرات ہی کی طرح، دور و نزدیک کی بنیموں کے احباب بھی اس تقریب میں شریک تھے اور ڈاکٹر صاحب کی پُر خلوص میزبانی کے سپاس گزار۔

ادارہ، محترم ڈاکٹر اکرم میرزا، اور ان کے رفقاء۔ محترم میرزا غلام حسین صاحب اور نذیر فاروقی صاحب کی شکر گزار ہے۔ ہم لاہور کے کاروان شوق (جنہوں نے گجرات اور جلا پور دونوں میں شرکت کی تھی) کا شکریہ اس لئے ضروری نہیں سمجھتے کہ وہ تو فوراً ادارہ کا جزو ہیں۔

# قانون شریعت میں اصول ارتقاء

(علامہ اقبالؒ)

ہمیں یہ دیکھ کر خوشی ہوتی ہے کہ پاکستان میں اسلامی قانون کی تدوین کے مسئلہ میں دلچسپی بڑی تیزی سے بڑھ رہی ہے اور اس سلسلہ میں طلوع اسلام کی کوششوں کو سراہا جا رہا ہے۔ اس موضوع پر ہم اکثر و بیشتر علامہ اقبالؒ کے ایک خطبہ کے اقتباسات پیش کرتے ہیں۔ علامہ کے ان خیالات کی اہمیت کے پیش نظر اکثر تاربین کی طرف سے تقاضے موصول ہوتے ہیں کہ ان کا یہ خطبہ پورے کا پورا ایکجا شائع کر دیا جائے تاکہ علامہ کے خیالات مربوط شکل میں سامنے آجائیں۔ علامہ اقبالؒ کے خطبات کے مجموعہ کا نام ہے۔

(THE RECONSTRUCTION OF RELIGIOUS THOUGHT IN ISLAM.)

ان میں چھٹا خطبہ اسلام میں قانون سازی کے اصول سے متعلق ہے۔ اس کا عنوان ہے۔

(THE PRINCIPLE OF MOVEMENT IN THE STRUCTURE OF ISLAM)

اس کا اردو ترجمہ، قانون شریعت میں اصول ارتقاء کے عنوان سے کوئی بیس برس پہلے طلوع اسلام میں شائع ہوا تھا۔ جن حضرات نے علامہ اقبالؒ کے ان خطبات کا مطالعہ کیا ہے وہ جانتے ہیں کہ ان کی زبان کس قدر فلسفیانہ، ادق اور ایجاز و ارتکاز کی حامل ہے۔ ایسے مضامین کے ترجمہ میں جو دشواریاں پیش آسکتی ہیں وہ ظاہر ہیں۔ ہم نے یہ روان ترجمہ ایسے انداز میں کیا ہے جس سے بات باسانی سمجھ میں آجائے۔ اس کے لئے بعض مشکل مقامات کی وضاحت تو سین میں اور بعض کی حاشی میں کی گئی ہے۔ اس کے باوجود ضروری ہے کہ اس خطبہ کو سرسری نظر سے نہ دیکھا جائے بلکہ اس کے ایک ایک فقرہ کو غور سے پڑھا جائے۔ اس طرح آپ کے سامنے یہ حقیقت آجائے گی کہ قوانین شریعت کی تدوین و تجدید کے متعلق علامہ کا نقطہ نظر کیا تھا۔ اس کے ساتھ، اس بات کو بھی مد نظر رکھیے کہ یہ خطبات آج سے قریب پچاس سال پہلے لکھے گئے تھے۔ ظاہر ہے کہ اگر علامہ آج زندہ ہوتے تو بعض ایسے مقامات، جن میں کچھ ابہام یا محسوس ہوتا ہے، زیادہ واضح ہو جاتے، اور پاکستان کے موجودہ حالات کی روشنی میں، وہ اپنے خیالات کے مطابق، ایک جامع قوانین شریعت مرتب کر دیتے۔ باریہ علامہ کے خیالات اس باب میں ایسے واضح ہیں کہ ان کی روشنی میں، قرآن کریم کی بنیادوں پر ضابطہ قوانین مرتب کرنا مشکل نہیں۔

یہ بھی واضح رہے کہ ہمارے نزدیک، دین میں سند خدا کی کتاب ہے۔ ہم اگر کسی باب میں کسی انسان کا قول پیش کرتے ہیں تو وہ محض تاہیداً ہوتا ہے۔ علامہ اقبالؒ کے اس خطبہ کو بھی ہم اس لئے پیش کر رہے ہیں



کہ جزئیات سے قطع نظر، اس میں اصولی طور پر جو بات کہی گئی ہے، وہ قرآن کریم کی تعلیم کے مطابق ہے۔

(۰)

## علامہ اقبال کا خطبہ

ایک ثقافتی تحریک کی حیثیت سے، اسلام نے کائنات کے متعلق قدیم سکون تصور کو رد کر کے اس کی جگہ حرکیاتی تصور اختیار کیا ہے۔ دوسری طرف، ایک جذباتی نظام وحدت کی حیثیت سے وہ فرد کی قدر و منزلت کا پورا پورا اعتراف کرتا ہے اور نوع انسانی کی وحدت کی بنیاد خون کے رشتوں پر نہیں رکھتا۔ اس لئے کہ خون کے رشتے کو انسانی وحدت کی بنیاد قرار دینے کے معنی یہ ہیں کہ ہم مادی علاقن کی زمین گیری سے بند نہیں ہونا چاہتے۔ وحدت انسانی کے لئے (مادی علاقن سے بند ہو کر) ایک نفسیاتی بنیاد کی تلاش و جستجو اسی صورت میں ممکن ہے جب ہمیں اس کا احساس ہو جائے کہ زندگی کی اصل و بنیاد (مادی نہیں بلکہ) روحانی ہے۔ اس احساس تصور سے انسانی وفا شعاری و اطاعت پذیری کے نئے مراکز سامنے آتے ہیں جنہیں زندہ و پائندہ رکھنے کے لئے کسی قسم کی رسوم پرستی کی ضرورت پیش نہیں آتی۔ یہی وہ احساس و تصور ہے جس سے انسان کے لئے مادی زمین گیری سے دستگیری ممکن ہے۔ شاہنشاہ قسطنطین نے عیسائیت کو، جو ابتداءً ایک خانقاہی نظام کی حیثیت سے منصفہ شہود پر آئی تھی، وحدت انسانی کی بنیاد قرار دینے کی کوشش کی۔ لیکن وہ اس میں ناکام رہا۔ عیسائیت کی یہی وہ ناکامی تھی جس سے مجبور ہو کر شاہنشاہ جولین کو پھر سے قدیم روحی انسانیات کی طرف رجوع کرنا پڑا۔ اس فرق کے ساتھ کہ اس نے اسے فلسفیانہ تعبیرات کا سبادہ اڑھا دیا۔ یہ وہ زمانہ تھا جب اسلام کا ظہور ہوا ہے۔ اس زمانے میں مہذب دنیا کی حالت کیا ہو چکی تھی، اس کا نقشہ ایک مغربی مؤرخ تہذیب نے ان الفاظ میں کھینچا ہے۔

ظہور اسلام کے وقت دنیا کی حالت  
اس وقت ایسا دکھائی دیتا تھا کہ تہذیب  
کا وہ قہر شدید جو چار ہزار سال میں  
جا کر تعمیر ہوا تھا۔ منہدم ہونے کے قریب پہنچ چکا ہے اور نوع انسانی پھر اسی بربریت کی  
طرف لوٹ جانے والی ہے جہاں ہر قبیلہ دوسرے قبیلے کے خون کا پیاسا تھا اور آئین و ضوابط

ہاں اس خطبہ میں متعدد مقامات پر روحانی (SPIRITUAL) کا لفظ آئے گا۔ ان مقامات میں (SPIRIT) کا لفظ مادہ (MATTER) کے مقابلہ میں استعمال ہوا ہے۔ خانقاہی روحانیت کے معنوں میں نہیں۔ مادہ سے دستگیری سے مراد یہ نہیں کہ مادی کائنات ایک جیل خانہ ہے جس سے نجات حاصل کرنا مقصود زندگی ہے۔ اس سے مراد یہ ہے کہ انسان اپنے سامنے صرف طبیعیاتی زندگی کو نہ رکھے بلکہ انسانی زندگی کو رکھے جو مادی علاقن سے بند ہو کر (حیات اخروی کی شکل میں) آگے چلتی ہے۔



کو کوئی پاشا تک نہ تھا۔ قدیم قبائلی آئین اپنی قوت و احترام کھو چکے تھے۔ اس لئے اس ملکیت کے انداز کہن کا سکہ دنیا میں نہیں چل سکتا تھا۔ عیسائیت نے جن آئین و دستاویز کو رائج کیا تھا، وہ نظم و ضبط اور وحدت و یکجہتی کے بجائے تشتت و افتراق اور ہلاکت و بربادی کا موجب بن رہے تھے۔ غرضیکہ وہ وقت آچکا تھا جب ہر طرف فساد ہی فساد نظر آتا تھا۔ تہذیب کا وہ بلند و بالا درخت جس کی سرسبز اور شاداب شاخیں کبھی ساری دنیا پر سایہ نگیں تھیں اور آرٹ، سائنس اور لٹریچر کے زریں ثمرات سے بہ رہی ہو چکی تھیں اب لڑکھڑاہا تھا۔ عقیدت و احترام کی زندگی بخش نمی اس کے تنے سے خشک ہو چکی تھی۔ اور وہ اندر تک سے بوسیدہ اور کھوکھلا ہو چکا تھا۔ سلسلہ حرب و ضرب کے طوفانوں نے اس کے ٹکڑے ٹکڑے کر دیئے تھے، اور یہ ٹکڑے صرف رسومات پارینہ کے بندھن سے ایک جگہ قائم تھے لیکن ان کے متعلق ہر وقت خطرہ تھا کہ نہ معلوم کب گر ٹریں۔

ظہور اسلام کے وقت دنیا کے تہذیب و تمدن کا یہ نقشہ کھینچنے کے بعد یہ مؤرخ سوال اٹھاتا ہے کہ:- کیا ان حالات میں کوئی ایسا جذباتی کلچر کہیں سے پیدا کیا جاسکتا تھا جو نوع انسانی کو ایک مرتبہ پھر ایک لفظ پر جمع کر دیتا اور اس طرح تہذیب کو مٹنے سے بچا لیتا؟ اس کلچر کو بالکل نئے انداز کا ہونا چاہیے تھا۔ اس لئے کہ پرانی رسومات اور آئین و ضوابط سب مردہ ہو چکے تھے اور ان ہی جیسے اور آئین کا مرتب کرنا صدیوں کا کام تھا۔

اس کے بعد یہ مؤرخ لکھتا ہے کہ اس وقت دنیا کو ایک ایسے کلچر کی ضرورت تھی جو "تخت و تاج کے کلچر" اور وحدت انسانی کے ان تمام نظامہائے کہن کی جگہ لے لیتا جن کا مدار خون کے رشتوں پر تھا۔ وہ کہتا ہے کہ یہ امر موجب حیرت و استعجاب ہے کہ اس قسم کا نیا کلچر سرزمین عرب سے پیدا ہوا۔ اور میں اس وقت پیدا ہوا جب دنیا کو اس کی اشد ضرورت تھی۔

لیکن اس میں حیرت و استعجاب کی کوئی بات نہیں۔ حیات کائنات و جہانی طور پر اپنے تقاضوں کا احساس کر لیتی ہے اور نازک ساعتوں میں وہ اپنا رخ آپ متعین کر لیتی ہے۔ یہی وہ چیز ہے جسے مذہب کی زبان و حئی نبوت کہا جاتا ہے۔ یہ بالکل قدرتی امر تھا کہ اسلام کا خورشید جہان تاب، ایک ایسی سادہ قوم کے افق شعور سے طلوع ہوتا جسے کسی قدیم ثقافت کی ہوائ تک نہ لگی تھی اور جو ایک ایسی سرزمین میں بستی تھی جہاں تین بڑے بڑے علم بھگتے ہوئے تھے۔ اس جدید ثقافت نے دنیا کو بتایا کہ وحدت انسانی کی بنیاد صرف اصول "توحید" پر رکھی جاسکتی ہے۔ نظام سیاست کی حیثیت سے اسلام، اس اصول توحید کو نوع انسانی کی جذباتی اور منکری زندگی میں ایک جیتا جاگتا عنصر بنانے کا عملی ذریعہ ہے۔ اس کا مطلب تخت و تاج کی اطاعت نہیں۔ صرف خدا کی اطاعت ہے۔ اور چونکہ ذات خداوندی، حیات کلی کی روحانی اساس و بنیاد ہے، اس لئے خدا کی اطاعت سے مفہوم، انسان کا خود اپنی مثالی فطرت کی اطاعت ہے۔ نہ کسی غیر کی محکومیت۔

اسلام کا پیش کردہ تصور یہ ہے کہ حیات کلی کی یہ روحانی اساس، انہی اور ابدی ہے لیکن اس کی نمود تغیر و تنوع کے پیکروں میں ہوتی ہے۔ جو معشرہ حقیقت مطلقہ کے متعلق اس قسم کے تصور پر متشکل ہو، اس کے لئے ضروری ہوگا کہ وہ اپنی زندگی میں مستقل اور تغیر پذیر (یعنی متضاد عناصر) میں تطابق و توافق پیدا کرے۔ اس کے لئے ضروری ہے کہ اس کے پاس، اپنی اجتماعی زندگی کے نظم و ضبط کے لئے مستقل اور ابدی اصول ہوں۔ اس لئے کہ اس دنیا میں جہاں تغیر کا دور دورہ ہے، ابدی اصول ہی وہ محکمہ سبب اور اس کے لئے جن پر انسان اپنا پاؤں ٹکا سکے۔ لیکن اگر ابدی اصولوں کے متعلق یہ سمجھ لیا جائے کہ ان کے دائرہ میں تغیر کا امکان ہی نہیں۔۔۔۔۔ وہ تغیر جسے قرآن نے عظیم آیات اللہ میں شمار کیا ہے۔۔۔۔۔ تو اس سے زندگی جو اپنی فطرت میں متحرک واقع ہوئی ہے، یکسر جامد و متصلب بن کر رہ جائے گی۔ یورپ کی عمرانی اور سیاسی علوم میں جو ناکامی ہوئی ہے اس کی وجہ یہ ہے کہ ان کے ہاں کوئی ابدی اور غیر متبدل اصول حیات نہیں تھے۔ اس کے برعکس، گذشتہ پانچ سو سال میں اسلام جس قدر جامد اور غیر متحرک بن کر رہ گیا ہے اس کی وجہ یہ ہے کہ مسلمانوں نے مستقل اقدار کے دائرے میں اصول تغیر کو نظر انداز کر رکھا ہے۔ لہذا دیکھنے کی چیز یہ ہے کہ اسلام کی وضع اور ترکیب میں کونسا اصول حرکت کار فرما ہے؟ یہ اصول وہی ہے جسے اجتہاد کہتے ہیں۔

**اجتہاد** | اجتہاد کے لغوی معنی جدوجہد اور پوری پوری کوشش کے ہیں۔ اور اسلامی قانون کی اصطلاح میں، کسی مسئلہ پر آزادانہ رائے قائم کرنے کے لئے جدوجہد کا نام اجتہاد ہے۔ میرا خیال ہے کہ یہ تصور قرآن کریم کی اس آیت جلیلہ سے مستنبط ہے جس میں کہا گیا ہے کہ: **وَالَّذِينَ جَاهَدُوا فِينَا لَنَهَبْنَا مِنْهُمْ لِمَ كَانُوا يُجَاهِدُوا فِي سَبِيلِنَا**۔ (۲۹) جو لوگ ہماری منتہیں کر رہے ہیں لیکن ہم نے ہدی پوری کوشش کرتے ہیں، ہم انہیں اس منزل تک پہنچنے کے راستے دکھا دیتے ہیں، اس کی تشریح نبی کریم کی ایک حدیث میں ملتی ہے۔ روایت ہے کہ جب حضرت معاذ کو یمن کا گورنر مقرر کیا گیا تو رسول اللہ نے ان سے پوچھا کہ وہ معاملات کے فیصلے کس طرح کریں گے۔ انہوں نے جواب میں کہا کہ میں تمام امور کے فیصلے کتاب اللہ کے مطابق کروں گا۔ اس پر رسول اللہ نے فرمایا کہ اگر کسی معاملہ میں کتاب اللہ سے راہ نمائی نہ ملے تو پھر اس کے جواب میں حضرت معاذ نے کہا کہ ایسی صورت میں، میں رسول اللہ کے نظائر کی طرف رجوع کروں گا۔ مگر ارشاد ہوا کہ اگر اس باب میں یہ نظائر بھی خاموش ہوں، تو؟ تو میں اپنے اجتہاد سے فیصلہ دوں گا۔ یہ تھا حضرت معاذ کا جواب۔

(یہ تھی اس تصور کی ابتداء۔ لیکن، تاریخ اسلام کے طالب العلم کی نگاہ سے یہ حقیقت پوشیدہ

عَلَّ إِنَّ فِي الْخِيَلِ وَالسَّهَابِ... رَأْيَاتٍ لِقَوْمٍ يَعْتَمِدُونَ۔ (پہ)

یعنی اس میں اس کے لئے متعین قانون نہ ہو۔

نہیں کہ اسلامی مملکت کی توسیع کے ساتھ، ایک منظم اور باضابطہ قانونی نگر کی ضرورت لاینفک ہو گئی۔ یہی وہ ضرورت تھی جس کے ماتحت، ہمارے قدیم فقہاء عرب اور غیر عرب دونوں — اس باب میں برابر محنت کرتے رہے تاکہ ان کی اجتماعی فکر، ہماری فقہ کے مسئلہ مذاہب کے پیکروں میں جلوہ پرا ہو گئی۔ یہ فقہی مذاہب، اجتہاد کے تین مدارج تسلیم کرتے ہیں۔

(۱) اجتہادِ طاق۔ یعنی قانون سازی کا اختیار کُل۔ جو ان مذاہب کے ائمہ کی ذات تک محدود ہے۔

### اجتہاد کے تین مدارج

(۲) اصنافِ اجتہاد۔ یعنی کسی ایک مذہبِ فقہ کے اندر رہتے ہوئے، اجتہاد کی ضرورت۔

(۳) خصوصی اجتہاد۔ یعنی ان مسائل میں اجتہاد جنہیں ائمہ فقہ نے غیر معین چھوڑ دیا ہو۔

میں اس خطبہ میں صرف شیخِ اَوَّل (اجتہادِ مطلق) کے متعلق گفتگو کروں گا۔

سنتی حضرات، نظری طور پر تو اس کے قائل ہیں کہ اس قسم کا اجتہاد ممکن ہے۔ لیکن ائمہ فقہ کے مذاہب کے قیام کے بعد عملاً اس کا دروازہ بند ہے۔ اس لئے کہ اس قسم کے اجتہاد کے لئے جن شرائط کو ضروری قرار دیا جاتا ہے، ان کا پورا کرنا کسی ایک فرد کے لئے قریب قریب ناممکن ہے۔ ایک ایسے نظامِ شریعت میں، جس کی بنیاد قرآن پر ہو جو زندگی کے منطقی حرکیاتی اور ارتقائی تصور کا علمبردار ہے، اس قسم کی ذہنیت کچھ عجیب سی دکھائی دیتی ہے۔ لہذا آگے بڑھنے سے پیشتر یہ ضروری معلوم ہوتا ہے کہ ہم ان اسباب و علل کا انکشاف کریں جن کی وجہ سے یہ ذہنیت پیدا ہوئی جس نے قانونِ شریعت کو یکسر محمد بنا کر رکھ دیا۔ بعض مغربی مصنفین کا خیال ہے کہ اس جمود کا باعث ترکوں کا اثر ہے۔ لیکن میرے نزدیک یہ خیال سطحی سا ہے۔ اس لئے کہ ہمارے مذاہب فقہ، ترکوں کے اثرات کی آمد سے بہت پہلے اپنی آخری شکل میں مرتب و

### جمود کے اسباب

مشکل ہو چکے تھے۔ میرے خیال میں اس کے حقیقی اسباب حسب ذیل ہیں۔

(۱) اس حقیقت سے سب واقف ہیں کہ عیسائیوں کے ابتدائی دور میں، اسلام میں معقولین (معتزلہ) کی ایک تحریک پیدا ہوئی تھی جس کی وجہ سے کئی تند و تلخ بحثیں چھڑ گئی تھیں۔ مثلاً ان دو گروہوں (منقولین اور معقولین) کے درمیان ایک بابِ النزاع مسئلہ یہ بھی تھا کہ قرآن مخلوق ہے یا غیر مخلوق بمعقولین (معتزلہ) نے اس کے غیر مخلوق ہونے سے اس بنا پر انکار کیا کہ ان کے نزدیک یہ عیسائیت کے اس عقیدہ کی ایک دوسری شکل تھی جس کی رو سے وہ "کلمہ" کو قدیم مانتے ہیں۔ اس کے برعکس، قدامت پرست گروہ (محدثین) نے جنہیں بعد میں عباسی خلفاء

### محدثین کا گروہ

کی تائید اس بنا پر حاصل ہو گئی کہ وہ معتزلہ کے سیاسی اثرات سے خائف تھے، معتزلہ کی اس وجہ سے مخالفت کی کہ ان کا خیال تھا کہ قرآن کو مخلوق مان کر وہ اسلامی معاشرہ کی بنیادیں کمزور کر رہے ہیں۔ مثلاً نظامِ معتزلہ کو لپیٹتے۔ اس نے احادیث کا قریب قریب انکار کر دیا اور حضرت ابوہریرہؓ کے منطوقِ علانیہ کہہ دیا کہ وہ قابلِ اعتماد راوی نہ تھے۔ چنانچہ کچھ تو اس لئے کہ ان معقولین کے حقیقی منشاء کے متعلق توکوں کو غلط فہمی ہوئی اور کچھ اس لئے کہ ان میں سے بعض کے افکار نبلے پاک سے



ہو گئے، قدامت پسند گروہ نے اس تحریک کو اُمت میں انتشار پیدا کرنے کا موجب سمجھا اور اسلام کے نظام تمدن سیاست کے استحکام کے لئے خطرہ تصور کیا۔ ان کا مقصد یہ تھا کہ کسی نہ کسی طرح اسلامی معاشرہ کو انتشار سے بچایا جائے۔ اس مقصد کے حصول کے لئے ان کے سامنے ایک ہی طریق کار تھا۔ اور وہ یہ کہ اس کے لئے شریعت کے ڈنڈے کو استعمال کیا جائے اور اپنے ضابطہ قانون کو شدت کے ساتھ سخت گیر بنا دیا جائے۔ (یعنی اس میں نہ کوئی ٹپک رکھی جائے نہ کسی تغیر و تبدل کی گنجائش)۔

**تصوف** (۲) اسلامی قانون شریعت کے جامد اور متصل بن جانے کا یہ پہلا سبب تھا۔ اس کا دوسرا سبب، مسالوں میں خالقاہیت کے تصوف کی نمود اور فروغ تھا۔ اس نے یکسر غیر اسلامی اثرات کے ماتحت، آہستہ آہستہ، ملت کو زندگی کے عملی مسائل سے ہیکانہ بنا کر قیاسی اور نظری تصورات میں الجھا دیا۔ خالص مذہبی نقطہ نگاہ سے، تصوف نے فقہاء اور متکلمین کی لفظی موشگافیوں اور نکات آفرینیوں کے خلاف علم بغاوت بلند کیا۔ مثال کے طور پر حضرت سفیان ثوری کو لیتے۔ یہ اپنے دور کے بڑے غاثر ہیں، مقلدین میں سے تھے۔ بلکہ یوں سمجھئے کہ ایک خاص فقہی مذہب کے بانی۔ لیکن چونکہ ان کا رجحان شدت سے روحانیت کی طرف تھا۔ اس لئے انہوں نے فقہاء کی خشک بحثوں سے تنگ آ کر تصوف کی آغوش میں پناہ لے لی۔ جہاں تک تصوف کے تصوراتی پہلو کا تعلق ہے جس نے بعد میں ایک فلسفہ کی شکل اختیار کر لی، یہ آزاد خیالی کا مظہر اور معقولین کا پھرنگ ہے۔ لیکن اس نے ظاہر اور باطن کے امتیاز پر جس قدر زور دیا اس کا نتیجہ یہ ہوا کہ باطن کی اہمیت بڑھتی گئی اور زندگی کے ظاہری پہلو سے لے اعتنائی اور بے التفاتی کا رجحان راسخ ہو گیا۔ ترک دنیا کے اس مسلک نے آگے چل کر مسلمانوں کی نگاہوں سے اسلام کے سیاسی اور تمدنی گوشے کو، جو آج اندر بڑی اہمیت رکھتا ہے، یکسر اوجھل کر دیا۔ دوسری طرف اس نے عقائد و افکار کی دنیا میں جس قدر آزادی دے رکھی تھی، اس کا نتیجہ یہ ہوا کہ اس نے ملت کے بہترین دماغوں کو اپنی طرف کھینچ لیا اور وہ اس طرح کانٹک میں جا کر نمک بن گئے۔ جب بہترین دماغ اس طرف چلے گئے تو سیاست لامحالہ کم یاہ اور ادنیٰ صلاحیتیں رکھنے والے افراد کے ہاتھوں میں آگئی۔ باقی رہے عوام۔ سو چونکہ قوم میں بلند پایہ مفکرین کا فقدان ہو گیا جو ان کی صحیح فکری راہ نمائی کر سکتے، اس لئے انہوں نے اپنی عافیت اسی میں سمجھی کہ وہ مختلف فقہی مذاہب کی اندھی تقلید کرتے رہیں۔

**زوال بغداد** (۳) ان سب پر طرہ یہ کہ تیرھویں صدی عیسوی کے وسط میں بغداد پر تباہی آ گئی جو مسلمانوں کی حیات عقلی کا مرکز بن چکا تھا۔ یہ حادثہ فی الحقیقت مسلمانوں کے لئے ظلمتِ الکبریٰ اور ایسا جانکاہ صدمہ تھا کہ اس زمانے کے کم و بیش تمام ہمعصر شورخیز جب تاتاری حلوں کی ہولناکیوں اور نیاہ کاریوں کا ذکر کرتے ہیں تو دبی زبان سے خود اسلام کے مستقبل کے

متعلق مایوسی کا اظہار کئے بغیر نہیں رہ سکتے۔ جب اس تباہی نے ملت کا شیرازہ اس طرح بکھیر دیا، تو قدامت پرست مفکرین نے، قوم کو مزید انتشار سے بچانے کی خاطر اپنی تمام تر توجہات کو اس ایک نقطہ پر مرکوز کر دیا کہ کسی نہ کسی طرح معاشرتی زندگی کی یکسانیت کو محفوظ رکھ لیا جائے۔ اس کے لئے انہوں نے فتویٰ دے دیا کہ فقہائے سلف نے جو قوانین شریعت مرتب کر دیئے ہیں، ان میں کسی قسم کا رد و بدل نہیں کیا جا سکتا۔ (اس طرح ہر قسم کی ندرت فکر، بدعت یعنی ضلالت قرار پا گئی)۔ ان حضرات کے پیش نظر صرف ملت کا معاشرتی نظم تھا اور اس میں کوئی مشغول نہیں کہ وہ اس باب میں کسی حد تک حتی بجانب بھی تھے۔ اس لئے کہ جماعتی نظم زوال آور عناصر کی کچھ نہ کچھ روک تھام تو کر ہی دیتا ہے۔ لیکن انہوں نے اس اہم حقیقت کو نہ سمجھا۔ اور نہ ہی اسے ہمارے دور کے علماء سمجھتے ہیں کہ کسی قوم کے مستقبل کا انحصار ان کے جماعتی نظم پر اتنا نہیں ہوتا جتنا افراد کی قوت اور صلاحیت پر ہوتا ہے۔ ایک ایسے معاشرہ میں جس میں جماعتی نظم پر ضرورت سے زیادہ زور دیا جائے، فرد کی انفرادیت کچل کر رہ جاتی ہے۔ وہ اپنے گرد و پیش کے معاشرتی فساد کے سرمایہ کا تو مالک بن جاتا ہے لیکن اس کی اپنی روح مردہ ہو جاتی ہے۔ لہذا قوموں کے زوال کا علاج ان کے ماضی کا تاریخ کے جھوٹے احترام اور اس کے مصنوعی احیاء سے

### ماضی کا جھوٹا احترام

نہیں ہو سکتا۔ جیسا کہ دور حاضر کے ایک مصنف نے کہا ہے:-

تاریخ کا فیصلہ یہ ہے کہ وہ خیالات اور نظریات جو اپنی توانائی کھو کر فرسودہ ہو چکے ہوں ان لوگوں میں کبھی پھر سے توانائی حاصل نہیں کر سکتے جنہوں نے انہیں فرسودہ بنا دیا ہو۔ لہذا زوال آور عناصر کی روک تھام کا موثر طریقہ صرف ایک ہی ہے۔ اور وہ یہ کہ قوم میں بخود خزیدہ افراد کو پیدا کیا جائے۔ یہی وہ افراد ہیں جو زندگی کی گہرائیوں کے سر بستہ دانہ کھولتے ہیں۔ وہ ایسے نئے معیار زلیست سامنے لاتے ہیں جن کی روشنی میں ہم یہ دیکھنا شروع کر دیتے ہیں کہ ہمارا ماحول ایسا غیر متبدل نہیں کہ اسے چھو اتک نہ جائے۔ ہم اس میں تبدیلیوں کی ضرورت محسوس کرنے لگتے ہیں۔ تیرھویں صدی اور اس کے بعد کے علماء کا یہ رجحان کہ ماضی کی جھوٹی تقدیس سے جماعتی نظم کو جامد اور متصل طور پر قائم رکھا جائے، اسلام کی روح کے بیکس خلاف تھا۔ قدامت پرست علماء کا یہی وہ رجحان تھا جس کا رد عمل امام ابن تیمیہ کی صورت میں نمودار ہوا۔

ابن تیمیہ بغداد کی تباہی کے پانچ سال بعد، ۱۲۶۲ء میں پیدا ہوئے۔ ان کی تربیت، حنبلی مذہب کی روایات کے زیر سایہ ہوئی تھی۔ وہ ایک زبردست اہل قلم اور نہایت سرگرم مبلغ اسلام تھے۔ انہوں نے خود مجتہد ہونے کا

دعوئی کیا اور اس عقیدہ کے خلاف علم بغاوت بلند کیا کہ اجتہاد کا دروازہ بند ہو چکا ہے اور جو کچھ مذاہب فقہ نے مرتب کر دیا ہے وہ شریعت میں حرف آخر ہے۔ انہوں نے کہا کہ جس طرح ابتداء فقہ مرتب ہوئی تھی، ہم بھی انہی اصولوں کے ماتحت اسے از سر نو مرتب کر سکتے ہیں۔ فرقہ و ظاہریہ کے امام ابن حزم

### امام ابن تیمیہ



کی طرح، انہوں نے بھی حنفی مذہب کے قیاس اور اجماع کے اس تصور کی تردید کی جو ان کے دل شروع سے چلا آ رہا تھا۔ اس لئے کہ ان کی رائے یہ تھی کہ اس طرح کا اجماع درحقیقت تو ہم پرستیوں کی بنیاد ہے۔ اس میں کوئی مشابہ نہیں کہ امام ابن تیمیہ کے زمانے میں جس قسم کی ذہنی استری اور اخلاقی کمزوری عام ہو رہی تھی، اس کے پیش نظر ان کا یہ مسلک بالکل درست تھا۔

سولہویں صدی میں امام سبوطی نے بھی مجتہد ہونے کا دعویٰ کیا اور اس کے ساتھ ہی اس عقیدہ کا بھی اضافہ کیا کہ ہر صدی کے آخر پر ایک مجدد پیدا ہوتا ہے۔ لیکن ابن تیمیہ کی تعلیم کی روح کا مکمل مظاہرہ اس تحریک میں جا کر ہوا جو اٹھارویں صدی میں، ریگ زابہ، نجد سے اٹھی۔ اُس خطہ سے جسے میکہ ائندہ نے "ذوال پذیرا اسلامی دنیا کا پاکیزہ ترین خطہ" قرار دیا ہے۔

**نجدی تحریک** | یہ تحریک عظیم مضمرات و امکانات کی حامل تھی۔ اس سے اسلام کی حیات تازہ کا آغاز ہوتا ہے۔ چنانچہ اسلامی ایشیا اور افریقہ کی قریب قریب تمام جدید تحریکوں کا سرچشمہ زندگی، بالواسطہ یا بلاواسطہ، یہی تحریک نجد ہے۔ مثلاً سنیوں کی تحریک - بین الاقوامی (پان اسلامک) تحریک - یا ایران کی بانی تحریک، جو درحقیقت عربی پرائسٹنٹ تحریک کا ایرانی عکس ہے۔ ان سب میں وہی روح کارفرما نظر آتی ہے۔ اس نجدی تحریک کا بانی، محمد بن عبدالوہاب (۱۱۱۵ھ میں پیدا ہوا۔ ان کی ابتدائی تعلیم مدینہ میں ہوئی۔ اس کے بعد انہوں نے ایران کا سفر کیا۔ اور پھر اپنی سلسل سے) انہوں نے اپنی روح بے قرار کی حرارت کو تمام عالم اسلام کے رگ و پے میں دوڑا دیا۔ ان کا جوش عمل، امام غزالی کے شاگرد، ابن تومارت کے جوش و ولولہ کے مشابہ تھا جو اندلس کی تباہی کے بعد، پیدا ہوا اور جس نے اس میں ایک نئی روح پھونک دی۔ اس وقت ہم اس (نجدی) تحریک کی سیاسی سرگرمیوں سے بحث نہیں کرنا چاہتے، جنہیں محمد علی پاشا نے ختم کر دیا۔ اس تحریک کے اس اجمالی سے تذکرہ سے مقصود صرف اُس روح آزادی کو سامنے لانا ہے جس کی یہ منظر تھی، اگر اپنی داخل سرشت میں یہ تحریک بھی قدامت پرستی ہی پر مبنی تھی۔ یعنی یہ ایک تحریک، ایک طرف، اس عقیدہ کے خلاف علم بغاوت بلند کرتی تھی کہ اجتہاد کے تمام دروازے بند ہیں۔ اور اپنے لئے حتیٰ اجتہاد کی زبردست مدعی تھی۔ لیکن دوسری طرف، ماضی کے متعلق اس کا طرز عمل یکسر غیر نابتہ انداز تھا اور قوانین شریعت کے لئے وہ صرف احادیث نبویؐ پر دار و مدار رکھتی تھی۔

**ترکی** | اب ترکی کی طرف آئیے۔ ہم دیکھتے ہیں کہ اجتہاد کا نظریہ، جسے عصر حاضر کے فلسفیانہ تصورات نے بڑی تقویت اور وسعت دے دی ہے، ترکوں کی مذہبی اور سیاسی فکر میں ایک عرصہ سے کارفرما ہے۔ یہ حقیقت قانون شریعت کے متعلق علیم ثابت کے جدید نظریہ سے بالکل ظاہر ہے جس

یہی تحریک ہے جو عوام میں ذوال تحریک کے نام سے مشہور ہوئی اور جو اب مسلک اہل حدیث کی شکل میں متعارف ہے۔ یہ حضرات ماضی پرستی میں اہل فقہ سے بھی زیادہ متشدد ہیں۔

کی بنیاد جدید عمرانی تصورات پر رکھی گئی ہے۔ اگر اسلام کی نشاۃ ثانیہ ایک حقیقت ہے اور میرا ایمان ہے کہ یہ ایک حقیقت ہے تو ترکوں کی طرح ایک دن ہمیں بھی اپنی علمی میراث کا اذہر نوچا تڑھ لے کر اس کی صحیح قیمت متعین کرنی ہوگی۔ اس سے اگر ہم نے عام فکرِ اسلامی میں کوئی قابل قدر اضافہ نہ بھی کیا، تو ہم کم از کم اتنا تو کر سکیں گے کہ اپنے ماضی پر صحیح تنقید سے، بے راہ ہمدی اور مذہب سے برگشتگی کی اس تڑو کو تھام سکیں جو اس وقت عالمِ اسلام میں بڑھتی چلی جا رہی ہیں۔

میں اب ترکی کے مذہبی اور سیاسی افکار و رجحانات کا ایک اجمالی سا خاکہ آپ کے سامنے پیش کرتا ہوں جس سے آپ اندازہ لگا سکیں گے کہ اس ملک کے فکر و عمل کے دائرے میں اجتہاد کی قوت کس درجہ نمایاں ہو رہی ہے۔ اب سے کچھ وقت پہلے ترکی میں دو مکاتبِ فکر تھے۔ ایک وہ جس کی نمائندگی دہلی کی نیشنلسٹ پارٹی کرتی تھی اور دوسرا وہ جس کی ترجمان مذہبی اصلاح کی علمبردار جماعت تھی نیشنلسٹ پارٹی کے پیش نظر سب سے اہم سوال مذہب نہیں بلکہ مملکت کا مفاد ہے۔ ان کے نزدیک مذہب کا کوئی آزادانہ منصب ہی نہیں۔ قومی زندگی میں مملکت ہی وہ ضروری عنصر ہے جس سے دیگر عناصر کے فرائض و مناصب معین ہوتے ہیں۔ انہوں نے چنانچہ مذہب اور سیاست کے فرائض کے متعلق قدیم خیالات کو یکسر مسترد کر دیا ہے اور اس امر پر زور دے رہے ہیں کہ مذہب کو ریاست سے الگ کر دینا چاہیے۔ اس میں شبہ نہیں کہ ایک مذہبی اور سیاسی نظام کی حیثیت سے اسلام کی سہیبت ترکیبی اس قسم کے تصور کی اجازت دیتی ہے۔ اگرچہ میرا ذاتی خیال ہے کہ یہ سمجھنا غلط ہے کہ مملکت کے تصور کو اس قدر اہمیت حاصل ہے کہ یہ تمام دیگر اسلامی تصورات پر غالب اور حاکم ہے۔ (حقیقت یہ ہے کہ) اسلام میں روح اور مادہ (دین اور دنیا) دو الگ الگ دو اثرِ حیات نہیں اور اس کا فیصلہ کہ فلاں کام دنیاوی ہے یا دینی، اس کام کے کرنے والے کی نیت سے ہوتا ہے، خواہ اس کام کا مقصد کیا ہی کیسا ہی دنیاوی کیوں نہ ہو۔ (بالفاظِ دیگر) کسی کام کے

## دین اور سیاست کی ثنویت

دنیاوی یا دینی ہونے کا فیصلہ اُس کام کی نوعیت نہیں کرتی بلکہ وہ ذہنی پس منظر کرتا ہے جو بالکل غیر مرئی (INVISIBLE) ہوتا ہے۔ مثلاً ایک کام "دنیاوی" اُس وقت کہلائے گا جب اُسے زندگی کے گونا گوں علائق سے یکسر بے تعلق ہو کر کیا جائے۔ لیکن وہی کام "روحانی" ہو جائے گا۔ اگر اس کا جذبہ محرکہ حیات کے وہ علائق ہوں۔ اسلام میں، ایک ہی حقیقت کو اگر ایک زاویہ نگاہ سے دیکھا جائے تو وہ مذہب (کلیسا) بن کر دکھائی دیتی ہے اور اسے دوسرے نقطہ نگاہ سے دیکھا جائے تو وہ مملکت ہو جاتی ہے۔ (یعنی اسلام میں مذہب اور سیاست ایک ہی حقیقت ہے) حتیٰ کہ یہ کہنا بھی غلط ہے کہ مذہب اور مملکت ایک شے کے دو رخ

طا سے پیش نظر رکھیے کہ یہ بات ۱۹۲۸ء میں کہی گئی تھی۔

علاہم اس فقرے کا مطلب نہیں سمجھ سکے۔ اس لئے کہ اس کے بعد حضرت علامہ نے شرح و بسط سے واضح کیا، کہ اسلام میں مذہب اور سیاست کی ثنویت کی قطعاً گنجائش نہیں۔

دو گوشے ہیں زور و زور یا دو گوشے نہیں۔ بلکہ یہ دونوں ایک ہی چیز ہیں۔ اسلام ایک ناقابل تقسیم اور واحد حقیقت ہے۔ اس حقیقت کو جس زاویہ نگاہ سے دیکھا جائے یہ وہی بن جائے گی۔ یہ نقطہ بڑا طور رس ہے اور اگر اس کی وضاحت مخرج و بسط سے کی جائے تو ہم نہایت بلند اور دقیق فلسفیانہ بحث میں الجھ جائیں گے۔ اس لئے میں اس مقام پر صرف اتنا کہنے پر اکتفا کروں گا کہ مذہب اور سیاست کی ثنویت، اس قدیم غلط تصور کی پیدا کردہ ہے جس کی رو سے انسان کی وحدت کو ان دو جدا گانہ حقیقتوں میں تقسیم کر دیا گیا جس کے متعلق یہ سمجھا گیا کہ ان کا نقطہ نقطہ اتصال تو ضرور ہے لیکن یہ درحقیقت ایک دوسرے سے یکسر متغائر اور متضاد ہیں۔ (یعنی روح اور مادہ کی معاشرت کا تصور) لیکن حقیقت یہ ہے کہ جب

**روح اور مادہ** | روح (SPIRIT) کو زمان و مکان کی نسبتوں سے دیکھا جائے تو اسے مادہ کہتے ہیں۔ (اس لئے روح اور مادہ الگ الگ حقیقتیں نہیں ہیں)

یہ وحدت جسے انسان کہا جاتا ہے، جسم دکھائی دے گی جب ہم اسے فارجی دنیا میں کام کرنا دیکھیں لیکن جب ہم اس مقصد اور غایت پر نگاہ رکھیں جس کے لئے وہ کام کیا جا رہا ہے تو یہی وحدت روح (SOUL) یا (MIND) بن جائے گی۔ "توحید" کو جب ایک عملی تصور کی حیثیت سے دیکھا جائے تو مساوات، سالمیت (SOLIDARITY) اور حریت اس کے بنیادی خصائص

نظر آئیں گے۔ جس ادارہ کو مملکت کہا جاتا ہے، اسلامی نقطہ نگاہ سے وہ اس سے زیادہ کچھ نہیں کہ "توحید" کے انہی بنیادی خصائص کو مادی پیکروں میں تشکل اور کار فرما کرنے کا ذریعہ ہے۔ یا بالفاظ دیگر، اس

نصب العین کو انسانی معاشرہ کے قالب میں ڈھالنے کی آرزو۔ اسلام میں مملکت کے "خدائی حکومت" ہونے سے مفہوم صرف اتنا ہی ہے۔ اس سے یہ مفہوم نہیں کہ اس کا رئیس یا صدر، خدا کا نائب ہے جو

اپنے مستبد ارادوں اور جاہلانہ فیصلوں کو مزعومہ معصومیت کے نقاب میں چھپا کر، خدا کے بندوں پر اپنا حکم چلاتا ہے۔ جو لوگ اسلامی نظام حکومت پر تنقید کرتے ہیں ان کی نگاہوں سے یہ اہم حقیقت

اوجھل ہوتی ہے۔ عصر حاضر کی سائنس نے اس حقیقت کو منکشف کر دیا ہے کہ مادہ اپنا الگ وجود نہیں رکھتا۔ اس کی اصل روح (SPIRIT) کے اندر ہے۔ اس انکشاف نے اسلام، بلکہ دنیا سے

مذاہب کی ایک بہت بڑی خدمت انجام دی ہے۔ اس نے بتایا ہے کہ مادی دنیا یا محسوس کائنات کوئی نجس اور قابل نفرت شے نہیں ہے۔ مادہ کا یہ عظیم ذخیرہ محض اس لئے وجود میں لایا گیا ہے کہ اس کے

ذریعہ انسانی ذات (SPIRIT) اپنے اندر استحکام پیدا کر کے اپنے مقام کو پالے۔ لہذا مادی کائنات مقدس اور پاکیزہ ہے۔ نجس اور خبیث نہیں۔ رسول اللہ کے حسین الفاظ میں "یہ تمام دنیا

مسجد ہے۔ لہذا اسلامی نقطہ نگاہ سے، مملکت اس کا نگاہ کا نام ہے جس کے اندر انسانی ذات، معاشرہ کی وساطت سے، بیدار اور مستحکم ہو کر اپنے مقام کو پالیتی ہے۔ اس لحاظ سے ہر وہ مملکت جو

تغلب و تسلط پر مبنی نہ ہو، اور جس کا مقصد ان مثالی اصولوں کا حصول ہو، "حکومتِ خداوندی" ہوتی ہے۔

حقیقت یہ ہے کہ ترک قومیت پرستوں کے ذہن میں مذہب اور ریاست کی تفریق کا خیال یورپ کے سیاسی افکار کی تاریخ کے مطالعہ سے پیدا ہوا۔ قدیم عیسائیت ایک سیاسی یا معاشرتی نظام کی صورت میں وجود میں نہیں آئی تھی۔ وہ ایک "نجس اور نجیبت دنیا" میں نظامِ خانقاہیت کی حیثیت سے وارد ہوئی تھی جس کا انسان کے طرانی معاملات سے کوئی سروکار نہ تھا۔ ان معاملات میں وہ ردی اقتدار کے تابع تھی۔ اس کا نتیجہ یہ ہوا کہ جب مملکت

## چرچ اینڈ سٹیٹ

نے مذہب عیسائیت اختیار کیا تو سٹیٹ اور چرچ (کلیسا) ایک دوسرے کے حریف بن کر سامنے آئے اور ان میں یہ لامتناہی نزاع پیدا ہو گئی کہ ایک کا دائرہ اثر و نفوذ کیا ہے اور دوسرے کے حدود اقتدار کونسے؟ اسلام میں ایسی صورتِ حالات کبھی پیدا نہیں ہو سکتی تھی۔ اس لئے کہ اسلام شروع ہی سے ایک معاشرتی نظام کی حیثیت سے مندرجہ شہود پر آیا تھا جسے قرآن کریم نے ایسے سیدھے سادے قانونی اصولوں کا ضابطہ عطا کر دیا تھا جس میں رومیوں کے مشہور بارہ جدولوں کی طرح، اس امر کی صلاحیت تھی کہ وہ (ہر زمانے کے تقاضوں کے مطابق) نئی نئی تعبیرات کی رو سے پھیلتا چلا جائے۔ چنانچہ بعد کے تجربے نے

## قرآنی کے قانونی اصول

ثابت کر دیا کہ قرآن نے جو قانونی اصول دیئے ہیں ان میں فی الحقیقت ان دستوں کے امکانات موجود ہیں لہذا ترکوں کی نیشنلسٹ پارٹی نے مملکت کے متعلق جو نظریہ قائم کیا ہے وہ یکسر گمراہ کن ہے۔ اس لئے کہ وہ مذہب اور ریاست میں اس ثنویت کے تصور پر مبنی ہے جس کا اسلام میں کوئی وجود نہیں۔ اس کے برعکس، مذہب ہی اصلاحات کی پارٹی جس کے سرکردہ، سعید حلیم پاشا تھے۔ اس اصل اصول پر

مصر تھی کہ اسلام، تصورات (IDEALISM) اور مثبتیت (POSITIVISM) (روح اور مادہ) کا حسین مرکب ہے۔ یعنی اس میں بلند آفاقی اصولِ حیات، مادی پیکروں میں عملاً متشکل ہو جاتا ہے۔ یہ حریت، مساوات اور سالمیت کی مستقل اقدار اور ابدی صداقتوں کا مجموعہ ہے جسے وطنیت کی چار دیواری میں محدود نہیں کیا جاسکتا۔ سعید حلیم پاشا کے الفاظ میں "جس طرح برطانوی ریاضیات جو منفلکت اور فرانسیسی کمپٹری کہیں یا کھیمیا کا تصور غلط ہے۔ اسی طرح ترکی، عربی، ایرانی یا ہندی اسلام کا تصور بھی باطل ہے۔ یعنی جو حقائق عالمگیر ہوں، وہ وطنی اذافوں سے ایک دوسرے سے الگ نہیں کیے جاسکتے) جس طرح سائنس کے حقائق کی عالمگیریت

## وطنیت

مختلف قوموں میں مختلف سائنٹیفک کلچر پیدا کر دیتی ہے اور ان تمام کلچروں کا مجموعہ انسانی علم کہلاتا ہے۔ اسی طرح اسلام کی عالمگیر اقدار مختلف قوموں میں مختلف ملی، اخلاقی اور معاشرتی نسب العین پیدا کر دیتی ہیں (خود غیر متبدل رہتی ہیں)۔ سعید حلیم پاشا نے یہ بھی کہا ہے کہ موجودہ کلچر جس کی بنیاد قومی انانیت پر ہے، وحشت و بربریت ہی کی دوسری شکل ہے۔ یہ حد سے بڑھے ہوئے نظامِ کارخانہ داری (INDUSTRIALISM) کی

## قومیت پرستی

پیداوار ہے جس کے ذریعے انسان اپنے جیل را اور حیوانی (تقاضوں اور رجحانات) کی تسکین کر لیتا ہے۔ وہ (سعید حلیم پاشا) متاسف ہیں کہ، ہماری تاریخ میں، اسلام کے اخلاقی اور معاشرتی اصول، مقامی اثرات اور جو قومیں مسلمان ہوئیں ان کے (زمانہ قبل از اسلام کے توہم پرستانہ عقائد و



مسائل کی وجہ سے، آہستہ آہستہ غیر اسلامی ہوتے چلے گئے۔ چنانچہ آج حالت یہ ہو چکی ہے کہ اسلام کے یہ اصول، اسلامی کم اور ایرانی، ترکی اور عربی زیادہ ہیں۔ اسلام کے عالم گیر اور غیر شخصی اخلاقی اصولوں پر مقامی اثرات کا کچھ ایسا رنگ چڑھ گیا ہے کہ اس کی اصلی شکل و صورت اب پہچانی ہی نہیں جاتی۔ حتیٰ کہ اصولی توحید کی مقدس جہیں پر اصنام پرستی تک کے دھبے دکھائی دیتے ہیں۔ اندر میں حالات، بہار سے لئے کشادگی کی ایک ہی راہ ہے۔ اور وہ یہ کہ آئینہ اسلام پر غیر اسلامی رنگ کی جو سمٹ اور درشت تہیں جم گئی ہیں، اور جس کی وجہ سے اس کا حرکیاتی اور ارتقائی نظریہ یکسر جامد ہو کر رہ گیا ہے۔ انہیں کھرچ کھرچ کر الگ کیا جائے۔ اور حریت، سالمیت اور مساوات کی حقیقی اقدار کو از سر نو زندہ کر کے، ان کی بنیادوں پر اپنے اخلاقی، عمرانی اور سیاسی نظام کی تشکیل جدید کی جائے۔ جو حقیقی اسلام کی سادگی اور آفاقیت کا آئینہ دار ہو۔

## کشادگی کی راہ

غرض، یہ ہیں ترکی کے جلیل القدر وزیر، سعید حلیم پاشا کے خیالات۔ آپ نے دیکھا ہوگا کہ ایک ایسے راستے پر چلتے ہوئے جو روح اسلامی سے زیادہ قریب اور ہم آہنگ ہے، یہ مفکر قریب قریب اسی نتیجے پر پہنچتا ہے جو وہاں کی نیشنلسٹ پارٹی کا موقف ہے۔ یعنی اجتہاد کی آزادی تاکہ جدید فکر اور زمانہ کے تجربات کی روشنی میں قانون شریعت کو از سر نو مرتب کیا جائے۔

(-)

(اس کے بعد علامہ اقبالؒ نے بتایا ہے کہ (مثلاً) الغائے خلافت کے مسئلہ پر ترکوں نے کس طرح اُن خطوط پر اجتہاد سے کام لیا ہے جن کی طرح ابن خلدون اور قاضی ابوبکر باقلانی جیسے مفکر عہت پہلے مثال چکے تھے۔ پھر انہوں نے ترکی کے مشہور انقلابی شاعر منیا کی بعض نظموں کے اقتباسات سے اس نقطہ کی وضاحت کی ہے کہ ترکی منکر کس طرح اپنے نئے نئی راہیں تراش رہی ہے۔ اس شاعر نے اپنے جوشِ تجدد پسندی میں یہ بھی کہا ہے اسلامی قانون وراثت کی رو سے عورت کو جو مرد سے نصف حصہ ملتا ہے، یہ اصول مساوات کے خلاف ہے۔ علامہ اقبالؒ نے اُس کے اس خیال کی تردید آگے چل کر کی ہے اور یہ بتایا ہے کہ اس کا یہ اعتراض قرآن کے قوانین وراثت سے بے خبری کی بنا پر ہے۔ ان تصریحات کے بعد، علامہ اقبالؒ لکھتے ہیں)۔

حقیقت یہ ہے کہ آج مسلمانوں میں ترکی ہی وہ قوم ہے جس نے ملائیت کے خواب گراں سے بیدار ہو کر شعورِ ذات حاصل کیا ہے۔ یہی وہ قوم ہے جو بجا طور پر فکری آزادی کا دعویٰ کر سکتی ہے۔ یہی ہے جو تصورات کی دنیا سے آگے بڑھ کر حقائق کی دنیا کی طرف آ رہی ہے۔ اس عبوری دور سے گذرنے کے لئے ایک شدید

طاووس ہے کہ اس جوشِ تجدد پسندی میں جہاں جہاں ترکوں کا دامن قرآن سے چھوٹا ہے نہ علامہ اقبالؒ اس کی تائید کرتے ہیں نہ طلوعِ اسلام۔ جیسا کہ ہم مختلف مقامات پر کہہ چکے ہیں، یہ امر موجبِ بد قسمتی تھا کہ اس ذہنی انقلاب کے وقت ترکوں میں کوئی ایسا صاحبِ بصیرت نہ تھا جو قرآن کی روشنی میں ان کی راہ نمائی کر کے انہیں اعتدال کے راستے پر لے چلتا۔ چنانچہ علامہ اقبالؒ نے اپنی بعد کی تحریروں میں اس پر تنقید بھی کی ہے اور اظہارِ تاسف بھی۔

ذہنی اور اخلاقی کش مکش ناگزیر تھی۔ اب، وسعت طلب اور حرکت پسند زندگی کی پیچیدگیاں اس کے سامنے نئے نئے مواقع پیش کریں گی۔ جن کے لئے نئے زاویوں سے سوچنے کی ضرورت ہوگی۔ اس کے لئے (اسلام کے غیر متبادل) اصولوں کی جدید تعبیرات ہوں گی۔ — یعنی ان اصولوں کی جدید تعبیرات جو ان لوگوں کے لئے جو روحانی کشادگی کی مسرتوں سے نا آشنا ہوں محض نظری حیثیت رکھتے ہیں۔ میرا خیال ہے کہ یہ قول برطانوی مفکر ڈبیز کا ہے کہ اگر مسلسل اور متواتر ایک ہی قسم کے خیالات اور احساسات پیدا ہوں، تو سمجھ لیجئے کہ خیالات اور احساسات سرے سے پیدا ہی نہیں ہو رہے۔ (یعنی اگر ندرت متکرو احساس نہ رہے تو انسانی قلب و دماغ مردہ ہو جاتے ہیں)۔

## مسلم اقوام کی حالت

آج مسلم قوم کی اکثریت کی حالت ایسی ہی ہو چکی ہے۔ وہ لکیر کے فقیر ہیں جو محض ایک مشین کی طرح پرانی اقدار کی رٹ لگاتے چلے جا رہے ہیں۔ اس کے برعکس، ترک اس راستہ پر گامزن ہو گئے ہیں جس میں نئی نئی قدروں کی تخلیق ہوگی۔ یہ قوم ایسے تلخ تجارب سے گزری ہے کہ اب اس کی عمیق خودی اس پر منکشف ہو رہی ہے۔ اس کی ذات میں روح حیات منظر و لیے قرار نظر آ رہی ہے۔ نئی اُمکیں پیدا ہو رہی ہیں۔ نئی نئی مشکلات سامنے آ رہی ہیں جن کے حل کیلئے نئی نئی تعبیرات سمجھائی دے رہی ہیں۔ وہ سب سے بڑا سوال جو اس وقت اس کے — اور جو زود یا بدیر دیگر مسلم اقوام کے — سامنے آنے والا

ہے۔ یہ ہے کہ اسلامی قوانین شریعت میں ارتقاء کی گنجائش ہے یا نہیں؟ یہ سوال بڑا اہم ہے اور بہت بڑی ذہنی جدوجہد کا مقاضی۔ اس سوال کا جواب یقیناً اثبات (ہاں) میں ہونا چاہئے۔ بشرطیکہ اسلامی دنیا اس کی طرف عمر و مرض کی روح کو لے کر آگے بڑھے۔ وہ عمر و مرض جو اسلام کا سب سے پہلا تنقیدی اور حریت پسند قلب ہے۔ وہ جسے رسول اللہ صلی اللہ علیہ وسلم کی حیاتِ طیبہ کے آخری لمحات میں یہ کہنے کی جرأت نصیب ہوئی کہ —

”حَسْبَا كِتَابُ اللَّهِ“

ہمارے لئے خدا کی کتاب کافی ہے۔

ہم دنیا کے اسلام میں اس قسم کی تحریک آزادی کا دل سے خیر مقدم کرتے ہیں۔ لیکن اس حقیقت کو بھی فراموش نہیں کرنا چاہئے کہ آزاد خیالی کا یہ رجحان، اسلام کی تاریخ میں بڑا نازک لمحہ ہے۔ آزادی افکار، ملت میں نشئت و انتشار پیدا کرنے کا موجب بھی بن سکتی ہے۔ (اس کے ساتھ ہی) عالم اسلام میں نسلی امتیاز کا جو تخیل آج کل اس ندرت سے اُبھر رہا ہے، اس سے یہ خدشہ ہے کہ کہیں عالمگیر انسانیت کا وہ گراں مایہ تصور جسے مسلمانوں نے اپنے دین سے حاصل کیا تھا، اُن کے اُفتی ذہنی سے ناپید ہی نہ ہو جائے۔ تیز یہ خطو بھی ہے کہ اگر ان کی مناسب روک تھام نہ کی گئی تو ہمارے مذہبی اور سیاسی مصلحتیں وسیع النہالی کے جوش میں اصلاح کی حدود سے تجاوز نہ کر جائیں۔ ہم آج کل

اصلاح کی صیح حدود یہ ہیں کہ قرآن کریم کی پابندیوں کے اندر رہتے ہوئے اصلاح کی جائے۔ نہ کہ (SECULAR) ہی کر۔

اسی قسم کے دور سے گزر رہے ہیں جس سے یورپ، پراٹسٹنٹ تحریک کے زمانے میں گذرنا تھا۔ ضرورت اس کی ہے کہ گو نظر کی تحریک کے آغاز و نتائج سے جو سبق ہمیں سیکھنا چاہیے وہ ہماری نگاہوں سے اوجھل نہ ہو جائے۔ تاریخ کے عمیق مطالعہ سے یہ حقیقت سامنے آتی ہے کہ پروٹسٹنٹ تحریک، دراصل ایک سیاسی تحریک تھی جس کا یورپ پر یہ اثر ہوا کہ رفتہ رفتہ عیسائیت کے عالمگیر اخلاق کی جگہ، قومی نظام اخلاق نے لے لی۔ اس رجحان کے اثرات، ہم نے گذشتہ جنگ عظیم (پہلے عالم گیر جنگ) میں اپنی آنکھوں سے دیکھ لئے ہیں۔ اس جنگ نے بجائے اس کے کہ یہ دو متضاد نظام ہائے اخلاق میں ہم آہنگی پیدا کرتی، یورپ کے حالات کو اور بھی ناقابل برداشت بنا دیا۔ لہذا دنیا نے اسلام کے رہنماؤں کا فریضہ ہے کہ یورپ میں جو کچھ ہوا ہے وہ اس کا گہری نظر سے مطالعہ کریں اور اسلام اپنے معاشرتی اور سیاسی نظام کی رو سے جس نصب العین کی طرف لے جاتا ہے، اسے نگاہوں کے سامنے رکھتے ہوئے، اصلاح حالات کے لئے قدم اٹھائیں۔

ہم نے اجتہاد کی تاریخ اور جس طریق سے وہ آج کل عالم اسلام میں غل پراہور ہو رہی ہے اس کا ایک اجمالی سا خاکہ آپ کے سامنے پیش کر دیا ہے۔ اب میں یہ بتاؤں گا کہ اسلامی قوانین شریعت کی تاریخ اور ہیئت ہمیں اس نتیجے تک پہنچاتی ہے کہ اسلام کے اصولوں کی جدید تعبیر ممکن ہے یا اس نتیجے پر کہ ان میں جدید تعبیرات کا امکان نہیں؟ بالفاظ دیگر سوال یہ ہے کہ آیا ہمارے قوانین شریعت میں ارتقاء کی صلاحیت ہے یا

نہیں؟ یہی سوال، یونان یونیورسٹی کے اسٹڈنٹ سائیم کے پروفیسر، ڈارٹن نے، اسلامی فلسفہ اور الہیات کے ضمن میں اٹھایا ہے۔ چنانچہ، یہ پروفیسر، مسلم مفکرین کی ان کوششوں پر تبصرہ کرتے ہوئے جواہروں نے خالص مذہبی فکر کے سلسلہ میں کی ہیں، لکھتا ہے کہ تاریخ اسلام، آدین علم و ثقافت اور سماجی مذہب کی متضاد قوتوں میں تدریجی تعامل - ہم آہنگی اور عشق پیدا کرنے سے عبارت ہے۔ مسلمان ہمیشہ اپنے مذہبی نقطہ نگاہ کو ان ثقافتی عناصر سے تطبیق دیتے رہے ہیں جو ان کے گرد و پیش کی اقوام سے ان کی طرف آتے رہے۔ چنانچہ سترہ سو سے لے کر سترہ سو تک مسلمانوں میں کم از کم ایک سو فقہی مکاتب پیدا ہوئے۔ یہ اس امر کی زندہ شہادت ہے کہ اسلامی فکر میں کس قدر لچک ہے اور قدیم مفکرین نے اس باب میں کس قدر انتہاک کوششیں کی ہیں۔ اس طرح اسلامی فکر اور مسلمانوں کے نظریہ فکر کے گہرے مطالعہ کے بعد، یہ مغربی مستشرق اس نتیجے پر پہنچنے پر مجبور ہو گیا ہے کہ:-

اسلام کی روح (سیرٹ) وسیع ہی نہیں بلکہ قریب قریب لامحدود ہے۔ اس نے دہریت کو چھوڑ کر، اپنے گرد و پیش کی اقوام کے باقی تمام تصورات کو نہ صرف اپنا یا بلکہ انہیں اپنی مخصوص راہ نمائی میں شاہراہ ترقی پر بھی ڈال دیا ہے۔

اسلام کی یہ خدا صفا کی سیرٹ قانون کے دائرہ میں خاص طور پر نمایاں ہے۔ چنانچہ مشہور و لندن یونیورسٹی ناقد اسلام، پروفیسر ہرگروٹس، اس باب میں لکھتا ہے:-

جب ہم اسلامی فقہ کی نشو و ارتقاء کی تاریخ کا مطالعہ کرتے ہیں تو یہ دیکھ کر ہمیں حیرت ہوتی ہے کہ ایک طرف، ہر دور کے علماء چھوٹی چھوٹی جزئیات کے اختلاف سے مشتعل ہو کر ایک دوسرے پر کفر کے فتوے لگاتے ہیں، اور دوسری طرف، وہی علماء، اپنے متقدمین کے انہی اختلافات میں موافقت اور مطابقت پیدا کرنے کے لئے باہم گمراہی و مہم مقصد ہو کر کوشاں رہتے ہیں۔

## روح اسلام کی عالمگیریت

عصر حاضر کے ان مغربی ناقدین کے ان خیالات کی رو سے یہ حقیقت واضح ہو جاتی ہے کہ مسلمانوں کی نشاۃ ثانیہ کے وقت، روح اسلام

کی اندرونی عالمگیریت، علماء کی شدید قدامت پرستی کے عملِ الرغم، کارفرما ہو کر رہے گی۔ اور مجھے اس کا بھی یقین ہے کہ اگر دورِ حاضر کے ناقدین، فقہ اسلامی سے متعلق کثیر نظر بچر کا گہری نظر سے مطالعہ کریں تو انہیں اپنا یہ سسطی خیال بدلنا پڑے گا کہ اسلامی قانونِ شریعت جامد اور ناقابل ارتقاء ہے۔ بد قسمتی سے ہمارے دل کا قدامت پرست طبقہ فقہ کے متعلق کسی ناقدانہ گفتگو کے لئے تیار نہیں۔ اگر اس قسم کی بحث چھیڑی جائے تو وہ بہت سے لوگوں کے لئے ناگواری کا باعث ہو جائے گی اور فرقہ وارانہ نزاعات چھیڑ جائیں گی۔ بایں ہمہ، میں مسئلہ زیر نظر کے متعلق چند معروفات پیش کرنے کی جسارت ضرور کروں گا۔

(۱) سب سے پہلے ہمیں اس حقیقت کو پیش نظر رکھنا چاہیے کہ قرنِ اول سے لے کر عباسیوں کے زمانے کے آغاز تک مسلمانوں میں، قرآن کے سوا کوئی تحریری قانون موجود نہ تھا۔

(۲) بیڑہن نشین رہنا چاہیے کہ پہلی صدی ہجری کے وسط سے لے کر چوتھی صدی کے آغاز تک، مسلمانوں میں قریب انیس مکاتبِ فقہ پیدا ہو چکے تھے۔ صرف اس ایک بات سے پتہ چل سکتا ہے کہ ایک بڑھتی ہوئی تہذیب کے تقاضوں کو پورا کرنے کے لئے، ہمارے فقہانے کس قدر جدوجہد سے کام لیا تھا۔ جوں جوں اسلامی فتوحات کا سلسلہ پھیلتا گیا اور مسلمانوں کا دائرہ نظر وسیع ہوتا گیا، ہمارے ان قدیم فقہاء کے لئے ضروری ہو گیا کہ وہ ان اقوام کے احوال و ظروف اور عادات و اطوار کا مطالعہ کریں جو حلقہ بگوش اسلام ہوئی تھیں۔ اور اس طرح اپنے باحول اور اس کے تقاضوں کا وسعتِ نظر سے جائزہ لیں۔ چنانچہ اگر اس زمانہ کی تمدنی اور سیاسی تاریخ کی روشنی میں مختلف مذاہبِ فقہ کا وقتِ نظر سے مطالعہ کیا جائے تو یہ حقیقت ابھر کر سامنے آجاتی ہے کہ ہمارے فقہاء تعبیرِ احکام کے سلسلہ میں رفتہ رفتہ استخراجی طریق (DEDUCTIVE) سے استقرائی طریق (INDUCTIVE) کی طرف آتے گئے۔

## قانونِ شریعت کے ماخذِ اربعہ

(۳) جب ہم شریعتِ اسلامی کے چار مسلمہ ماخذ (قرآن۔

حدیث۔ اجماع اور قیاس) اور ان سے پیدا شدہ

نزاعات پر غور کرتے ہیں تو ہمارے مذاہبِ فقہ کے جامد ہونے کا مقصد نہ بالکل بے اصل و بے بنیاد ثابت ہو جاتا ہے اور فقہ میں مزید ارتقاء اور نشوونما کا امکان واضح طور پر سامنے آ جاتا ہے۔



آئیے۔ اب ان چار آفدہ شریعت کے متعلق مختصر طور پر غور کریں۔

## ۱) قرآن

اسلام میں قانون کا اصلی سرچشمہ قرآن ہے۔ لیکن قرآن، کوئی (تفصیلی) ضابطہ قانون نہیں جیسا کہ میں پہلے بھی کہہ چکا ہوں، اس کا بنیادی مقصد، انسان کے دل میں، خدا اور کائنات کے ساتھ اس کے تعلق کے بلند شعور کو بیدار کرنا ہے۔ اس میں شبہ نہیں کہ قرآن میں بعض اصول و ضوابط قانونی نوعیت کے بھی موجود ہیں۔ بالخصوص انسان کی عائلی زندگی کے متعلق قواعد و ضوابط، جس پر اس کی معاشرتی زندگی کی عبارت استوار ہوتی ہے۔ اگر یہ پوچھا جائے کہ جس وحی کے پیش نظر انسان کی بلند ترین زندگی ہے اس میں یہ معاشرتی قواعد و ضوابط وحی کا جزو کیوں بنا دیئے گئے، تو اس سوال کا جواب عیسائیت کی تاریخ میں ملے گا۔ یہ تو آپ کو معلوم ہے کہ عیسائیت درحقیقت یہودیت کی آئین و رسوم کی زنجیروں میں جکڑی ہوئی زندگی کے خلاف رد عمل تھی۔ اس کے لئے اس نے انسان کے سامنے دنیا چھوڑ عاقبت سنوارنے کا نصب العین رکھا اور اس میں اسے کچھ کامیابی بھی ہوئی۔ لیکن اس نے اس طرح انفرادی زندگی کا جو تصور پیدا کر دیا اس سے اس نے سمجھ لیا کہ انسان کی معاشرتی اور اجتماعی زندگی کو روحانیت سے کوئی تعلق نہیں۔ چنانچہ جرمن فلاسفر (نورمن اپنی کتاب (BRIEFF UBER RELIGION) میں لکھتا ہے کہ:-

ابتدائی مسیحیت نے مملکت، قانون، معاشرہ اور پیداوار کے تحفظ کے مسائل کو کوئی اہمیت نہ دی۔ اس نے معاشرتی مسائل کو درخور اعتناء ہی نہیں سمجھا۔

ان تصریحات کے بعد وہ آخر میں لکھتا ہے:-

اب ہمارے لئے دو ہی صورتیں رہ گئی ہیں۔ یا تو ہم اس کا فیصلہ کر لیں کہ ہم بغیر کسی مملکت کے زندگی بسر کریں گے اور اس طرح اپنے آپ کو اپنے لمبھوں فوضویت اور لاقانونیت کے گرداب میں ڈال دیں گے۔ اور یا ہم، اپنے مذہبی مسلک کے ساتھ ساتھ ایک سیاسی مسلک کو بھی مقصد حیات بنا لیں۔

یہی وجہ ہے کہ قرآن نے ضروری سمجھا ہے کہ مذہب و مملکت۔ اور اخلاقیات و سیاست کو ایک ہی وحی کی لٹی میں پرو دیا جائے۔ جس طرح افلاطون نے اپنی کتاب ری پبلک (جمہوریت) میں انہیں یکجا رکھنے کی کوشش کی تھی۔

لیکن اس سلسلہ میں خاص طور پر یاد رکھنے کے قابل، قرآنی کا حوکیاتی نقطہ نظر ہے۔ میں اس سے پہلے، اس کے آغاز اور تاریخ کے متعلق تفصیلی طور پر کہہ چکا ہوں۔ اس سے ظاہر ہے کہ جو کتاب اس نقطہ نگاہ کی حامل ہو، وہ ارتقاء کے تصور کے مخالف کبھی نہیں ہو سکتی۔ لیکن اس کے ساتھ ہی ہمیں یہ بھی نہیں بھوننا چاہیے کہ زندگی صرف تغیر و تبدل ہی کا نام نہیں۔ اس کے اندر ایسے عناصر.....

(ELEMENTS OF CONSERVATION) بھی ہیں جو اپنی حالت پر قائم رہنا چاہتے ہیں۔ انسان کی حالت یہ ہے کہ یہ اپنے تخلیقی کارناموں سے لذت اندوز ہوتا ہے اور اپنی توانائیوں کو زندگی کی نئی نئی شاہراہوں کے انکشاف پر مرکوز رکھتا ہے۔ لیکن ان تمام کامرائیوں کے باوجود، اُسے خود اپنی ذات کے انکشاف کے وقت کچھ تردد اور گھبراہٹ ہوتی ہے۔ وہ اپنی ترقی اور پیش قدمی میں اپنے ماضی کو کبھی فراموش نہیں کر سکتا۔ اور اپنی ذات کی داخلی کشادگی سے اُسے کچھ ڈر سا محسوس ہوتا ہے۔ وہ جب آگے بڑھتا ہے تو ایسی قوتیں جو اس سے متخالف سمت کی طرف جاتی دکھائی دیتی ہیں، اس کی روح کے سامنے روک بن کر جائل ہو جاتی ہیں۔ بلا یوں کہنے کہ زندگی، اپنے ماضی کے پشتار سے کو اپنی کمر پر لاد سے ہونے آگے بڑھتی ہے اس لئے جب بھی معاشرہ میں کسی تبدیلی کا سوال سامنے آئے تو قدامت پسندی کی قوتوں کی قیمت اور جس انداز سے وہ عمل پیرا ہوتی ہیں اس کی اہمیت کو کبھی نظر انداز نہیں کرنا چاہیے۔ لہذا ہمارے دن کے معقولیت پسند طبقہ کو چاہیے کہ وہ جب معاشرہ کے مروجہ رسوم و مناسک (INSTITUTIONS) میں اصلاح و تغیر کا خیال کرے تو قرآن کے اس اہم اصول کو ہمیشہ اپنے سامنے رکھے۔ دنیا کی کوئی قوم اپنے ماضی کو یکسر مسترد نہیں کر سکتی۔ اس لئے کہ ان کی ذات کا تشخص ان کے ماضی کی بناء پر ہوتا ہے۔

پس اسلام جیسے معاشرہ میں، مروجہ شعائر و مناسک (INSTITUTIONS) میں تبدیلی کا سوال بہت نازک اور دشوار بن جاتا ہے جس سے ایک مصلح کی ذمہ داری بہت زیادہ بڑھ جاتی ہے۔ اپنی فطرت کے لحاظ سے اسلام، کسی خاص خطہ زمین سے وابستہ نہیں۔ اس کا نصب العین یہ ہے کہ وہ مختلف نسلوں کے افراد کو (ایمان کے ذریعے) ایک مرکز پر اکٹھا کرے اور پھر ان ذرات کو ایک ایسی ملت میں متشکل کر دے جسے شعور ذات کی نعمت حاصل ہو۔ اس طرح یہ ملت، تمام دنیا کے لئے ایک نمونہ بنے گی یہ بتانے کے لئے کہ تمام نوع انسانی کس طرح ایک امت واحدہ بن سکتی ہے۔ یہ کام کچھ ایسا آسان اور سہل الحصول نہ تھا۔ لیکن اس کے باوجود اسلام اپنے عظیم نظیر شعائر و ارکان (INSTITUTIONS)

ط اپنی ذات کے انکشاف و کشود کے معنی یہ ہیں کہ انسان اپنی انفرادیت (INDIVIDUALITY) سے باخبر ہو جاتا ہے اور اس طرح اُس پر یہ حقیقت منکشف ہو جاتی ہے کہ وہ کسی بڑے کل (معاشرہ) کا جزو نہیں بلکہ اپنی ایک مستقل حیثیت رکھتا ہے جس کی نشوونما معاشرہ کے اندر ہوتی ہے وہ اپنے اس احساس انفرادیت سے گھبراتا ہے حالانکہ اگر وہ اسے بنظر غائر دیکھے تو یہ چیز اطمینان کا موجب ہونی چاہئے نہ کہ گھبراہٹ کا سبب۔ وہ اپنی انفرادیت میں معاشرہ سے کٹ نہیں جاتا بلکہ اس کا اہم رفیق بن جاتا ہے۔ لہذا اس کی یہ گھبراہٹ اس کی کوتاہ نگہی کی دلیل ہے۔

ماضی سے وابستگی اور شے ہے اور ماضی کی پرستش اور چیز ماضی سے وابستگی کے معنی یہ ہیں کہ ہمارے پاس اسلاف کا جو سرمایہ منتقل ہو کر آئے ہم اس سے مستفید ہوں۔ لیکن ماضی پرستی کے معنی یہ ہیں کہ ہم اس سرمایہ پر کبھی تنقیدی نگاہ نہ ڈالیں۔

کسی فرد کو ان تبدیلیوں کی اجازت ہی نہیں دی جاسکتی۔ یہ تبدیلیاں عند الضرورت صرف اسلامی نظام ہی کر سکتا ہے۔

کے ذریعے، تضاد و تباہی کے اس ہجوم (نوع انسانی) میں ایک اجتماعی عزم اور مجموعی ضمیر پیدا کرنے میں بڑی حد تک کامیاب ہوا ہے۔ اس قسم کے معاشرہ کے ارتقاء میں، (اور تو اور) خود و نوش اور پاک پدید جیسے عام معاملات زندگی کے متعلق قوانین و ضوابط کا غیر مستبدل ہونا بھی ..... ایک خاص معنی اور قدرِ خویش رکھتا ہے۔ اس لئے کہ رجب مختلف طبائع اور متضاد اطوار کے افراد، ان احکام کی پابندی سے اپنے اندر یکسانیت پیدا کر لیتے ہیں تو، اس سے معاشرہ میں ایک خاص اندرونی یکسانیت پیدا ہو جاتی ہے۔ نیز اس سے وہ داخلی اور خارجی وحدت اور ہم آہنگی قائم رہتی ہے جو ان قوتوں کا مقابلہ کرتی ہے جو اس قسم کے مختلف الاوضاع معاشرہ میں تشتت و انتشار پیدا کرنے کے لئے اندر ہی اندر سرگرم عمل رہتی ہیں۔ لہذا ان شعائر و مناسک پر تنقیدی نگاہ ڈالنے والے کے لئے ہزدی ہے کہ وہ اس معاشرتی تجربہ کی اہمیت کا صحیح صحیح اندازہ کر لے جس کی تشکیل اسلام کرتا ہے۔ وہ ان شعائر و مناسک پر غور و فکر کرتے ہوئے یہ نہ دیکھے کہ ان سے فلاں ملک کو کیا کیا معاشرتی فوائد حاصل ہوں گے یا نقصانات پہنچیں گے۔ وہ ان کا جائزہ اس عظیم مقصد کی روشنی میں لے جو پوری کی پوری انسانیت میں دوبارہ ہوتا جا رہا ہے۔

آئیے اب ایک نظر ان اصولوں پر ڈالیں جو قرآن نے

## قانون سازی کے لئے قرآنی اصول

سے یہ حقیقت واضح ہو جائے گی کہ ان اصولوں کی رو سے یہ قطعاً نہیں ہوتا کہ انسانی فکر سلب ہو جائے اور قانون سازی کے لئے کوئی میدان ہی نہ رہے۔ اس کے برعکس، ان اصولوں میں جس قدر وسعت رکھی گئی ہے اس سے انسانی فکر بیدار ہوتی ہے۔ یہی وہ اصول تھے جن کی راہ نمائی سے ہمارے قدیم فقہاء نے، قانون شرعی کے متعدد نظام (سسٹم) مرتب کئے۔ اور تاریخ اسلام کا طالب علم اس حقیقت سے واقف ہے کہ سیاسی اور معاشرتی نظام زندگی کی حیثیت سے اسلام کو جو اس قدر کامیابی حاصل ہوئی تو اس کا کم از کم آدھا حصہ انہی فقہاء کی بالغ نظری کا یہی منت تھا۔ چنانچہ بان کریم اس ضمن میں لکھتا ہے کہ:-

رومیوں کو چھوڑ کر دنیا میں سوائے عربوں کے اور کوئی قوم ایسی نہیں جس کے پاس اس قدر

احتیاط سے مرتب کردہ قانونی نظام ہو۔

لیکن اس تمام سہ گیری کے باوجود، یہ قانونی ضوابط بالآخر انفرادی تعبیرات کا مجموعہ ہیں۔ اس لئے انہیں حتمی اور قطعی سمجھ لینا غلط ہے۔ مجھے اس کا علم ہے کہ علمائے اسلام کا یہ عقیدہ ہے کہ ہمارے مشہور مذاہب (اربعہ) اپنی اپنی جگہ مکمل اور مختتم ہیں۔ لیکن نظری طور پر اجتہاد مطلق کے امکان سے

طرح شعائر و مناسک کا تعین خود قرآن نے کر دیا ہے ان پر تنقیدی نگاہ ڈالنے کا سوال ہی پیدا نہیں ہوتا۔ اس تنقید سے مراد ان رسوم و مناسک پر تنقید ہے جو خارج از قرآن ہیں۔

انہیں بھی کبھی انکار نہیں ہوا۔ میں نے کچھ صفحہات میں، ان اسباب و علل سے بحث کی ہے جو علماء کی اس ذہنیت کا موجب بنے۔ لیکن چونکہ اب حالات بدل چکے ہیں اور دنیا نے اسلام ان تمام نئی نئی قوتوں سے دوچار اور متاثر ہے جو زندگی کے مختلف گوشوں میں فکر انسانی کی نشو و ارتقاء سے وجود میں آگئی ہیں، اس لئے مجھے کوئی وجہ نظر نہیں آتی کہ اس قدامت پرستانہ ذہنیت کو باقی رکھا جائے۔ میں پوچھتا ہوں کہ کیا ان مذاہب فقہ کے بانیوں میں سے کسی نے بھی اپنی تعبیرات و تاویلات کو کبھی قطعی کامل - مختتم اور سہو و خطا سے میری سمجھا سچھا کبھی نہیں۔ اس لئے اگر دورِ حاضر کے اعتدال پسند مسلمان زمانے کے بدلے ہوئے حالات اور اپنے تجربہ کی روشنی میں، فقہ کے اصول اساسی کی نئی تعبیرات کرنا چاہتے ہیں تو ان کا یہ طرزِ عمل میرے خیال میں بالکل بجا اور درست ہے۔ خود قرآن کی یہ تعلیم کہ حیات ایک ترقی پذیر عمل ارتقاء ہے، اس کی مقتضی ہے کہ ہر نئی نسل کو اس کا حق ہونا چاہیے کہ وہ اپنی مشکلات کا حل خود تلاش کرے۔ وہ ایسا کرنے میں سلف کے علمی سرآرائے سے راہ نمائی لے سکتے ہیں لیکن اسلاف کے فیصلے ان کے راستے میں روک نہیں بن سکتے۔

(۰)

اس کے بعد علامہ اقبالؒ نے ترکی کے انقلاب پسند شاعر ضیا کے ان سوالات کو لیا ہے کہ طلاق وراثت وغیرہ کے معاملات میں مردوں اور عورتوں کو مساوات حاصل ہونی چاہیے اور ان پر مدلل بحث کی ہے۔ اس کے بعد وہ قانون شریعت کے دوسرے سرچشمہ یعنی حدیث کی طرف آتے ہیں۔

(۰)

## (۲) حدیث

اسلامی قانون شریعت کا دوسرا سرچشمہ حدیث نبویؐ ہے۔ احادیث، سابقہ زمانے میں بھی اور دورِ حاضر میں بھی کافی بحث و نزاع کا موضوع رہی ہیں۔ زمانہ حال کے نقادوں میں، گولڈ زیہرنے، جدید اصول تنقید کی روشنی میں ان کی کافی جانچ پڑتال کی ہے جس سے وہ اس نتیجہ پر پہنچا ہے کہ یہ ذخیرہ بہ نسبت مجموعی قابل اعتماد نہیں۔ ایک، دوسرا مغربی مصنف ان اصولوں کا جائزہ لینے کے بعد جن کے مطابق مسلمان ائمہ جرح و تعدیل نے احادیث کو پرکھا ہے کہتا ہے کہ نظریاتی طور پر ان میں غلطی کا امکان ہے۔ لیکن اس کے بعد لکھتا ہے کہ:-

آخر میں میں کہوں گا کہ جن خیالات کا اظہار اوپر کیا گیا ہے۔ ان سے صرف یہ ثابت ہوتا ہے کہ ان اصولوں میں غلطی کا امکان نظری طور پر موجود ہے۔ لیکن اس سوال کا جواب کہ حدیثوں کو اس طرح پرکھنے میں فی الواقعہ کس حد تک غلطیاں سرزد ہوئیں، اس بات پر منحصر ہے کہ جن حالات میں احادیث کی جانچ پڑتال ہوئی وہ کہاں تک اس کی ترغیب دلا تھے کہ غلطی کے امکان سے فائدہ اٹھا لیا جائے۔ اس میں شبہ نہیں کہ اس قسم کے حالات



بہت کم تھے اور سنن کے ذخیرہ کا بہت کم حصہ ان سے متاثر ہوا ہے۔ لہذا یہ کہا جاسکتا ہے کہ جن احادیث کے مجموعوں کو مسلمان قانونی حیثیت دیتے ہیں، ان کا بڑا حصہ اسلام کے آغاز اور ارتقاء کا صحیح مدیکارڈ ہے۔

(THE MOHAMMEDAN THEORIES OF FINANCE)

لیکن مقصد زیر نظر کے لئے ضروری ہے کہ ہم ان احادیث کو جن کی حیثیت قانونی ہے، ان احادیث سے جن کی قانونی حیثیت نہیں آگے کر لیں۔ احادیث کی دو قسمیں ہیں۔ ایک وہ جن کی حیثیت قانونی ہے اور دوسری وہ جو قانونی حیثیت نہیں رکھتیں۔ اول الذکر

**احادیث کی قانونی حیثیت** کے بارے میں ایک بڑا اہم سوال پیدا ہوتا ہے کہ وہ کس حد تک ان رسوم و رواج پر مشتمل ہیں جو اسلام سے پہلے عرب میں رائج تھے اور جن میں سے بعض کو رسول اللہ نے علیٰ حالہ رکھا۔ اور بعض میں ترمیم فرمادی۔ آج یہ مشکل ہے کہ ان چیزوں کو پورے طور پر معلوم کیا جاسکے کیونکہ ہمارے متقدمین نے اپنی تصانیف میں زمانہ قبل از اسلام کے رسوم و رواج کا زیادہ ذکر نہیں کیا۔ نہ ہی یہ معلوم کرنا ممکن ہے کہ جن رسوم و رواج کو رسول اللہ نے علیٰ حالہ رکھا، خواہ ان کے لئے واضح طور پر حکم دیا ہو یا ویسے ہی ان کا استصواب فرمادیا ہو، انہیں ہمیشہ کے لئے نافذ العمل رکھنا مقصود تھا۔ اس موضوع پر شاہ ولی اللہ نے بڑی عمدہ بحث کی ہے جس کا خلاصہ میں یہاں بیان کرتا ہوں۔ شاہ صاحب نے کہا ہے کہ پیغمبر انہی طریقے تعلیم یہ ہوتا ہے کہ رسول کے احکام ان لوگوں کے عادات و اطوار اور رسوم و رواج کو خاص طور پر ملحوظ رکھتے ہیں جو اس کے اوقلیں مخاطب ہوتے ہیں۔ پیغمبر کی تعلیم کا مقصد یہی ہوتا ہے کہ وہ عالمگیر اصول عطا کر دے۔ لیکن نہ تو مختلف قوموں کے لئے مختلف اصول دیئے جاسکتے ہیں اور نہ ہی انہیں بغیر کسی اصول کے چھوڑا جاسکتا ہے کہ وہ اپنے مسلک زندگی کے لئے جس قسم کے اصول چاہیں وضع کر لیں۔ لہذا پیغمبر کا طریقہ یہ ہوتا ہے کہ وہ ایک خاص قوم کو تیار کرتا ہے اور انہیں ایک عالمگیر شریعت کے لئے بطور غیر استعمال کرتا ہے۔ اس مقصد کے لئے وہ ان اصولوں پر زور دیتا ہے جو تمام نوع انسانی کی معاشرتی زندگی کو اپنے سامنے رکھتے ہیں لیکن ان اصولوں کا نفاذ اس قوم کے عادات و خصائص کی روشنی میں کرتا ہے جو اس وقت اس کے سامنے ہوتی ہے۔ اس طریقے کار کی رو سے رسول کے احکام اس قوم کے لئے خاص ہوتے ہیں اور چونکہ ان احکام کی ادائیگی بجائے خویش منقصود بالذات نہیں ہوتی۔ انہیں آنے والی نسلوں پر من و عن نافذ نہیں کیا جاسکتا۔ غالباً یہی وجہ تھی کہ امام اعظم ابوحنیفہ نے جو اسلام کی عالمگیریت کی خاص بصیرت رکھتے تھے، اپنے فقہ کی تدوین میں حدیثوں سے کام نہیں لیا۔ انہوں نے تدوین فقہ میں استحسان کا اصول وضع کیا، جس کا مفہوم یہ ہے کہ قانون وضع کرتے ہوئے اپنے زمانے کے تقاضوں کو سامنے رکھنا چاہیے۔ اس سے احادیث کے متعلق ان کے نقطہ نظر کی وضاحت ہو جاتی ہے۔ یہ کہا جاتا ہے کہ امام ابوحنیفہ نے تدوین فقہ میں احادیث سے اس لئے کام نہیں لیا کہ ان کے زمانہ میں احادیث

کے کوئی باضابطہ مجموعے مرتب نہیں ہوئے تھے۔ اول تو یہ کہنا ہی درست نہیں کہ ان کے زمانے میں احادیث کے مجموعے موجود نہیں تھے۔ امام مالکؒ اور زہری کے مجموعے ان کی وفات سے قریب تین سال پہلے مرتب ہو چکے تھے۔ لیکن اگر یہ فرض بھی کر لیا جائے کہ یہ مجموعے امام صاحبؒ تک پہنچ نہیں پائے تھے یا ان میں قانونی حیثیت کی احادیث موجود نہیں تھیں، تو اگر امام صاحبؒ اس کی ضرورت سمجھتے تو وہ احادیث کا اپنا مجموعہ مرتب فرما سکتے تھے، جیسا کہ امام مالکؒ اور ان کے بعد امام احمد بن حنبلؒ نے کیا تھا۔ ان حالات کی روشنی میں، میں بھی یہ سمجھتا ہوں کہ ان احادیث کے متعلق جن کی حیثیت قانونی ہے، امام ابو حنیفہؒ کا یہ طرز عمل بالکل معقول اور مناسب تھا اور اگر آج کوئی وسیع النظر مفسر یہ کہتا ہے کہ احادیث ہمارے لئے من دھن شریعت کے احکام نہیں بن سکتیں تو اس کا یہ طرز عمل امام ابو حنیفہؒ کے طرز عمل کے ہم آہنگ ہوگا۔ جن کا شمار فقہ اسلامی کے بلند ترین مقننین میں ہوتا ہے۔

لیکن اس سے بھی انکار نہیں کیا جا سکتا کہ محدثین نے قانون کے متعلق مجرد فکر و تخیل کے معتاد بلکہ میں مخصوص واقعات (CONCRETE CASES) کو زیادہ اہمیت دینے سے شرعی قانون کی بڑی خدمت سرانجام دی ہے۔ علاوہ بریں، اگر احادیث کے لٹریچر کے غائر مطالعہ سے اس روح (سپرٹ) کے سمجھنے کا کام لیا جائے جن کے مطابق رسول اللہؐ نے اپنی وحی کی تعبیر فرمائی تھی تو اس سے یہ بھی سمجھ میں آجائے گا کہ قرآن نے قانون سازی کے لئے جو اصول دیئے ہیں، زندگی کے عملی میدان میں ان کی صحیح قدر و قیمت کیا ہے۔ اگر ان اصولوں کی حیاتی قدر (LIFE - VALUE) کو صحیح طور پر سمجھ لیا جائے تو اس سے، شرعی قانون سازی کے بنیادی اصولوں کی تعبیر نو میں بڑی ملے گی۔ یہی ایک چیز ہے جسے جو اس باب میں مدد و معاون ثابت ہو سکتی ہے۔

### (۳) اجماع

قانون شریعت کا تیسرا سرچشمہ اجماع ہے جو میرے نزدیک اسلام میں سب سے اہم قانونی تصور ہے۔ لیکن یہ بات کس قدر حیرت انگیز ہے کہ ابتدائے اسلام میں اس اہم قانونی تصور کے متعلق نظری بحثیں تو اس قدر ہوئیں۔ لیکن یہ صرف خیال ہی خیال رہا اور مسلمانوں کی کسی مملکت میں بھی ایک مستقل عملی شکل اختیار نہ کر سکا۔ اغلباً اس کی وجہ یہ تھی کہ خلیفہ چہارم کے بعد مسلمانوں میں جو ملوکیت آگئی تو اس نے سمجھ لیا کہ اجماع کو ایک قانونی حیثیت دینے سے اس کے سیاسی مفاد پر زور پڑے گی۔ میرا خیال ہے کہ بنی امیہ اور عباسی خلفاء نے اپنا مفاد اسی میں سمجھا کہ بجائے اس کے کہ افراد ملت کے نمائندگان کی ایک مستقل مجلس مشاورت (اسمبلی) متشکل کی جائے جس سے وہ اتنا اقتدار حاصل کر لے کہ

ملاحظہ اقبالؒ نے اس پوری بحث میں اجماع سے مراد اسلام کا مشاورتی نظام لیا ہے نہ کہ فقہا کا مصطلح اجماع اس حقیقت کو سامنے رکھ کر اس بحث کو دیکھنا چاہیے۔

ان (سلاطین کے لئے) دردمسزین جاتے، مجتہدین کو انفرادی اجتہاد کا حق دے دیا جائے۔ لیکن اب یہ دیکھ کر بڑی ڈھارس بندھتی ہے کہ زمانہ کے جدید تقاضوں اور اقوام مغرب کے سیاسی تجربے سے دورِ حاضر کے مسلمانوں کو اجماع کی قدر و قیمت اور امکان کا احساس پیدا ہوتا جا رہا ہے۔ مسلمان ممالک میں روحِ جمہوریت کی بیداری اور رفتہ رفتہ مجالس قانون ساز کی تشکیل ایک نیک فال اور ترقی کی جانب صحیح اقدام ہے۔ دورِ حاضر میں جبکہ اُمت میں متعدد جماعتیں اور پارٹیاں پیدا ہو چکی ہیں اجماع کی ممکن شکل یہی ہے کہ مذاہبِ فقہ کے انفرادی نمائندگان سے حقِ اجتہاد چھین کر، اُسے مسلمانوں کی مجلس قانون ساز کو تفویض کر دیا جائے۔ اس سے، (دیگر مفاد کے علاوہ، ایک فائدہ یہ بھی ہوگا کہ) قانونی مباحث میں وہ غیر فنی اربابِ بصیرت بھی حصہ لے سکیں گے جنہیں (فنی نکات آفرینیوں کے مقابلہ میں) معاملات کی (عملی) سمجھ بوجھ کہیں زیادہ ہوتی ہے۔ یہی ایک طریقہ ہے جس سے ہم اپنے نظامِ قانون کو جمود و تعطل کے پنجے سے نجات دلا کر اس میں خونِ زندگی دوڑا سکتے اور اسے پھر سے ایک ارتقائی اندازِ نظر عطا کر سکتے ہیں۔ لہذا اس طریق کار کے اختیار کرنے میں، ہندوستان میں دشواریاں پیدا ہوں گی۔ اس لئے کہ یہ امر مشتبہ ہے کہ ایک غیر مسلم اسمبلی کو اجتہاد کا اختیار دیا جاسکتا ہے۔

## اجماع کی صحیح شکل

اجماع کے ضمن میں ایک دوسرا سوال اور بھی پیدا ہوتے ہیں جن کا جواب دیا جانا ضروری ہے۔ مثلاً یہ کہ کیا اجماع اُمت (جمہور کا فیصلہ) قرآنی احکام کو منسوخ کر سکتا ہے؟ مسلمانوں کے مجمع میں اس سوال کا اٹھانا نیکسر غیر ضروری ہے۔ (کیونکہ ان میں سے ہر ایک اس حقیقت سے باخبر ہے کہ قرآنی احکام کو کوئی بھی منسوخ نہیں کر سکتا) لیکن مجھے اس سوال کو اس لئے سامنے لانا پڑا ہے کہ (MOHAMMEDAN THEORIES OF FINANCE) کے مغربی مصنف نے اپنی اس کتاب میں بڑی گمراہ کن بات لکھ دی ہے۔ اس نے بغیر کسی حوالہ اور سند کے لکھ دیا ہے کہ بعض حنفی اور معتزلہ مصنفین کے نزدیک اجماع، قرآن کو منسوخ کر سکتا ہے۔ سارے اسلامی لٹریچر میں اس بات کے جواز و تائید میں کوئی چیز نہیں ملتی۔ (اجماع اُمت تو ایک طرف) قرآن کو تو رسول اللہ صلی اللہ علیہ وسلم کی کوئی حدیث بھی منسوخ نہیں کر سکتی۔ میرا خیال ہے کہ اس مغربی مصنف کو جس بات میں غلطی ہوئی وہ یہ ہے کہ ہمارے منتقدین نے اپنی تحریروں میں نسخ کا لفظ استعمال کیا ہے لیکن جیسا کہ امامِ ساطعی نے الموافقات (جلد سوم ص ۱۷۱) میں لکھا ہے، صحابہؓ کے اجماع کے سلسلہ میں جب نسخ کا لفظ آئے تو اس سے مطلب صرف یہ ہوتا ہے کہ انہوں نے قرآن کے فلاں حکم کو فلاں حد تک نافذ کیا یا اسے فلاں دائرہ تک محدود رکھا (یعنی احکامِ قرآنی کی تفسیر و تعلیم) اس سے ہرگز یہ مفہوم نہیں ہوتا کہ انہوں نے قرآن

طائش کیل پاکستان کے بعد یہ دشواری خود بخود دور ہو گئی تھی۔

مثلاً حضرت عمرؓ نے جنگ کے دوران حد نافذ کرنے کو منسوخ کر دیا تھا۔ یا قحط کے زمانہ میں ان لوگوں کو چوری کی سزا نہیں دی تھی جنہوں نے بھوک کی وجہ سے غلہ کی چوری کی تھی۔



کے کسی حکم کو منسوخ کر دیا یا اس کی جگہ کوئی دوسرا حکم نافذ کر دیا۔ اس تحدید و توسیع کے سلسلہ میں بھی بقول آمدی، نظریہ قانون یہ ہے کہ صحابہ رضی اللہ عنہم کے پاس اس کے لئے کوئی نہ کوئی حکم شریعت ضرور ہوگا۔ (آمدی) شافعی امام فقہ ہیں جن کی وفات ساتویں صدی کے وسط میں ہوئی تھی اور حال ہی میں مصر سے ان کا کتابیں شائع ہوئی ہیں۔

## صحابہ کے فیصلوں کی حیثیت

لیکن فرض کیجئے کہ کسی معاملہ میں صحابہ نے بالاتفاق ایک فیصلہ کیا، تو اس سے یہ سوال پیدا ہوتا ہے کہ کیا آنے والی نسلیں بھی اس فیصلہ کی پابند رہیں گی؟ امام شوکانی نے اس مسئلہ پر سیر حاصل بحث کی ہے اور مختلف مذاہب فقہ کے ائمہ کی آراء بھی نقل کی ہیں۔ میرا خیال ہے کہ اس باب میں ضروری ہے کہ ان امور میں جن کا تعلق واقعات (FACTS) سے ہے اور ان میں جنی کا تعلق قانون سے ہے۔ فرق ملحوظ رکھنا ضروری ہے۔ جن امور کا تعلق (عمد رسالت یا زمانہ صحابہ رضی اللہ عنہم کے) واقعات و حوادث سے ہے، ان میں صحابہ رضی اللہ عنہم کا فیصلہ قول فیصلہ ہوگا۔ اس لئے کہ اس زمانے کے واقعات کا علم صحابہ رضی اللہ عنہم سے زیادہ اور کسی کو نہیں ہو سکتا تھا۔ مثال کے طور پر اس واقعہ کو لیجئے جس میں یہ سوال اٹھا کہ کیا قرآن کی وہ سورتیں جنہیں معوقتین کہا جاتا ہے، قرآن کا حصہ ہیں یا نہیں۔ اور صحابہ رضی اللہ عنہم نے متفقہ طور پر فیصلہ کیا کہ یہ قرآن کا جزو ہیں۔ لیکن جہاں تک ان امور کا تعلق ہے جن کی حیثیت قانونی ہے، ان کی بابت میری ناچیز رائے یہ ہے کہ بعد میں آنے والی نسلیں صحابہ رضی اللہ عنہم کے فیصلوں کی پابند نہیں ہیں۔ اس لئے کہ اس میں سوال (قرآن کے کسی اصولی حکم کی) تعبیر کا ہے۔ چنانچہ امام کرخی اس خیال کی تائید کرتے ہوئے لکھتے ہیں کہ "سنت صحابہ صرف ان معاملات میں واجب الاتباع ہے جن کا فیصلہ قیاس سے نہیں کیا جاسکتا۔ جن معاملات کا فیصلہ (اجتہاد و) قیاس سے کیا جاسکتا ہے ان میں ان کی سنت کی تقلید لازم نہیں۔"

اس ضمن میں ایک اور سوال پوچھا جاسکتا ہے۔ اور وہ یہ کہ بحالات موجودہ مسلمانوں کی جو مجالس قوانین ساز بنائی جائیں گی ان میں لامحالہ ایسے لوگ آجائیں گے جو قانون شریعت کی باریکیوں سے واقف نہیں ہوں گے۔ ظاہر ہے کہ اس قسم کی مجالس سے فتاویٰ شریعت کی تعبیرات میں غلطیاں سرزد ہوں گی۔ سوال یہ

## ہماری مجالس قوانین ساز

ہے کہ اس قسم کی غلطیوں کے سبب، یا ان کے مواقع کو کم کرنے کے لئے کیا تدابیر اختیار کی جائیں؟ اس سلسلہ میں، ایران نے اپنے سنہ ۱۹۷۶ء کے دستور صحت کی رو سے، ایسے علماء کی "جو امور دنیا سے باخبر ہوں" ایک کمیٹی مقرر کی تھی تاکہ وہ مجلس قانون ساز کے کام کی نگرانی کرے۔ یہ تدبیر بڑی خطرناک تھی۔ لیکن

حالیہ بات ہماری سمجھ میں نہیں آئی کہ صحابہ رضی اللہ عنہم کے پاس "حکم شرعی" ہونے سے کیا مراد ہے۔ انہوں نے قرآن کی تعلیم سے ایسا استنباط کیا ہوگا۔ اور ایسا استنباط ہو سکتا ہے۔ ان کا ایسا فیصلہ (جو قرآن کے اصولوں کے اندر) خود حکم شرعی کی حیثیت رکھتا تھا۔



میرا خیال ہے کہ اسے ایران کے نظریہ دستور کے حالات خصوصاً کے پیش نظر اختیار کیا گیا تھا۔ جہاں تک مجھے معلوم ہے، ان کا نظریہ دستور یہ ہے کہ مملکت درحقیقت امام غائب کی ملک ہے اور بادشاہ صرف اس کا محافظ ہے۔ علمائے مذہب، یہ حیثیت نامہندگان امام غائب، اپنا حق سمجھتے ہیں کہ وہ ملت کی زندگی کے ہر گوشے کے مناسب و نگران ہوں۔ اگرچہ یہ بات میری سمجھ میں نہیں آتی کہ جب امام غائب کی جانشینی کو تسلیم نہیں کیا جاتا تو ان علماء کے حق نیابت کو کیسے تسلیم کیا جاسکتا ہے؟ بہر حال ایران کا نظریہ دستور کچھ ہی ہوا، یہ تدبیر خطرات سے خالی نہیں۔ اگر کوئی سستی مملکت اس تدبیر کو آزمائشی طور پر اختیار کرنا چاہے، تو وہ اسے حارضی طور پر آزما کر دیکھ لے۔ وہ بھی اس طرح کہ علماء کو مجلس قانون ساز کا رکن بنا دیا جائے تاکہ وہ قوانین شریعت پر آزادانہ بحث و تمحیص میں دوسروں کی معادنت اور راہ نمائی کریں۔ احکام شریعت میں غلطیوں کے سدباب کا مؤثر طریق ایک ہی ہے۔ اور وہ یہ کہ مسلمان ممالک میں قانون تعلیم کے موجودہ طریق میں ایسی اصلاح کی جائے جس سے اس کا دائرہ وسیع ہو جائے اور جدید اصول قانون سازی کو طلباء کے درس کا لازمی جزو قرار دیا جائے۔

## ۴۲) قیاس

فقہ کا چوتھا بنیادی ماخذ قیاس ہے۔ یعنی کسی ایک حکم یا فیصلہ کو، عقل و بصیرت کی مدد سے اس سے ملنے والی حالات پر منطبق کرنا۔ (چند رسالت آیت کے بعد) جو ممالک اسلامی فتوحات کے دائرے میں آئے ان میں معاشرتی اور زرعی حالات، عربوں سے، بالکل مختلف تھے۔ ان معاملات کی نزاعات کے تصفیہ کے لئے ان نظائر سے کچھ مدد نہیں مل سکتی تھی جو احادیث کے مجموعوں میں مندرج تھے۔ اس دشواری کے پیش نظر، مذہب حنفی کے لئے اس کے سوا چارہ کار نہ تھا کہ وہ قانونی تعبیرات میں قیاس اور رائے سے کام لیں۔ عراق میں جو نئے حالات سامنے آئے ان کے پیش نظر انہوں نے یہ خیال کیا کہ اگر قانون سازی میں ارسطوی منطق سے کام لیا جائے تو کامیابی ہو سکتی ہے۔ لیکن قانون شریعت کی تدوین کے ابتدائی مراحل میں یہ طریق کار بہت نقصان رساں تھا۔ ارسطوی منطق کے معنی یہ ہیں کہ عام اصولوں سے، ایسے قواعد و ضوابط مستنبط کئے جائیں جن میں کہیں لوج اور لچک نہ ہو۔ یہ ظاہر ہے کہ طرق و اعمال حیات کچھ ایسے پیچیدہ واقعہ ہوتے ہیں کہ اسے اس قسم کے سخت قواعد و ضوابط کے شکنجے میں کسا نہیں جاسکتا۔ لیکن اگر زندگی کو ارسطوی

طہ ہمارے نو مسلم مصنف اسد یو پلڈ نے اپنے مسودہ دستور پاکستان میں اس قسم کی مجلس علماء کی تجویز پیش کی تھی جس کی طابع اسلام نے مخالفت کی تھی۔ نیز پہلی مجلس دستور ساز کی کمیٹی نے بھی کچھ اس قسم کی تجویز کی تھی جو منظور نہیں کی گئی تھی۔ بعد کے دستاویز پاکستان میں اس قسم کی کوئی شق نہیں رکھی گئی۔

۴۳) آزادانہ بحث و تمحیص کی اجازت کب دیں گے؟

کی منطق کی عینک سے دیکھا جائے تو وہ ایک مشین محض دکھائی دیتی ہے جس میں کوئی داخلی اصول حرکت کا رفرما نہیں۔ مذہبِ حنفیہ کے ائمہ نے حیات کی تخلیقی آزادی اور خود روی کو نظر انداز کر دیا۔ اس سے انہیں امید بندھتی تھی کہ خالص منطق کی بنیادوں پر ایک مکمل ضابطہ قوانین کی تشکیل کی جاسکے گی۔ یہ طریق کا فقہائے حجاز کے فطری میلان کے خلاف تھا۔ (عربی فطرت اس قسم کی حار و یابس جگہ بند لیوں کو قبول ہی نہیں کر سکتی تھی)۔ چنانچہ انہوں نے فقہائے عراق کی اس قسم کی قانونی موٹنگائیوں کے اور ان کے اہل رجحان کے خلاف کہ محض قیاسی اور فرضی مقدمات کو سامنے رکھ کر، قانون بناتے چلے جائیں صدائے احتجاجِ بندگی۔ وہ سمجھتے تھے اور بجا طور پر سمجھتے تھے کہ اس طرح اسلام کا قانون ایک بے جان مشین ہو کر رہ جائے گا۔ ان ائمہ فقہ کی اس قسم کی باہمی نزاعات سے پینٹیں چھڑ گئیں کہ قیاس کے حدود کیا ہیں۔ کن حالات میں قیاس جائز ہے۔ غلط قیاس کی تصحیح کس طرح کی جاسکتی ہے وغیرہ وغیرہ۔ ان بحثوں کی ضرورت اس لئے بھی لاحق ہو گئی کہ شروع میں قیاس کے متعلق صرف اتنا ہی سمجھا جاتا تھا کہ یہ ایک بھتہ کی ذاتی رائے کا نام ہے۔ لیکن آخر الامر یہی چیز قانونِ اسلام میں سرچشمہ حیات و عمل بن گئی۔ آریائی ذہنیت و رجحانِ طبع یہ ہے کہ انسان تصورات کی خیالی دنیا میں مگن رہے اور واقعات و ممکنات کی دنیا سے کم دلچسپی لے۔ یہ ذہنیت زندگی کے عملی مسائل کے مقابلہ میں نظری مسائل کے متعلق بحث و تمجیص سے زیادہ لذت اندوز ہوتی ہے۔ اس کے برعکس سامی رجحانِ طبع دنیا کے واقعات سے زیادہ دلچسپی لیتا ہے اور تصورات کی بجائے محسوس حقائق پر قابو پانا چاہتا ہے۔ اگر غور سے دیکھا جائے تو امام ابوحنیفہؒ کے اس مسلک پر کہ قیاس، قانون کا ماخذ ہے۔ امام مالکؒ اور امام شافعیؒ کی کڑی تنقید، آریائی ذہنیت پر سامی احتساب ہے۔ بالفاظِ دیگر یہ ایک نزاع تھی قانون کی تحقیق میں، استقرائی اور استخراجی اسلوب کے حامیوں کے درمیان بتدریج میں، فقہائے عراق، تصور کی ابدیت پر زیادہ زور دیتے رہے۔ ان کے برعکس، حجاز کے فقہاء نے اس کے زمانی (TEMPORAL) پہلو پر زور دیا۔ لیکن انہوں نے اپنی پوزیشن کی اہمیت کا کماحقہ احساس نہ کیا۔ وہ چونکہ حجاز کے رہنے والے تھے اس لئے طبعی طور پر وہ حجاز کی قانونی روایات کے طرفدار ہو گئے۔ اس کا نتیجہ یہ ہوا کہ انہوں نے اپنے آپ کو صرف ان نظائر کے دائرہ میں محدود کر لیا جو عہد رسالتؐ اور عہد صحابہؓ میں وقوع میں آئے تھے۔ اس سے ان کی نگاہ کا دائرہ بہت تنگ ہو کر رہ گیا۔ انہوں نے بات تو یہاں سے شروع کی تھی کہ اہمیت محسوس واقعات کو حاصل ہے۔ لیکن انہوں نے (ایک خاص دور کے) محسوس واقعات کو ابدی اور غیر متبدل سمجھ لیا۔ اور خاص

امام ابوحنیفہؒ کا تعلق آریہ نسل سے تھا اور امام مالکؒ اور شافعیؒ سامی النسل تھے۔ لیکن ہمارا خیال ہے کہ اس میں افراد متعلقہ کے ذاتی رجحان کے بجائے حالات کے تقاضے زیادہ ذمہ دار تھے۔ جیسا کہ خود علامہ نے آگے چل کر بیان کیا ہے۔

واقعات سے متعلق احکام کو اسی قسم کے طے جلتے واقعات پر منطبق کرنے کے لئے قیاس سے شاذ و نادر کام لیا۔ ان کے برعکس، ان کی سخت تنقیدیں مذہب حنفیہ کے لئے (ایک اور رنگ میں) بڑی مفید ثابت ہوئیں۔ اس سے انہوں نے محسوس کر لیا کہ اصول قانون سازی کی تعبیر میں، زندگی کی حقیقی (واقعاتی) نقل و حرکت اور تنوع کو نظر انداز نہیں کرنا چاہیے۔ یہی وجہ ہے کہ امام ابو حنیفہؒ کا مکتبہ فقہ جس لئے ان مباحث کے نتائج کو اچھی طرح جذب کر لیا تھا۔ اپنے خاص الخاص اصول فقہ میں بالکل آزاد ہے اور دیگر مذاہب فقہ و تشریح کے مقابلے میں، حالات سے مطابقت کی بڑی صلاحیت اپنے اندر رکھتا ہے۔ لیکن جائے حیرت ہے کہ موجودہ حنفی علماء نے خود اپنے مکتبہ فقہ کی روح کے خلاف، امام ابو حنیفہؒ اور ان کے رفقاء کے فیصلوں کو ابدی اور غیر متبدل قرار دے رکھا ہے۔ بعینہ اسی طرح جس طرح، امام ابو حنیفہؒ کے ناقدین نے، ان فیصلوں کو ابدی اور غیر متبدل قرار دے لیا تھا۔ جو عہد رسالت مآبؐ اور صحابہؓ میں پیش آمدہ مقدمات کے سلسلہ میں نافذ ہوئے تھے۔

اس مکتبہ فقہ کا خاص الخاص اصول۔ قیاس۔ بشرطیکہ اسے اچھی طرح سمجھ لیا جائے، امام شافعیؒ کے الفاظ میں اجتہاد ہی کا دوسرا نام ہے جس سے وحی کی چار دیواری کے اندر، پوری پوری آزادی سے کام لیا جاسکتا ہے۔ ایک اصول قانون کی حیثیت سے اس کی اہمیت کا اندازہ اس سے لگایا جاسکتا ہے کہ ————— جیسا کہ بعض علماء بالخصوص قاضی شوکانی نے لکھا ہے ————— خود نبی اکرمؐ کی زندگی میں بھی اس کی اجازت تھی۔ اسلام میں اجتہاد کا دروازہ بند کر دینا، اسلام کے خلاف افتراء ہے۔ اس کی ایک وجہ تو یہ ہوئی کہ مسلمانوں میں قانون کے تصور نے ایک خاص معین شکل اختیار کر لی۔ اور ایک وجہ یہ کہ قوموں کے زوال کے زمانہ میں ذہنوں میں اس قدر جمود اور تساہل پیدا ہو جاتا ہے کہ بڑے بڑے مفکرین کو انسان سمجھنے کے بجائے، معبود بنا دیا جاتا ہے۔ اگر علمائے متاخرین میں سے بھی بعض نے اس "افتراء" کو برقرار رکھا ہے تو وہ ان کا ذاتی فعل ہے۔ دور حاضر کا مسلمان اس کا پابند نہیں کہ جس طرح انہوں نے برضا و رغبت اپنی منکری آزادی کو اپنے خود ساختہ معبودوں کی نذر کر دیا تھا، یہ بھی اپنی آزادی کو سلب ہو جانے دیں۔ علامہ سرخسٹی (دسویں صدی میں) لکھتے ہیں:

اگر اس افتراء کے حامی یہ سمجھتے ہیں کہ پہلے زمانے کے مفکرین و مصنفین کو زیادہ سہولتیں حاصل تھیں، اور ان کے مقابلہ میں متاخرین کے راستے میں بہت سی دشواریاں ہیں، تو ایسا سمجھنا سراسر حماقت ہے۔ اس لئے کہ اس معمولی سی بات کے سمجھنے کے لئے کسی انفلاطون کی عقل کی ضرورت نہیں کہ متقدمین کے مقابلہ میں متاخرین کے لئے اجتہاد زیادہ آسان ہے۔ حقیقت یہ ہے کہ اب قرآن اور سنت کی اس قدر تفسیریں اور شرحیں لکھی جا چکی ہیں کہ ہمارے زمانے کے مجتہد کے پاس، تعبیرات کے لئے کافی سے زیادہ مسالہ موجود ہے رجو متقدمین کے پاس نہ تھا۔



مجھے امید ہے کہ ان مختصر تعریحات سے یہ حقیقت آپ کے سامنے آگئی ہوگی کہ ہمارے نظام قانون کے نہ اساسی اصولوں میں اور نہ ہی ان کے اوپر اٹھی ہوئی موجودہ عمارت میں کوئی چیز ایسی ہے جو ہمارے موجودہ طرز عمل کے لئے وجہ اجازت بن سکے (جس کے مطابق سمجھا جاتا ہے کہ اسلامی قوانین شریعت ناقابل تغیر و تبدیل ہیں)۔ بنا بریں، دنیا ئے اسلام کو چاہیے کہ وہ جرات و بسالت سے کام لے اور فکر عمیق اور تجربات

### جرات کی ضرورت ہے

جدید کی روشنی میں نظام شریعت کی تشکیل نو کے اہم کام کو اپنے اہمکے میں لے۔ اس سلسلہ میں اس نکتہ کا سمجھ لینا ضروری ہے کہ تشکیل جدید کے معنی صرف اسی قدر نہیں کہ زمانہ کے موجودہ حالات سے مطابقت پیدا کر لی جائے۔ اس کا ایک گوشہ اس سے بھی زیادہ اہم اور نازک ہے۔ گذشتہ جنگ عظیم (پہلی جنگ عظیم) اپنے پیچھے دو اہم اثرات چھوڑ گئی ہے۔ ایک تو ترکی کی بیداری جس کے متعلق ایک فرانسیسی مصنف نے کہا ہے کہ وہ دنیا ئے اسلام میں ثبات و استحکام کا عنصر ہے۔ اور دوسرے وہ معاشی تجربہ جو مسلم ایشیا کے پہلو (روس) میں ہو رہا ہے۔ یہ وہ کوائف ہیں جن سے ہمیں اس امر پر غور کرنا چاہیے کہ اسلام کا حقیقی مفہوم کیا ہے۔ اور وہ انسانیت کو کس منزل کی طرف لے جانا چاہتا ہے۔ آج عالم انسانیت کو تین چیزوں کی ضرورت ہے۔

(۱) کائنات کی روحانی تعبیر۔

(۲) فرد کی روحانی آزادی۔ اور

### عالم انسانیت کے تقاضے

(۳) عالمگیر اصولی اساسی جو انسانیت کو روحانی بنیادوں پر نشوونما دے اور تقاضے کے راستے پر ڈال دیں۔ اس میں شبہ نہیں کہ جدید یورپ نے ان بنیادوں پر چند تصوراتی نظام قائم کئے ہیں۔ لیکن تجربہ بتاتا ہے کہ جن صد اکتوں کو محض عقل کی رور سے دریافت کیا جاتا ہے ان سے (قلب انسانیت میں) زندہ و پائندہ ایمان کا وہ شعلہ کبھی بیدار نہیں ہوتا جو روحی نبوت کی رور سے ظہور میں آتا ہے۔ یہی وجہ ہے کہ محض عقل، لوگوں کو بہت کم متاثر کر سکی ہے۔ اس کے مقابلہ میں مذہب نے ہمیشہ افراد کو بھی بلندیاں عطا کی ہیں اور پورے کے پورے معاشرے میں بھی انقلاب پیدا کر دیا ہے۔ یورپ کی تصوراتیت (جسے اس نے خالص عقل کی رور سے قائم کیا ہے) اس کی زندگی میں کبھی ایک زندہ عنصر نہیں بن سکی۔ اس کا نتیجہ یہ ہے کہ وہاں ایک بد نہاد اور مسخ شدہ انسانیت (PERVERTED EGO) ان جمہوریتوں کے پیکر میں نمودار ہو گئی ہے جو باہم دیگر متصادم ہیں اور جن کا مقصد اس کے سوا کچھ نہیں کہ دولت مندوں کی عیش سامانیوں کی خاطر غریبوں کو لوٹا کھسٹا جائے۔ یقین مانئے! انسانیت کی اخلاقی ترقی کے راستے میں آج سب سے بڑی رکاوٹ یورپ ہے۔ اس کے برعکس، مسلمانوں کے پاس، وحی کے تصدق، وہ بنیادی تصورات موجود ہیں (جن کا ذکر اوپر کیا گیا ہے اور جن کی آج انسانیت کو اس قدر ضرورت ہے)۔ وحی کا سرچشمہ عاقبت حیات



ہے۔ اس کے حروف و الفاظ کے لباس میں اس کی اہم حقیقتیں مستور ہیں۔ اس میں الفاظ و معانی ہیں وہی اختلاط ہے۔ ۵۔

جس طرح اشکر قبلا پوش اپنی خاک تر سے ہے

زندگی کی روحانی بنیاد مسلمان کا ایمان ہے۔ ایسا ایمان جس کی خاطر ہم میں سے کم سے کم پڑھا لکھا آدمی بھی بلا توقف و تامل اپنی جان تک دے دینے کے لئے تیار ہو جاتا ہے۔ اسلام کا بنیادی تخیل یہ ہے کہ اب وحی کا دروازہ بند ہو چکا ہے۔ اس بنا پر ہمیں دنیا کی سب سے زیادہ آزاد قوم ہونا چاہیے پہلے زمانے کے مسلمان جو ایشیا کے قبل از اسلام کی روحانی غلامی سے (نئے نئے) آزاد ہوئے تھے، اس پوزیشن میں نہیں تھے کہ (ختم نبوت کے) اس بنیادی تخیل کی اہمیت کا صحیح صحیح اندازہ کر سکتے۔ لیکن دور حاضر کے مسلمان کو چاہیے کہ وہ اپنی پوزیشن کو اچھی طرح سے سمجھے۔ (قرآن کے) غیر متبادل اصولوں کی روشنی میں اپنے معاشرہ کی تشکیل جدید کرے۔ اور وہ عالمگیر جمہوریت قائم کر کے دکھادے جو اسلام کی اصل و غایت ہے۔ لیکن جو ابھی تک پورے طور پر بے نقاب ہو کر دنیا کے سامنے نہیں آئی۔ (ختم شد)

## ایک ضروری وضاحت

طلوع اسلام ماہ اپریل ۱۹۷۹ء میں 'ذریعہ مقالہ' فقہی قوانین کی ذہنی حیثیت" ۵۴ پر لکھا گیا ہے۔  
 ارباب علم سے یہ حقیقت پوشیدہ نہیں کہ یہ نظریہ کہ کسی ایک دور کے قوانین ہمیشہ کے لئے غیر متبادل ہوتے ہیں، سب سے پہلے امام شافعی نے پیش کیا تھا اور یہ سن کر آپ کو شاید حیرت ہو کہ اس کی مخالفت امام اعظم نے کی تھی۔  
 صحیح پوزیشن یوں ہے۔

امام ابوحنیفہ نے یہ نظریہ اختیار کیا کہ کسی دور کے قوانین ہمیشہ کے لئے غیر متبادل قرار نہیں پاسکتے۔ حالات کے تغیر سے ان میں تغیر و تبدل کیا جاسکتا ہے۔ امام شافعی نے اس نظریہ کی مخالفت کی اور کہا کہ عہد رسالت آج اور صحابہؓ کے قوانین ہمیشہ کے لئے غیر متبادل قرار پائیں گے۔ ائمہ فقہ حنفی نے ان کے اس نظریہ کی شدت سے مخالفت کی۔

قارئین ضروری تصحیح فرمائیں۔

حاصلی ہم صرف ان غیر متبادل اصولوں کے پابند ہیں جو خدا نے آخری بار قرآن میں متعین کر دیئے ہیں۔ ان اصولوں کی چار دیواری کے اندر رہتے ہوئے ہم ہر طرح سے آزاد ہیں کہ زندگی کے نئے تقاضوں کے مطابق اپنے معاشرہ میں مناسب تغیر و تبدل کرتے رہیں۔ نیز ان معنوں میں آزاد کہ اب کوئی شخص ہم سے اگر یہ نہیں کہہ سکے گا کہ خدا نے میری معرفت تمہارے لئے یہ احکام بھیجے ہیں۔ تم ان کی اطاعت کرو۔

# حقائق و عبرت

(۱) چور کا کٹا ہوا ہاتھ کس کی ملکیت ہوگا؟

ملک میں شرعی قوانین کے نفاذ کے بعد، ان کے نقصانات کے طور پر، کس قسم کے مسائل پیدا ہوں گے؟ اس کا اندازہ اس بحث سے لگائیے جو ڈاکٹر تنزیل الرحمن اور مفتی محمد حسین نعیمی صاحب کے ماہین شروع ہوئی ہے۔ واضح رہے کہ ڈاکٹر تنزیل الرحمن صاحب ادارہ تحقیقات اسلامی کے مشیر قانون ہیں اور مفتی نعیمی صاحب اسلامی نظریاتی کونسل کے رکن۔ یعنی دونوں کا تعلق اس ادارے سے ہے جہاں قوانین شریعت مدون ہوتے ہیں۔ اس بحث کے سلسلے میں ڈاکٹر تنزیل الرحمن صاحب نے اپنے ایک بیان میں فرمایا:-

پچھلے دنوں چور کے ہاتھ کی ملکیت کے مسئلہ پر اسلام آباد کے ایک جلسہ میں اسلامی نظریاتی کونسل کے چیئرمین ریٹائرڈ جسٹس محمد افضل چیمہ صاحب سے ایک شخص نے حدِ سرقہ میں قطع ہونے کے بارے میں استفسار کیا کہ آخر وہ قطع شدہ ہاتھ کس کی ملکیت ہوگا۔ اور کیا وہ چور کو واپس مل جائے گا اور کیا وہ اس کے ہونٹے ہاتھ کو دوبارہ جڑوا سکتا ہے؟ موصوف اس مسئلہ پر کوئی جواب نہ دے سکے اور احتیاط کا تقاضا بھی یہی تھا کہ جب تک کسی دینی مسئلہ میں صحیح اور اطمینان بخش معلومات نہ ہوں لب کشائی نہ کی جائے۔ بہر کیف، اسلامی کونسل کے ایک رکن مولانا مفتی محمد حسین نعیمی صاحب نے چند روز ہوٹے نمائندہ جنگ کو بتایا کہ وہ ہاتھ اس چور کی ملکیت ہوگا اور اس کو واپس کیا جائے گا۔ اور وہ اس کو دوبارہ جڑوا سکتا ہے۔۔۔۔۔ اس ناچیز کی رائے میں مفتی صاحب کا یہ ارشاد درست نہیں معلوم ہوتا کیونکہ حد دراصل ایک سزائے محرومی ہے یعنی چور کو اس ہاتھ سے محروم کر دینا ہے جس ہاتھ نے (مروجا اور معروفاً) چوری کی۔ اب وہ ہاتھ اس کی ملکیت نہ رہے گا۔ اس کے بعد ڈاکٹر صاحب نے اپنی اس رائے کی تائید میں فقہ اور احادیث کے حوالے دیئے ہیں۔

ڈاکٹر صاحب کا یہ مضمون روزنامہ جنگ (کراچی) کی اشاعت بابت ۱۲ مارچ ۱۹۷۹ء کی اشاعت میں شائع ہوا۔ اس سے اگلے ہی دن (یعنی ۱۲ مارچ کو) اسی اخبار میں مفتی صاحب نے اپنی رائے کی تائید میں تفصیل بیان شائع کیا۔ اور کہا کہ:-

جب چور پر تہذیب واجب ہو اور اس کا ہاتھ کاٹ لیا جائے تو اس سے قرآنی حکم مکمل ہو جاتا ہے۔ کیونکہ قرآن حکیم میں ہاتھ کاٹنے کا حکم دیا گیا ہے اور کوئی حکم تکرار نہیں چاہتا۔ بلکہ ایک مرتبہ کے عمل سے اس حکم کی تعمیل ہو جاتی ہے اور منشا پورا ہو جاتا ہے۔ تاہم فقہاء نے ہاتھ کاٹنے کے بعد اس کو داغنے کی تجویز بیان کی ہوئی ہے جس کا مقصد یہ ہے کہ زیادہ خون بہنے سے اس کی موت واقع نہ ہو۔

اس قسم کے ہیں وہ مسائل جو شرعی قوانین کے عواقب میں پیدا ہوں گے، اور اس قسم کی ہوں گی وہ بحثیں جو اس ضمن میں اٹھیں گی۔  
ڈاکٹر صاحب نے اپنے مقالہ میں انسانی اعضا کی سپورٹ کاری کے سلسلہ میں بھی بڑی تفصیل بحث کی ہے۔ لیکن اسے ہم کسی دوسرے وقت پر اٹھار کھتے ہیں۔ — یار زندہ صحبت باقی

(۰)

## (۲) - محنت کشوں کے مسائل

ایک صاحب نے لکھا ہے کہ آجکل محنت کشوں کی فلاح و بہبود کا سوال بڑی اہمیت حاصل کر رہا ہے۔ قرآن مجید میں اس کے متعلق کیا ہدایات آئی ہیں؟

## طلوع اسلام

بات ذرا سطح سے نیچے اتر کر سمجھنے کی ہے۔ اس باب میں دو فرق یہاں سامنے آتے ہیں۔ ایک فرق محنت کش یا ورکرز (WORKERS) یعنی کام کرنے والوں کا۔ اور دوسرا فرق وہ جو ان کام کرنے والوں کی فلاح اور بہبود کی تدبیریں سوچنا یا کرتا ہے۔ پہلا فرق تو ہوا ورکرز، یا کام کرنے والوں کا۔ تو سوال پیدا ہوتا ہے کہ یہ دوسرا فرق کون لوگوں کا ہے؟ جب پہلا فرق کام کرنے والوں کا ہے تو لا محالہ دوسرا فرق ان لوگوں کا ہو گا جو کام نہیں کرتے۔ تو اب مسئلہ کی شکل یوں بنی کہ جو لوگ کام نہیں کرتے وہ ان لوگوں کی فلاح و بہبود کی فکر کرتے ہیں جو کام کرتے ہیں۔ اور اگلا سوال یہ کہ ان کام کرنے والوں کے پاس وہ پیسہ کہاں سے آتا ہے جس سے وہ ان کام کرنے والوں کی فلاح اور بہبود کی تدبیریں کرتے ہیں؟ پیسہ تو لا محالہ کام کرنے سے پیدا ہوتا ہے۔ تو جو کام نہیں کرتے ان کے پاس، دوسروں کی فلاح و بہبود تو ایک طرف، خود اپنے کھانے کے لئے کچھ بھی کچھ نہیں ہوتا چاہیے۔ ان حقائق کی روشنی میں بات یوں ہوتی کہ کام نہ کرنے والے، کام کرنے والوں کی کمائی میں سے خود بھی کھاتے ہیں اور اسی میں سے مختصر اہمیت، کام کرنے والوں کی حالت بہتر بنانے کے لئے صرف کرتے ہیں اور اسے بہت بڑا کارنامہ قرار دیتے اور ثواب کا کام تصور کرتے ہیں۔

اصل یہ ہے کہ افسان آج تک دویر غلامی سے نکلا ہی نہیں۔ اس نے کیا صرف اتنا ہے کہ فریب دہی

کی خاطر کچھ لباس نئے تجویز کر دیئے اور کچھ نئی اصطلاحات وضع کر لی ہیں۔ جسے ہم دورِ جہالت کہتے ہیں اس میں انسان جو کچھ کرتا تھا اُسے کھلے بندوں کرتا تھا۔ اس دورِ تہذیب میں یہ کرتا وہی کچھ ہے لیکن دوسروں کی بہبود کے نگاہ فریب پردوں میں لپیٹ کر۔ دورِ جہالت میں کام کرنے والے کو غلام کہا جاتا تھا اور اس سے کام کرانے والا اس کا آقا یا ماسٹر کہلاتا تھا۔ یہ آقا غلام کی کمائی کا مالک ہوتا تھا اور اس میں سے اتنا غلام کو دے دیتا تھا جس سے وہ کام کرنے کے قابل رہے۔ بات آج بھی وہی ہے۔ فرق صرف الفاظ کا ہے۔

قرآن کریم نے اس تفریق کو ختم کر دیا۔ اس نے اعلان کر دیا کہ: لَيْسَ لِلْإِنْسَانِ إِلَّا مَا سَعَى (۵۳) دنیا میں ہر انسان کو کام کرنا ہوگا۔ جو کام نہیں کرتا اسے کچھ نہیں مل سکتا۔ (بجز ان کے جو کسی وجہ سے کام کرنے سے معذور ہوں) بلکہ یوں کہئے کہ وہ انسان کہلانے کا مستحق ہی نہیں۔ اس نے اس بنیادی اصول کی وضاحت ان الفاظ میں کر دی کہ: أَلَا تَنْزُرُونَ مَا نَزَّلْنَا فِي الْقُرْآنِ آخِرَتِي (۵۳) کام کرنے والے کام نہ کرنے والوں کا بوجھ نہیں اٹھائیں گے۔ کام نہ کرنے والوں کو اس نے مقرر کیا کہہ کر بکا نا اور انہیں بارگاہِ انسانیت کا بدترین مجرم قرار دیا ہے۔ لہذا، قرآنی معاشرے میں تمام افراد کا سبب یعنی کام کرنے والے ہوں گے۔ اس میں کام کرنے والوں کا وجود ہی نہیں ہوگا۔ تقسیم کار کے اصول کے مطابق کام کی فوجیت میں فرق ہوگا۔ اسے باہمی تعاون کہا جائے گا۔ اس میں نہ کوئی کام گھٹایا ہوگا نہ بڑھایا۔ گھڑی کا ادنیٰ سا بیج بھی اپنے مقام پر اتنی ہی اہمیت رکھتا ہے جتنی اہمیت اس کا مرکزی پرزہ سپرنگ۔ اس اعتبار سے ان کام کرنے والوں میں اونچ نیچ کا بھی فرق نہیں ہوگا۔ اگر سو سو روپے کے سچاس نوٹوں کو ادھر سے رکھ دیا جائے تو سب بچلے نوٹ کی بھی وہی قیمت ہوگی جو سب سے اوپر کے نوٹ کی ہوگی۔ مدارج میں فرق کام کی فوجیت کے مطابق نہیں ہوگا۔ جس کارکردگی کی بنا پر ہوگا۔ یعنی جو کام اس کے سپرد تھا اسے اس نے کس قدر خوبی کے ساتھ سرانجام دیا۔

آپ نے غور فرمایا کہ قرآن کی روش سے آج اور متاثرہ کام کرنے والوں اور کام لینے والوں کے دو گروہوں کا وجود ہی نہیں رہتا۔ اس میں تمام افراد معاشرہ کام کرنے والے ہوتے ہیں۔ بالفاظ دیگر وہ معاشرہ محنت کشوں یا دیگر زہر پاشی ہوتا ہے۔ اس میں سب مل کر کام کرتے ہیں اور ان کی محنت کے نتیجے میں جو کچھ پیدا ہوتا ہے اس سے ہر ایک کی ضروریات پوری ہوتی ہیں۔ اس اعتبار سے اس معاشرے میں مزدوروں کا بھی وجود نہیں ہوتا۔ مزدور کے معنی ہیں مزدور۔ یعنی جسے کام کی مزدور، اجرت دی جائے۔ اجرت (یا WAGES) کا تصور بھی نظامِ سرمایہ داری کا پیدا کردہ ہے۔ کام نہ کرنے والے، کام کرنے والوں کے کام کی اجرت مقرر کرتے ہیں۔ اور اسے اس کی محنت کے حاصل میں سے مقررہ اجرت ادا کر کے باقی بچے سیٹھ لیتے ہیں۔ اجرت مقرر کرنے میں معیار یہ نہیں ہوتا کہ اس سے مزدور اس کے بال بچوں کی ضرورتیں بھی پوری ہوتی ہیں یا نہیں۔ معیار، اجرت مقرر کرنے والوں کے مفاد کا تحفظ ہوتا ہے۔ قرآنی معاشرہ میں کام کی اجرتیں مقرر نہیں ہوتیں۔ ہر ایک کی ضرورتیں پوری ہوتی ہیں۔

یہ ہے قرآن کریم کی روش سے محنت کشوں کے مسائل کا حل۔ ظاہر ہے کہ جب تک انسان اس قسم کا معاشرہ قائم نہیں کرتا، وہ دورِ غلامی سے نکل نہیں سکتا، خواہ وہ اپنے آپ کو کتنا ہی مہذب اور آزاد تصور کیوں نہ کرے۔

ابھی تک آدمی صیڈز بولن شہر باری ہے قیامت ہے کہ انسان نوع انسان کا شکاری ہے



## ۳۔ "اسلامی" شرعی کی سند دیجئے!

ہم سے اکثر پوچھا جاتا ہے کہ ملک میں اسلام کے نام سے جو کچھ کہا اور کیا جاتا ہے اس سے قوم میں وحدتِ فکر و عمل پیدا ہونے کے بجائے تشتت و انتشار کیوں بڑھ جاتا ہے؟ یہ سوال بڑا اہم ہے اور گہرے غور و فکر کا متقاضی۔ اسے دو ایک مثالوں سے سمجھئے۔ آپ دس ہزار کے مجمع میں بھی جب "پانی" کا لفظ بولتے ہیں تو ان میں ایک شخص بھی ایسا نہیں ہوتا جو نہ سمجھے کہ آپ نے کیا کہا ہے یا باقی لوگوں سے کچھ مختلف سمجھے۔ بالکل جب آپ "مشت" کہتے ہیں تو ریاضی کا ہر طالب علم سمجھ جاتا ہے کہ آپ کا مطلب کیا ہے اور کوئی دو طالب علم بھی ایسے نہیں ہوتے جنہیں اس کے مفہوم میں اختلاف ہو۔ یہ اس لئے کہ ان الفاظ کے معانی متعین ہیں۔

سوال یہ ہے کہ جب آپ اسلام، اسلامی نظام یا شریعت کے الفاظ بولتے ہیں تو کیا ان کا بھی کوئی متعین مفہوم آپ کے ذہن میں آتا ہے، اور اگر آتا ہے تو کیا تمام افرادِ امت کے ذہن میں ان کا وہی مفہوم ہوتا ہے؟ ایسا قطعاً نہیں ہوتا۔ ان الفاظ کا یا تو کوئی متعین مفہوم ذہن میں نہیں آتا اور اگر آتا ہے تو ہر شخص کا مفہوم الگ الگ ہوتا ہے۔ زیادہ سے زیادہ آپ یہ کہہ سکتے ہیں کہ ایک فرقہ سے منسلک افراد کے ذہن میں ان کا کم و بیش ایک ہی مفہوم ہوتا ہے یا الفاظ دیگر یہ، اسلام۔ اسلامی نظام یا شریعت کا فرقہ دارانہ مفہوم ہوتا ہے۔ ان کا حقیقی مفہوم نہیں ہوتا۔ یہ وجہ ہے جو ان الفاظ سے وحدتِ فکر و عمل پیدا ہونے کے بجائے تشتت اور انتشار میں مزید اضافہ ہو جاتا ہے۔ مثال کے طور پر بحالیہ "قوانین حدود" کو لے

لیجئے۔ انہیں اسلامی قوانین کہہ کر ملک میں نافذ کیا گیا لیکن قدمِ اقل پر ہی ایک فرقہ (شیعہ) نے کہہ دیا کہ یہ فقہ حنفی پر مبنی قوانین ہیں جسے ہم اسلامی تسلیم نہیں کرتے۔ یہ تو ان قوانین کی قسطِ اقل کی صورت میں ہوا ہے۔ آپ دیکھئے گا کہ ان کی مزید قسطیں نافذ ہونے پر یہ اختلافات کس قدر بڑھ جاتے ہیں، اصل یہ ہے کہ اس قسم کے قوانین کو اسلامی کہنا ہی غلط ہے۔ اسلامی قوانین وہ ہوں گے جنہیں تمام امتِ اسلامی تسلیم کرے اور اس طرح ان کا اطلاق تمام مسلمانوں پر یکساں ہو۔ لیکن کسی ایک فرقہ کی فقہ کو سبک لا کر کا ضابطہ قرار دے کر اسے اسلامی قوانین کی حیثیت سے، تمام فرقوں پر نافذ کرنا، ملک میں مستقل نزاع کا دروازہ کھول دے گا اور اس سے جو نتائج پیدا ہوں گے ظاہر ہیں۔ اسی دشواری کے پیش نظر ہم نے ہمیشہ یہ مشورہ دیا ہے کہ بجائے اس کے کہ آپ یہ کہیں کہ اسلام نے یہ کہا ہے شریعت کا فیصلہ ہے۔ آپ متعین طور پر کیجئے کہ فلاں شخص نے یہ کہا ہے۔ فلاں کتاب میں یہ لکھا ہے۔ اس سے بات متعین اور واضح ہو جائے گی اور اسلام یا شریعت کے منطقی نہ کوئی اہم یا پیدا ہو گا نہ غلط فہمی۔

ان تصریحات سے یہ حقیقت بھی واضح ہو جائے گی کہ طلوعِ اسلام، اسلامی نظام، اسلامی احکام، شرعی قوانین کے بجائے قرآنی نظامِ احکام اور قرآنی قوانین کیوں کہنا؟ قرآن ایک واحد متعین، منفرد کتاب ہے۔ "قرآن" کے لفظ سے، کتاب اللہ کے سوا کسی کے ذہن میں کچھ اور آہی نہیں سکتا۔ اور جب ہم اس کے ساتھ اس کی سورت اور آیت کا حوالہ بھی دے دیتے ہیں تو ہر شخص پر کھ سکتا ہے کہ جو کچھ کہا گیا ہے وہ صحیح ہے یا نہیں۔ صدرِ اقل میں "اسلامی" سے مراد یعنی وہ بات (فیصلہ حکم، قانون) جو قرآن کے مطابق ہو۔ یہی وجہ تھی کہ امت میں اختلاف پیدا نہیں ہوتا تھا۔

# روٹی کا مسئلہ

(اقبال کی نظر میں)

ہمارے نزدیک اقبال کا سب سے بڑا احسان یہ ہے کہ اقبال نے قوم کو پھر سے قرآن سے آشنا کرانے میں مسلسل جدوجہد کی۔ اس میں شہرہ نہیں کہ مملکت پاکستان جس کا اس نے تصور دیا تھا، بھی ایک گنجل بہانہمت ہے لیکن اقبال کے الفاظ میں مملکت ایک کوشش ہوتی ہے (ذاتی نصب یعنی اصولوں کو زمان و مکان میں صورت پذیر کرنے کی۔ یہ آرزو ہوتی ہے ان اصولوں کو کسی خاص انسانی ادارہ میں رو بہ عمل لانے کی۔ یعنی اسلامی نقطہ نگاہ سے مملکت کی اہمیت اس لئے ہوتی ہے کہ وہ انسانیت کے ان بلند مقاصد کو جنہیں قرآن نے عطا کیا ہے عملی پکیروں میں ڈھالنے کا ذریعہ بنتی ہے۔ اقبال نے قرآن کے ان بلند مقاصد کو قوم کے سامنے بے نقاب کیا اور انہیں بتایا کہ ان کی زندگی اور سرفرازی کا لازماً یہی مقاصد کی عملی تشکیل میں ہے۔

قرآن کی خصوصیت یہ ہے کہ وہ زندگی کے بلند مقاصد کو اصولی طور پر بیان کرتا ہے اور ان کی جزئیات کو بالعموم غیر متعین چھوڑ دیتا ہے۔ تاکہ قرآن پر عمل کرنے والی قوم ان جزئیات کو اپنے اپنے زمانے کے تقاضوں کی روشنی میں خود متعین کرتی جائے۔ اس کا نتیجہ یہ ہے کہ جس دور میں زندگی کا کوئی تقاضہ نمایاں حیثیت اختیار کر لیتا ہے۔ اس تقاضے سے متعلق قرآن کے اصول بھی نمایاں طور پر سامنے آجاتے ہیں۔ ہمارے دور میں انسانی زندگی کے جس تقاضے نے سب سے زیادہ نمایاں حیثیت اختیار کی ہے وہ روٹی کا مسئلہ ہے۔ اس میں شبہ نہیں کہ جب انسان نے تمدنی زندگی شروع کی ہے روٹی کا مسئلہ اس کے ساتھ رہا ہے۔ لیکن اس مسئلہ نے ایک عالمگیر تقاضے کی حیثیت ہمارے ہی دور میں اختیار کی ہے۔ یہ غیر ممکن تھا کہ اقبال جو زندگی کے تقاضوں پر قرآن کی روشنی میں غور کرتا تھا، اپنے دور کے ایسے اہم تقاضے سے غیر متاثر رہتا اور قرآن نے اس باب میں جو راہ نمائی دی ہے اسے پیش نہ کرتا۔ اقبال کا پہلا دور ان بڑھتے ہوئے تقاضوں سے متاثر ہونے کا ہے۔ دوسرا دور اس عمل پر غور و فکر کرنے اور اسے قرآنی روشنی میں پرکھنے کا ہے جو تنہا عقل انسانی نے اس مشکل کے لئے دریافت کیا۔ اور تیسرا دور وہ ہے جس میں اس نے اس مشکل کا قرآنی حل پیش کیا ہے۔ اس دورِ اول کی ابتداء اس وقت ہوتی ہے جب ان کی زندگی میں اس سب سے پہلی کتاب "علم الاقتصاد" کے عنوان سے (سنہ ۱۹۱۹ء) میں شائع ہوئی اس کے دیا چوہیں انہوں نے لکھا تھا۔

اس میں کچھ شک نہیں کہ تاریخ انسانی کے سب سے پہلے روٹی میں اصولی ترتیب بھی ہے انتہائی مؤثر ثابت ہوئے ہیں مگر یہ بات بھی روزمرہ کے تجربہ اور مشاہدہ سے ثابت ہوتی ہے کہ روزی کھانے کا دھندا ہر وقت انسان کے ساتھ ساتھ ہے اور چپکے سے اس کے ظاہری اور باطنی قوی کو اپنے سانچے میں ڈھالتا رہتا ہے۔ ذرا خیال کرو کہ غریبی

یابوں کہو کہ ضروریات زندگی کے کامل طور پر پورا نہ ہونے سے انسانی طرز عمل کہاں تک متاثر ہوتا ہے۔ غریبی قوی انسانی پر بہت بُرا اثر ڈالتی ہے۔ بلکہ بسا اوقات انسانی روح کے بجلا آپتہ کو اس قدر تنگ آلود کر دیتی ہے کہ اخلاقی اور تمدنی لحاظ سے اس کا وجود و عدم برابر ہو جاتا ہے۔ معتم اول یعنی حکیم ارسطو سمجھتا تھا کہ غلامی تمدن انسانی کے قیام کے لئے ایک ضروری جزو ہے مگر مذہب اور زمانہ حال کی تعلیم نے انسان کی جتنی آزادی پر زور دیا اور رفتہ رفتہ جذب قویں عسوس کرنے لگیں کہ یہ وحشیانہ تفاوت و مارج بھائے اس کے کہ قیام تمدن کے لئے ایک ضروری جزو ہو، اس کی تخریب کرتا ہے اور انسانی زندگی کے ہر پہلو پر نہایت مذموم اثر ڈالتا ہے۔ اسی طرح اس زمانے میں یہ سوال پیدا ہوا ہے کہ آیا مخلصی بھی نظم عالم میں ایک ضروری جزو ہے؟ کیا یہ ممکن نہیں کہ ہر فرد مخلصی کے دکھ سے آزاد ہو؟ کیا ایسا نہیں ہو سکتا کہ گلی کو چول میں چکے چکے کر اپنے والوں کی دلخراش صدائیں ہمیشہ کے لئے خاموش ہو جائیں اور ایک درمزد دل کو بلا لینے والے افلاس کا دردناک نقاب ہمیشہ کے لئے صفحہ عالم سے مٹنے کی طرح مٹ جا۔

یہ سلسلہ کی بات ہے۔ اس کے بعد وہ اپنی مشہور نظم "خضر راہ" میں مختصر سے پوچھتے ہیں :-  
 زندگی کا راز کیا ہے؟ سلطنت کیا چیز ہے؟ اور یہ سرمایہ و محنت میں ہے کیا خروش؟  
 اس کے جواب میں مختصر کہتا ہے :-

بندہ مزدور کو جا کر مرا پیغام دے  
 لے کہ تجھ کو کھا گیا سرمایہ دار حیلہ گر  
 مگر کی چالوں سے بازی لے گیا سرمایہ دار  
 اٹھو کہ اب بزمِ جہاں کا اور ہی انداز ہے

اس کے بعد پیغامِ مشرق میں دیکھئے۔ وہ "صحبتِ رفنگان" کے عنوان میں ٹالسٹائی، کارل مارکس، ہیگل، مزدور، کوہن وغیرہ سب کو جمع کرتے ہیں اور ان کی زبان سے اس اہم تقاضے کی ترجمانی مختلف زاویہ ہائے نگاہ سے کرتے ہیں۔  
 ٹالسٹائی کہتا ہے :-

بارگشیں اہرن شکر می شہر یار  
 داروغے بیہوشی است تاج، کلیسا، وطن  
 کارل مارکس کہتا ہے :-

راز دان جزو و کل از خویش نامحرم شد است  
 ہیگل اپنا فلسفہ اصداد پیش کرتا ہے، اور ٹالسٹائی اسے "عقل دورو" کی چابک دستی قرار دے کر اس کی تردید کرتا ہے۔  
 مزدور اعلان کرتا ہے کہ :-

دور پر دیری کی گزشت لے کشتہ پر ویز خیز  
 فرانسیزی فلاسفر کو مست مزدور کو یہ سبق دیتا ہے کہ :-  
 نعمت گم کردہ خود راز خسرو باز گیسر  
 نیاید محمود کا راز با باز اور مزدور ایک پر معنی

تیسم سے جواب دیتا ہے کہ :-  
 حق کو بہن دادی لے نکتہ سنج  
 پر پرویز پر کار و نامہ رود رنج

آخر میں "قسمت نامہ سرمایہ دار و مزدور" میں وہ ان دونوں کا تقابل نہایت وضاحت اور خوبصورتی سے کرتا ہے جہاں سرمایہ دار مزدور سے کہتا ہے کہ

خونگے کارخانہ آہن گری میں      گلہانگ از غنوں کلیسا از آن تو  
نخلے کہ شرخرانج بردمی نہد زمن      باغ بہشت مسدوق و طوبی از آن تو  
ایں خاک آنچہ در شکم او از آن من      دزخاک تا بہ عرش من علی از آن تو  
اور اس کے بعد "نوائے مزدور" میں کہتا ہے کہ

بسیا کہ تازہ نوائی ترا و از رگ ساز      مے کہ شیشہ گدازد بہ ساحسرا اندازیم  
مغان و دیرمغان را نظما ہما نازد ہم      بنائے میکہ ہائے کہن بر اندازیم  
زر ہزان چسمن انتقام لالہ کشیم      بہ بزم غنچہ و گل طسرح دیگر اندازیم  
یہی دعوت انقلاب ہے جسے ہم "زبور و عجم" میں اس سے بھی تیز انداز میں دیکھتے ہیں، جہاں اقبال کہتا ہے کہ

خواہر از خون رگ مزدور سازد دلیل ناس      از جنائے وہ عدایاں کشت دہقان خراب

انقلاب

انقلاب، اے انقلاب

من درون شیشہ ہائے عصر حاضر دیدم ام      آنچنان زہرے کہ از شے مار و در پچ و تاب

انقلاب

انقلاب، اے انقلاب

بال جبرئیل میں فرشتوں کا گیت "اسی نظام سرمایہ پرستی کی تباہ انگیز لوہوں کے خلاف صدائے احتجاج ہے جس میں کہا گیا ہے۔

خلق خدا کی گھات میں زند و فقیہہ میر پور      تیرے جہاں میں ہے وہی گردش صبح و شام ابھی  
تیرے امیر مال مست تیرے فقیر حال مست      بندہ ہے کو چہ گردا بھی خواہ بلند بام ابھی  
یہی وہ احتجاج ہے جس کے جواب میں خدا کی طرف سے فرشتوں کو حکم ملتا ہے کہ

اٹھو مری دنیا کے عنسہ ہوں کو جگاد      کاخ امراء کے در و دیوار ہلا دو  
جس کھیت سے دہقان کو تیسر نہیں روکا      اُس کھیت کے ہر خوشہ گزم کو جلا دو

اسی کتاب میں یقین کی وہ مشہور درخواست بھی ہے جس میں وہ خدا سے کہتا ہے کہ

تو قادر و عادل ہے مگر تیرے جہاں میں      ہیں تلخ بہت بندہ مزدور کے اوقات  
کب ڈوبے گا سرمایہ پرستی کا سفینہ      دنیا ہے تری منتظر روز مکافات

یہ ہیں نظام سرمایہ پرستی کے انسانیت سوز نتائج، جنہیں اقبال کی نگہ بصیرت نے بھانپا اور جو اس کے قلب حساس کی گہرائیوں سے نشتروں کی شکل میں سطح سے اُدھا بھرے۔ یہی وہ اشعار ہیں جنہیں کمیونسٹ لہجے جلسوں اور جلسوں میں گاتے ہیں اور ان سے یہ ثابت کرتے ہیں کہ اقبال بھی کمیونسٹ تھا۔ لیکن اقبال کمیونسٹ نہیں تھا، نہ کوئی مسلمان کمیونسٹ ہو سکتا ہے۔ اصل یہ ہے کہ کمیونزم کے دو حصے ہیں۔ ایک تو ان کا یہ دعویٰ کہ کسی انسان کو یہ حق حاصل نہیں کہ وہ نذوق کو سمیٹ



کر اپنے قبضہ میں۔ لمبے لمبے جبکہ غریب اور اس کے بچے بھوکوں مر رہے ہوں۔ جہاں تک اس دعوائی کا تعلق ہے۔ اس کا ہر وہ مسلمان سمجھتا ہے جو قرآن سے راہنمائی حاصل کرتا ہے۔ اس لئے اقبالؒ بھی اس کا سمجھتا تھا۔ اسے اس کا سمجھنا چاہیے تھا۔ لیکن دوسری چیز ہے کیونکہ وہ فلسفہ جس پر وہ اس دعویٰ کی بنیاد رکھتے ہیں۔ یعنی ہنگامہ کی جاہلیت اور کارل مارکس کی تاریخ کی معاشی تعبیر جس کی رو سے، خدا، وحی، رسالت، آخرت سب کا انکار ہوتا ہے۔ یہ وہ فلسفہ ہے جس کی تائید کوئی مسلمان نہیں کر سکتا۔ اور چونکہ اقبالؒ مسلمان تھا اس لئے وہ اس فلسفہ کا سخت مخالف تھا۔

۱۹۲۳ء کا ذکر ہے، شمس الدین جن نانا ایک صاحب نے (جو کمیونزم کے پُر جوش حامی تھے) اخبار زمیندار (مؤرخہ ۲۲ جولائی) میں ایک مضمون میں لکھا۔

بالشویک خیالات کا حافی ہونا جرم ہے تو پھر ہمارے ملک کا سب سے بڑا شاعر، اقبالؒ، قانون کی زد سے کس طرح بچ سکتا ہے۔ بالٹوئزم، کارل مارکس کے فلسفہ سیاسیات کا لب لباب ہے اور اسی کو عام فہم زبان میں سوشلزم اور کمیونزم کہا جاتا ہے۔ اقبالؒ کی نظم — خضر راہ — اور ان کے مجموعہ کلام، پیام مشرق کے مطالعہ سے معلوم ہوتا ہے کہ وہ ایک اشتراکی ہی نہیں بلکہ اشتراکیت کے مبلغِ اعلیٰ ہیں۔

اس کے جواب میں حضرت علامہ کا ۲۴ جولائی ۱۹۲۳ء کے زمیندار میں خط شائع ہوا جس میں انہوں نے تحریر فرمایا کہ۔

۱۱) میرے افکار کو بالٹوئزم سے منسوب کرنا غلط ہے۔ بالٹوئک خیالات رکھنا میرے نزدیک دائرہ اسلام سے خارج ہو جانے کے مترادف ہے۔

۱۲) میں مسلمان ہوں اور میرا عقیدہ ہے کہ انسانی جماعتوں کے اقتصادری امراض کا بہترین حل قرآن مجید نے تجویز کیا ہے۔ ۱۳) روسی بالٹوئزم یورپ کی ناقابلِ اندیش اور خود غرض سرمایہ داری کے خلاف ایک زبردست ردِ عمل ہے لیکن مغرب کی سرمایہ داری اور روس کا بالٹوئزم دونوں انفرط و تقریط کا نتیجہ ہیں۔ اعتدال کی راہ وہی ہے جو قرآن نے ہم کو بتائی۔

اس کے بعد انہوں نے ۱۹۳۶ء میں، خواجہ غلام السیدین کے نام ایک خط میں لکھا،

سوشلزم کے معقروت ہر جگہ روحانیت اور مذہب کے مخالف ہیں، اور اسے ایفون تصور کرتے ہیں۔ لفظ ایفون اس ضمن میں سب سے پہلے کارل مارکس نے استعمال کیا تھا۔ میں مسلمان ہوں اور انشاء اللہ مسلمان مروں گا۔ میرے نزدیک تاریخ انسانی کی مادی تعبیر سراسر غلط ہے۔ روحانیت کا میں قائل ہوں مگر روحانیت کے قرآنی مفہوم کا... جو روحانیت میرے نزدیک مضرب ہے۔ یعنی ایفونی خواص رکھتی ہے۔ اس کی تردید میں نے جا بجا کی ہے۔ باقی رہا سوشلزم، سو اسلام خود ایک قسم کا سوشلزم ہے، جس سے مسلمان سوسائٹی نے آج تک بہت کم فائدہ اٹھایا ہے۔ (اقبال نامہ۔ حصہ اول۔ ص ۲۱)

یہی وجہ ہے کہ اقبالؒ کارل مارکس کو ”کلیم“ تو کہتا ہے لیکن بے تجلی اور ”مسح“ قرار دیتا ہے۔ لیکن بے صلیب حتیٰ کہ وہ جاوید نامہ میں افغانیؒ کی زبان سے یہ کہلاتا ہے۔

صاحب سرمایہ از نسل خبیث	یعنی آل پیغمبر بے جبرئیل
زاکہ حق در باطل اور مضرت	قلب لومون و ماغش کافر است
عشر بیاں گم کردہ اند افلاک را	در ششم جو بند جان پاک را
دین آل پیغمبر ناحق شناس	بر مساد است شکم وارد اساس

وہ کہتا ہے کہ جب روٹی کے مسئلہ کو خالص مادی بنیادوں پر حل کرنے کی کوشش کی جائے تو اس سے انسان حیوان سطح پر تو زندہ رہ سکتا ہے لیکن اس کی انسانیت مردہ ہو جاتی ہے۔ لہذا اس قسم کی اشتراکیت ہو، یا مغرب کی ملوکیت انسانیت کے حق میں دونوں کا نتیجہ ایک ہے۔

ہر دور اجساں تا بصورت ناکیب	ہر دوریزداں تا شناس آدم فریب
زندگی این را خروج آں را خراج	در میان این دو سنگ آدم ز جہاج
عسرق دیدم ہر دور اور آب رنگی	ہر دور اتن روشن و تاریک دل
زندگانی سوختن با سختن	
در گئے تخم دے انداختن	

یہی سوختن با سختن ہے جسے اقبال نے اور ان سے تعبیر کرتا ہے۔ وہ کہتا ہے کہ روس کا اشتراکی نظام درحقیقت آگ کے گڑاب میں پھنسا ہوا ہے۔ اس کی تمام کوششیں تخریبی ہی تخریبی ہیں۔ وہ "ساختن" یعنی آگ تعمیر کی طرف نہیں بڑھ سکتا۔ چنانچہ وہ پس پھو باید کر دین روس کی اسی کشمکش کے بارے میں کہتا ہے۔

روس را قلب و جگر گردیدہ خون	از ضمیرش حروف آد بر دل
آں نظام کہندہ را بر ہم زداست	تیز نیشتہ بر رگ عالم زداست
کردہ ام اندر مقناشش نگاہ!	سلاطین آگلیسا آہ آہ
فکارد و تند باد آہ بساند	مرکب خود را سوئے آگ ناماند

یہاں سے وہ تیسرا دائرہ شروع ہوتا ہے، جہاں اقبال اس اہم نقطے کے متعلق فخرانی حل پیش کرتا ہے۔ وہ سب سے پہلے "سوختن اور ساختن" کے اصول کو لیتا ہے اور کہتا ہے کہ۔

فکرت می گویم از مردان حال	امتاں را آہ جلال آہ جمال
آہ و آہ احتساب کائنات	آہ و آہ فتح باپ کائنات
ہر دور تقدیر جہاں کاف فلون	حرکت از آہ ناپید از آہ سکون
در مقام آہ نیا ساید حیات	سوئے آہ می خرامد کائنات
آہ و آہ ساز و بوبگ امتاں	نغمی ہے اثبات مرگ امتاں

آگ کے معنی ہیں ہر غلط نظام کو تباہ کر دینا۔ اور آگ کے معنی ہیں اس کی جگہ ایک صحیح نظام قائم کرنا۔ یہ صحیح نظام صرف مستقل اقدار کی بنیادوں پر قائم کیا جاسکتا ہے، اور مستقل اقدار عقل کی روش سے سمجھی نہیں جاسکتیں۔ یہ اقدار صرف وحی کی روش سے مل سکتی ہیں اس لئے کہ۔

حق خود میں غافل از بہبود غیر  
سود خود بید نہ بیند سود غیر  
و حق بیسندہ سود ہمہ  
وزنگامش سود و بہبود ہمہ  
اسی لئے اقبال نے افغانی کی زبانی (جاوید نامہ میں) روس کو یہ پیغام دیا تھا کہ  
تو کہ طرح دیگر سے انداختی  
دل زد دستور کہن پر داختی  
کردہ کار حسد او نڈال تمام  
بگذر از لا جانب الا تمام  
در گذر از لا اگر جو سندانہ  
تارہ اثبات گیری زندہ  
ایکے ہی خواہی نظام عالمے  
حبتہ اور اساسی فحھے؟

اقبال کے نزدیک نظام عالم کے لئے اس قسم کی حکم اساسی قرآن کے سوا کوئی نہیں ہو سکتی۔ اسی لئے اس نے روس سے کہا کہ

دستلین کہنہ ہشتی باب باب  
فکر رادشش کن از آتم الکتاب

اس کے بعد وہ کہتا ہے

چیت قرآن؟ خواجہ پینا ہرگ  
دستگیر بندہ بے ساز و برگ

پہنچ خیر از مردک ز رکش مجو  
لن تئال قال بر حاشی تئال مذو

مسلمان گفت جاں برکت بینہ  
ہر جہ از حاجت فرزوں آری پز

اقبال کو تحریری قوت یا تحریری پروگرام کی ناگہمی پر اس قدر یقین تھا کہ وہ سمجھتا تھا کہ روس زیادہ بڑی تحریک کے گرداب میں رہ نہیں سکتا۔ چنانچہ اس نے اپنی مثنوی "سپس چہ باید کرد" میں یہاں تک کہہ دیا کہ

آیدش رز سے کہ از زور جنوں  
خوشیش رازیں تند باد آرزوں

چنانچہ اقبال نے اپنے ایک خط میں جو انھوں نے سرفرانس پیگ ہنزہ کو ۱۹۳۱ء میں لکھا تھا اور جو ۲۱ جولائی کے رسول اینڈ ملٹری گزٹ میں شائع ہوا تھا، لکھتے ہیں۔

ذاتی طور پر میں نہیں سمجھتا کہ روسی فطرۃً لاندہب ہیں۔ اس کے برعکس میرا خیال ہے کہ روسی خود میں اور مرد بڑے مذہبی رجحانات رکھتے ہیں، اور روسی ذہن کا موجودہ منفی رجحان ہمیشہ باقی نہیں رہے گا کیونکہ کوئی عمرانی نظام دہریت کی اساس پر باقی نہیں رہ سکتا جو نبی اس ملک میں حالات ٹھیک ہو جائیں گے اور اس کے باشندوں کو اطمینان سے غور کرنے کا وقت ملے گا وہ مجبوراً اپنے نظام کی کوئی مثبت بنیاد تلاش کریں گے چونکہ پانشریت کے ساتھ خدا پر ایمان اور اسلام قریب قریب ایک ہی چیز ہیں اس لئے مجھے ذرا بھی تعجب نہ ہوگا، اگر کچھ زلزلے کے بعد روس اسلام کو مقہوم کرنے یا اسلام روس کو۔

لیکن اقبال ان لوگوں میں سے نہیں تھا جو ہمیشہ اسی انتظام میں بیٹھے رہتے ہیں کہ یورپ کا فلاں ملک مسلمان ہو جائے تو اسلام کا بول بالا ہو جائے اور ہماری بھی قسمت جاگ اٹھے۔ وہ مسلمانوں سے ہمیشہ یہی کہتا تھا کہ تمہاری قیمت تمہارا

۱۔ اس نے ایسا نہ کیا اور اس کا نظام ناکام رہ گیا۔ یہی شکل چین میں رہنا ہو رہی ہے۔

اپنے ہاتھوں ہی سے بیدار ہوگی۔ لہذا اس نے مسلمانوں سے کہا کہ اس وقت زمانہ کے تقاضوں سے جو معاشی کشمکش پیدا رہی ہے، تم اس کی روشنی میں قرآن پر غور کرو۔ اس سے قرآن تمہیں ایسی راہ نمائی دے گا جس سے نہ صرف یہ کہ تمہاری قسمت بیدار ہو جائے گی بلکہ تمام اقوام عالم کی قیادت تمہارے حصہ میں آجائے گی۔ چنانچہ وہ ”مغربِ کلیم“ میں کہتے ہیں کہ:

قوموں کی روش سے مجھے ہوتا ہے بیہوش  
بے سود نہیں روس کی یہ گرئی گنبد  
اندیشہ ہوا شوخی افکار پر عبسبور  
فرسودہ طریقوں سے زمانہ ہوا بیزار  
انسان کی ہوس نے جنھیں رکھا تھا چھپر  
کھلتے نظر آتے ہیں بستہ رنج وہ اسرار  
قرآن میں ہو غوطہ زن لے مروّط سماں  
اللہ کرے تجھ کو عطا حدیث کردار  
جو حروفِ نقل العفو میں پوشیدہ ہے لنگ  
اس دور میں شاید وہ حقیقت ہو نمودار

چنانچہ جب خود اقبال نے زمانہ کے ان تقاضوں کی روشنی میں قرآن کریم پر غور کیا تو اس کے سامنے یہ حقیقت آگئی کہ قرآن کی رود سے رزق کے فطری چشموں پر انفرادی ملکیت کا تصور یکسر باطل ہے۔ خدا نے رب العالمین نے سائر رزق کو تمام نوع انسانی کی پرورش کے لئے عام کر رکھا ہے۔ اس لئے اسے اس مقصد کے لئے عام ہی رہنا چاہیے۔ رزق کے چھٹے زمین سے پھوٹتے ہیں۔ اس لئے زمین کے متعلق اقبال صاف الفاظ میں کہتا ہے کہ:

حق زمین ماجد مستار مانہ گنت  
وہ حسد ایا نکستہ از من پذیر  
باطن ”الارض للذی ظاہر است  
رزق خود را از زمین برنخواست  
آپ و نان ماست از یک مادہ  
ایں متاع بے بہا حضرت است مفت  
رزق و گور از دوسے بگیر اور بگیر  
ہر کہ ایں ظاہر تہ بیند کافر است  
ایں ”متاع“ بندہ و ملک خداست  
دودہ آدم کف نفس و آجیدہ

بال جبریل میں قرآن کی اس حقیقت کو ادھی واضح الفاظ میں بیان کیا گیا ہے، جہاں لکھا ہے:

پالتا ہے بیج کو مٹی کی تاریکی میں کون؟  
کون لایا کھینچ کر کچھم سے باد سازگار؟  
کس نے بھردی تو میوں خوشہ گندم کی جیب؟  
وہ خدا یا زمین تیری نہیں تیری نہیں

علامہ اقبال، پاکستان کا حصول بھی اسی مقصد کے لئے چاہتے تھے کہ یہاں خدا کے اس نظام کو رائج کیا جاسکے چنانچہ

انھوں نے اپنی وفات سے ایک سال پہلے قائد اعظم کے نام ایک خط میں لکھا کہ:

”موتی کا مسئلہ روز بروز شدید تر ہوتا چلا جا رہا ہے۔ مسلمان محسوس کر رہے ہیں کہ گزشتہ دو سو سال سے ان کی حالت مسلسل گرتی چلی جا رہی ہے۔۔۔۔۔ لیگ کا مستقبل اس امر پر موقوف ہے کہ وہ مسلمانوں کو افلاس سے نجات دلانے کے لئے کیا کوشش کرتی ہے۔ اگر لیگ کی طرف سے مسلمانوں کو افلاس کی مصیبت سے نجات دلانے کی کوئی کوشش نہ کی گئی تو مسلمان پہلے کی طرح اب بھی لیگ سے بے تعلق ہی رہیں گے۔۔۔۔۔ بشرطیت اسلامیہ کے طویل و عمیق مطالعہ کے بعد میں اس نتیجے پر پہنچا ہوں کہ اسلامی قانون کو معقول طریق پر سمجھا اور نافذ کیا جائے



تو ہر شخص کو کم از کم عام معاش کی طرف سے اطمینان ہو سکتا ہے۔ . . . . اسلام کے لئے سوشل ڈیموکریسی کی کسی موزوں شکل میں ترویج، جب اسے شریعت کی تائید و موافقت حاصل ہو حقیقت میں کوئی انقلاب نہیں بلکہ اسلام کی حقیقی پاکیزگی کی طرف رجوع کرنا ہو گا۔ . . . . ان مسائل کے حل کے لئے ملک کی تقسیم کے ذریعہ ایک یا زائد اسلامی ریاستوں کا قیام اشد لازمی ہے۔

یعنی اقبال کے نزدیک ایک الگ اسلامی مملکت کی ضرورت اس لئے تھی کہ یہاں قرآن کے معاشی نظام کا نفاذ کیا جائے جیسا کہ عمداً اقبال کو اندیشہ تھا لیکن اسے اس باب میں کچھ نہ کیا، جس کا خمیازہ لیگ اور اس کے ساتھ سارا ملک بھگت رہا ہے۔ طلوع اسلام، قرآن کی اس انقلابی دعوت کو جسے اقبال نے اپنے مخصوص انداز میں پیش کیا تھا، آگے بڑھا آچلا جا رہا ہے۔ مفاد پرستانہ مذہبیت کی طرف سے قرآن کی اس آواز کو دبانے کے لئے جو کچھ کیا جا رہا ہے اس سے کون واقف نہیں۔

ایک نئے نظارے کے بعد عصر حاضر کی نہایت اہم تصنیف

## نظام ربوبیت (شائع ہو گئی)

(یہ پہلے ایڈیشن سے کہیں مختلف ہے)

آپ ایک عرصہ سے سنتے چلے آ رہے ہیں کہ اسلام، نہ نظام سرمایہ داری کا حادی ہے، نہ کیونززم کا۔ اس کا اپنا منفرد معاشی نظام ہے جس میں نوع انسان کی مشکلات کا حل مندرجہ ذیل ہے۔ لیکن کسی نے یہ نہ بتایا کہ اسلام کا وہ معاشی نظام ہے کیا؟ مفکر قرآن سے، پروریز صاحب کے اس سے تصنیف سے نہایت دلچسپی بتایا گیا ہے کہ:-

① نظام سرمایہ داری کیا ہے؟ کیونززم اور سوشلزم کے نظام کیا ہیں اور یہ کیوں ناکام رہ گئے ہیں۔

ان کے برعکس

② اسلام کا وہ معاشی نظام کیا ہے جو نوع انسان کی مشکلات کا اطمینان بخش حل پیش کرتا ہے۔ اس کی روشنی میں یہ بھی بتایا گیا ہے کہ:-

\* مارکس کے کس طرح یہ اعتراضات کیا کہ اس کا نظام ناقابل عمل ہے۔ \* ماورائے جنگ کا فلسفہ اعداؤ کی بنیادیں کس طرح ناستوار ہیں۔

\* ربوہ (مسودہ) کا مسئلہ کیا ہے اور اس کا حل کیا ہے۔ \* زکوٰۃ کا مسترآنی مفہوم کیا ہے۔

اس کتاب کے بعد آپ کو معاشیات کے موضوع پر کسی اور کتاب کی ضرورت نہیں رہے گی۔

کتاب، آفٹ کی چھپائی میں، ولایتی سفید کاغذ پر طبع ہوئی ہے۔ صفحات سوا چار سو صفحات — سنہری جلد

قیمت فی جلد پچاس روپے — عسکر لٹاک، تین روپے

ملنے کا پتہ

ادارہ طلوع اسلام • گلبرگ لاہور • مکتبہ دین دانش چوک رو بازار لاہور

## نقد و نظر

# کیا اسلام میں ضرورت سے زیادہ ملکیت جائز ہے؟

## پروفیسر رفیع اللہ شہاب

نام کتاب - اسلام کا مالیاتی نظام ( بزبان انگریزی )

( FISCAL SYSTEM OF ISLAM )

ناشر - ادارہ ثقافت اسلامیہ، کلب روڈ - لاہور

صفحات ۲۴۸ - قیمت غیر مخلد ۲۲ روپے

۰

آج کل ہمارے ملک میں اسلام کے مالیاتی نظام کو نافذ کرنے کے لئے عملی اقدامات کئے جاسکتے ہیں جس کی وجہ سے اس موقع پر شائع ہونے والی زیر تبصرہ کتاب کے بارے میں یہ تاثر پیدا ہوتا ہے کہ اس میں پاکستان میں نفاذ کے لئے اسلام کے مالیاتی نظام کا کوئی عملی خاکہ پیش کیا گیا ہوگا۔ خود کتاب کے مقدمہ میں بھی کچھ اسی قسم کا تصور دیا گیا ہے۔ لیکن کتاب کا مطالعہ کرنے کے بعد کچھ اور ہی سامنے آتا ہے۔ اور وہ یہ کہ اس کے دو تہائی سے زیادہ صفحات اسلام میں لامحدود ذاتی ملکیت ثابت کرنے کے لئے وقف ہیں۔ اور مختلف دلائل سے (بزعم مصنف) یہ ثابت کیا گیا ہے کہ اسلام میں لامحدود ذاتی ملکیت جائز ہے۔ (صفحہ ۱۱۵) اس دعوے کا ایک لازمی نتیجہ یہ تھا کہ اس لامحدود ذاتی ملکیت سے فائدہ اٹھانے کے مختلف طریقوں کو بھی جائز ثابت کیا جائے۔ ان میں اہم ترین زمین کی بٹائی کا معاملہ ہے۔ اس کے لئے بھی فاضل مصنف نے بہت سے دلائل جمع کر کے یہ نتیجہ نکالا ہے کہ اسلام میں بٹائی کا معاملہ جائز ہے۔

بٹائی کا معاملہ ہمارے لئے نظری بحث سے زیادہ حیثیت نہیں رکھتا کیونکہ ہماری اراضیات "خرابی" کے ذیل میں آتی ہیں جس کی رو سے تمام کی تمام اراضی اسلامی ملکیت کی ملکیت قرار پاتی ہے۔ اور کسی غیر حاضر زمیندار کا وجود باقی نہیں رہتا۔ اس صورت میں زمین کی بٹائی کا سوال ہی پیدا نہیں ہوتا۔ لیکن چونکہ فاضل مصنف کے غلط استدلال سے غلط نتیجوں کے پیدا ہونے کا امکان ہے اس لئے اس سلسلہ میں چند نکات کی طرف اشارہ کرنا ضروری ہے۔ فاضل مصنف نے اپنی ایک دوسری کتاب "اسلام اور سود" کے صفحہ ۸۹ پر مشہور مغربی ماہر معاشیات ڈاکٹر کینز (KEYNS) کے الفاظ میں سود کی یہ تعریف نقل کی ہے کہ یہ وہ اعلیٰ معاوضہ ہے جو قدیم زمانے میں اراضی پر اور عہدِ حاضر میں سرمائے پر وصول کیا جاتا ہے۔ دو سکر الفاظ میں زمانہ قدیم میں سود یعنی رپو کی سب سے بڑی شکل زمین کی بٹائی کا معاملہ تھا۔ آج بھی سود کی جو تعریف کی جائے زمین کی بٹائی کا معاملہ اس کے ذیل میں آتا ہے۔ ایک لحاظ سے یہ سودی معاملہ بینک کے سود سے بھی زیادہ سنگین ہے۔ کیونکہ بینک میں روپے کی قیمت دن بدن کم ہوتی جاتی ہے جب کہ زمین کی صورت میں سرمائے کی قیمت ہر سال بڑھتی جاتی ہے۔ سود کی حرمت کے بارے میں جب شرعی احکامات نازل ہوئے تو رسول اللہ صلی اللہ علیہ وسلم

نے تمام کاروباری معاملات کا بغیر نفیس جائزہ لیا اور جو معاملات سود کی تعریف کے ذیل میں آئے ہیں ناجائز قرار دے دیا۔ بٹائی کا معاملہ بھی انہی معاملات میں سے تھا جس کے بارے میں آپ نے ایک سے زیادہ مرتبہ فرمایا کہ یہ سودی معاملہ ہے اس لئے اسے ترک کر دینا چاہیے۔ اور پھر فرمایا کہ جو شخص بٹائی کے سودی معاملے کو ترک نہیں کرے گا وہ اللہ اور اس کے رسول کے ساتھ لڑائی کے لئے تیار ہو جائے۔ خود فاضل مصنف نے بٹائی کو سود قرار دینے والے ان ارشادات نبویؐ کو کتاب زیرِ تبصرہ کے صفحات ۹۸ اور ۱۰۰ پر نقل کیا ہے۔ اب صورتِ معاملہ یوں ہوئی کہ ماہرینِ معاشیات کی تعریف (DEFINITION) کے مطابق بٹائی سودی معاملہ ہے۔ اور پھر سود کی جو تعریف بھی کی جائے یہ معاملہ اس کے ذیل میں آتا ہے اور سب سے بڑی بات یہ کہ خود حضور صلعم نے اپنی زبان مبارک سے اسے سودی معاملہ قرار دیا ہے۔ فاضل مصنف ہمارے ملک کے مشہور ماہر معاشیات ہیں۔ اس لئے اگر وہ علمِ معاشیات کے اصولوں کی روشنی میں ہی اس معاملے پر غور فرماتے تو پھر اس سودی معاملے کو جائز قرار دینے میں اپنا وقت ضائع نہ کرتے!

پھر افسوس کی بات یہ ہے کہ اس سودی معاملے کو جائز قرار دینے کے لئے فاضل مصنف نے ائمہ مذاہب کی طرف غلط اقوال منسوب کئے ہیں۔ مثلاً وہ اسے تو تسلیم کرتے ہیں کہ امام ابو حنیفہؒ اس معاملے کو حرام قرار دیتے تھے، لیکن اس کے بعد اس کی تائید کی سعی لا حاصل کرتے ہیں۔ امام مالکؒ کے مسک کے ہاں ہے تو انہوں نے انتہا کر دی ہے۔ یعنی یہ غلط دعوے کیا ہے کہ وہ بٹائی کو جائز قرار دیتے تھے حالانکہ امام مالکؒ نے اپنی مشہور کتاب، مؤلفا میں یہ واضح کر دیا ہے کہ ان کے نزدیک بٹائی کے معاملے کی تمام صورتیں ناجائز ہیں۔ (ملاحظہ ہو باب کرام الارض)

سود کی حرمت کے شرعی احکامات کے نزول سے پہلے بعض صحابہ کرام کے پاس ذاتی ضروریات سے زیادہ زری زمینیں تھیں جنہیں وہ بٹائی پر دیا کرتے تھے۔ لیکن جب حضور صلعم نے اس معاملے کو سودی قرار دے دیا تو بعض صحابہؓ کی اراضی ان کی خود کاشت سے زیادہ ہو گئی۔ وہ حضور صلعم کے پاس تشریف لائے اور انہی زائد ارضوں پر سودی فروخت کرنے کے بارے میں استصواب کیا۔ لیکن حضور صلعم نے انہیں اس زائد ارضی کے فروخت کرنے کی اجازت نہ دی اور فرمایا کہ وہ اسے اپنے کسی بھائی کو بغیر قیمت کے دے دیں۔ بعض صحابہؓ نے زائد ارضوں کو فروخت کرنے کے حق میں دلائل بھی پیش کئے لیکن آپ نے واضح الفاظ میں فرمایا کہ اپنے کسی بھائی کو مفت دے دو۔ فروخت کرنے کی آپ نے کسی صورت میں اجازت نہ دی بلکہ سوال کرنے والوں سے آپ نے ناراضگی کا اظہار بھی کیا اور فرمایا کہ اگر تمہاری اس ارضی کو اپنے بھائی کو مفت نہیں دے سکتے تو پھر اسے روک رکھو، اس موضوع پر کوئی درجن بھر احادیث ہیں جن میں سے چند ایک کو فاضل مصنف نے اپنی کتاب زیر تبصرہ میں بھی نقل کیا ہے، لیکن ایسا معلوم ہوتا ہے کہ انہیں عربی زبان پر کما حقہ دسترس نہیں جس کی وجہ سے ان ارشاداتِ نبویؐ کے واضح مفہوم کو سمجھ نہیں سکے۔

اس کے برعکس زمین کی لامحدود ملکیت کے حق میں انہوں نے اس واقعہ سے استدلال فرمایا ہے کہ جب رسول اللہ صلعم مدینہ تشریف لائے تو انہوں نے مسجدِ نبویؐ کی تعمیر کے لئے زمین خریدی تھی اس لئے اس کی خرید و فروخت جائز ہے۔ اس استدلال کے متعلق ہم اس سے زیادہ کیا عرض کریں کہ — سمن مشناس نہ ہو دہرا! خطا میں جا ست۔ کہاں مدینہ کے کسی باشندہ سے مسجد کی تعمیر کے لئے زمین خریدنا اور کہاں زائد ارضوں کو خود کاشت زمین کی خرید و فروخت کا کاروبار کرنا۔ آپ غور کیجئے کہ جب انسان پہلے سے ایک خیال ذہن میں لے کر واقعات کا مطالعہ کرتا ہے تو ان سے

کس طرح اپنے موقف کے حق میں نتائج اخذ کرتا ہے۔  
 تفاوت است میان شنیدن من و تو تو بستنی درو من فتح باب می شنوم  
 اگر زمین کی خرید و فروخت کے بارے میں فاضل مصنف کا استدلال تسلیم کر لیا جائے تو حضور صلعم کی ذلت  
 اقدس کے بارے میں عجیب تاثر پیدا ہوتا ہے کہ آپ خود تو زمین کی خرید و فروخت کرتے تھے لیکن اپنے صحابہؓ کو ایسا  
 کرنے سے منع فرماتے تھے۔ (معاذ اللہ)

لامحدود دولت کے حق میں فاضل مصنف نے یہ استدلال بھی فرمایا ہے کہ بعض صحابہؓ کے پاس  
 لاکھوں کی دولت تھی۔ اگر اسلام کے مجموعی نظام پر ان کی نظر جوتی تو انہیں معلوم ہوتا کہ اس لاکھوں  
 کی دولت میں ان کا کتنا حصہ تھا؟ ایک ایسے ہی صحابیؓ نے اپنے مکان میں صرف ایک کمرے کا اضافہ کیا  
 تو رسول اللہ ﷺ نے اس کا سوشل بائیکاٹ کر دیا۔ اور جب تک اس نے اس زائد کمرے کو گرا نہ دیا۔  
 اس کا اسلام تک قبول نہ فرمایا۔ آپ نے فرمایا کہ خبر دادہ! جس نے اپنی ضرورت سے زیادہ چھوٹی سی  
 عمارت بھی بنالی تو وہ قیامت کے دن اس کے لئے وبال جان بن جائے گی۔ اس کے ساتھ ہی آپ نے  
 عورتوں کو سونے کے زیورات پہننے سے منع کر دیا۔ اور یہ بھی فرمایا کہ جو مسلمان دس ہزار درہم سے  
 زیادہ چھوڑ کر مرے گا قیامت کے دن انہیں درہموں سے اسے داغا جائے گا۔ آپ کے ان ارشادات کا  
 نتیجہ یہ نکلا کہ جب صحابہؓ میں سے "عنی ترین" حضرت عثمانؓ کی شہادت کا وقت قریب پہنچا تو آپ نے  
 اپنی جائیداد کا اعلان فرمایا اور کہا کہ یہ دیکھو! صرف ایک چھوٹا سا مکان ہے اور دو اونٹ۔ اس  
 کے سوا کچھ نہیں۔  
 (تاریخ طبری مطبوعہ مصر - جلد ۲ - صفحہ ۳۲۴)

### خراجی اراضی کے بارے میں غلط فہمی

تبصرے کے شروع میں کہا جا چکا ہے کہ پاکستان کی اراضی خراجی کے ذیل میں آتی ہیں۔ ملکیت زمین کی  
 طرح یہ اہم مسئلہ بھی فاضل مصنف کے سامنے واضح نہیں۔ کتاب زیر تبصرہ کے صفحہ چالیس پر فرماتے  
 ہیں کہ لوگوں نے خراجی اراضی کو عشری میں تبدیل کرنا شروع کیا تو حضرت عمر بن عبدالعزیز اور حجاج  
 بن یوسف نے ان خراجی اراضی کو بیت المال کی ملکیت قرار دے دیا۔ یہ ادھوری تحقیق مستشرق  
 حضرات کا کارنامہ ہے۔ اور چونکہ فاضل مصنف نے زیادہ تر انہی لوگوں کی تحقیقات پر بھروسہ کیا ہے  
 اور اصل عربی کتب ان کے مطالعہ سے نہیں گزریں اس لئے انہیں معلوم نہیں ہو سکا کہ یہ فیصلہ صحابہؓ  
 کرام کی جماعت نے حضرت عمرؓ کی سربراہی میں کیا تھا۔ انہوں ہی نے خراجی اراضی کو بیت المال کی  
 ملکیت قرار دیا تھا جس کی خرید و فروخت کسی کو اجازت نہ تھی۔ (ملاحظہ ہو کتاب الاموال للابی مہدی  
 صفحہ ۱۸۳) حضرت عمر بن عبدالعزیز، حجاج بن یوسف اور دوسرے مسلمان حکمرانوں نے اپنے اپنے  
 دور حکومت میں صرف یہ کیا تھا کہ جن لوگوں نے ناجائز طریقوں سے خراجی اراضی کو عشری میں تبدیل کر لیا  
 تھا ان کے ان اقدامات کی تہ تیغ کر دی تھی۔ پاکستان میں اسلام کا مالیاتی نظام نافذ کرنے کے لئے خراجی زمین



سے متعلق بحث بڑی اہم ہے۔ تبصرہ نگار نے سابقہ اسلامی نظریاتی کونسل کی فرمائش پر اس موضوع پر ایک مبسوط کتاب مرتب کی تھی جسے وفاق وزارت مذہبی امور کے ادارہ تحقیقات اسلامی نے "اسلامی ریاست کے مالیاتی نظام" کے عنوان سے شائع بھی کر دیا تھا۔ اس میں اس موضوع پر تفصیل سے بحث کی گئی ہے۔ لیکن فاضل مصنف نے اس اہم موضوع کے بارے میں ایک لفظ تک نہیں لکھا۔

مصنف کتاب کے بیان کے مطابق، یہ کتاب ایک امریکی ادارہ کے مالی تعاون سے تصنیف کی گئی ہے اور اس کے مسودے کی پچاس نقلیں پچاس مستشرقین کی رائے حاصل کرنے کے لئے بھیجی گئی تھیں۔ لیکن مصنف نے یہ نہیں بتایا کہ ان مستشرقین نے کس قسم کی آراء کا اظہار کیا تھا۔ ان آراء سے اس کتاب کی علمی حیثیت متعین کرنے میں مدد ملتی۔

ایسا زمانہ تھا جب ہمارے علماء حضرات زمین کی بٹائی کو جائز قرار دیتے تھے لیکن زمانے کے تقاضوں نے انہیں مجبور کر دیا کہ اس بارے میں وہ شریعت اسلامی کے اصل احکامات معلوم کریں۔ چنانچہ سابقہ انتخابات میں متحدہ محاذ کی طرف سے جو منشور شائع کیا گیا اس میں زرعی اصلاحات کے سلسلہ میں اسے تسلیم کیا گیا کہ بٹائی شریعت اسلامی کے خلاف ہے اور ایسے عمل اقدامات کئے جائیں گے کہ آخر کار زمین صرف اس کے پاس رہ جائے جو عملاً کاشتکاری کرے۔ اسی بیج سے قومی اتحاد نے "ہل" کو اپنا انتخابی نشان اختیار کیا تھا۔ لیکن معتام حیرت ہے کہ اب جبکہ قدامت پسند علماء تک نے اس کی حرمت تسلیم کر لی ہے۔ ہمارے معاشی ماہرین، جن کی اپنی تعریف کے مطابق بٹائی کا معاملہ سود کی تعریف میں آتا ہے اسے اسلام کے نام پر جائز قرار دینے کی کوشش کر رہے ہیں! ملعوب۔

کتاب زیر تبصرہ کے سلسلے میں کچھ ذمہ داری اس کے پبلشر، ادارہ ثقافت اسلامیہ لاہور پر بھی عائد ہوتی ہے جسے قوم کے خزانہ سے مالی امداد ملتی ہے۔ اس کا کام اتنا ہی نہیں ہونا چاہیے کہ اسے جو کتاب بھی چھاپنے کے لئے مل جائے وہ اُسے عام ناشرین کی طرح شائع کر دے۔ اس کے اسکالروں کا جنہیں علوم اسلامیہ کا ماہر قرار دیا جاتا ہے، یہ فرض تھا کہ وہ اسلام کے صحیح احکامات کو سامنے رکھتے ہوئے اس کتاب کی اشاعت کا فیصلہ کرتے۔ یا کم از کم تشریحی حواشی سے اس کی نمایاں غلطیوں کی نشاندہی کر دیتے۔ ہمارے نزدیک موجودہ صورت میں اس کتاب سے اسلام اور قوم کو کوئی فائدہ پہنچنے کے بجائے نقصان کا احتمال زیادہ ہے

(۰)

## طلوع اسلام

تبصرہ نگار چونکہ زمین کے متعلق فقہی نقطہ نگاہ سے بحث کر رہے تھے، اس لئے انہوں نے خراجی اور عشری ادائیات کے فرق کا بھی ذکر کیا۔ قرآنی نقطہ نگاہ سے اس قسم کی نظریات کا سوال ہی پیدا نہیں ہوتا۔ اس کی رو سے زمین پر ذاتی ملکیت جائز ہی نہیں۔ زمین نوع انسانی کی پرورش کا ذریعہ ہے۔

اسلامی مملکت کا فریضہ ہے کہ وہ اس کا ایسا انتظام کرے جس سے یہ مقصد حاصل ہوتا رہے۔ ہم سمجھتے ہیں کہ اس کتاب پر اس سے زیادہ کسی تبصرہ کی ضرورت نہ تھی کہ اسے کسی امریکی ادارہ کی اعانت سے مرتب کیا گیا ہے۔ امریکہ نے مسلمانوں کی مملکتوں ہی کو نقصان نہیں پہنچایا۔ اس نے خود اسلام کو مسخ کرنے میں بھی کوئی دقیقہ فرو گذاشت نہیں کیا۔ اس وقت مسلمانوں کے جو علاقے بھی اس کے زیر اثر ہیں ان میں، امریکن برانڈ کا اسلام ہی کار فرما ہے۔ ”بے حد و نہایت ذاتی ملکیت“ اس کا رجسٹرڈ ٹریڈ مارک ہے، اور اس کی بڑی بڑی مشہور و معروف ایجنسیاں مختلف مقامات پر قائم ہیں۔

تھوک (WHOLE - SALE) بھی اور خوردہ (RETAIL) بھی۔

## طلوع اسلام کا سالانہ چنڈہ

(۱)

### غیر ممالک کے لئے بحری اور ہوائی ڈاک کے چنڈہ کی تفصیل

- (۱) پاکستانی خریدار ————— ۳۶/- روپے
- (۲) غیر ممالک ————— (بذریعہ بحری ڈاک — رجسٹرڈ) ————— ۳۳ پونڈ
- (۳) غیر ممالک ————— (بذریعہ ہوائی ڈاک — رجسٹرڈ) ————— برائے:
- (۱) برطانیہ - فرانس - سوئٹزرلینڈ وغیرہ ————— ۶۵/- + ۵۱/۰ = ۱۱۶/-
- (۲) دبئی - بحرین - کویت - سعودی عرب وغیرہ ————— ۶۵/- + ۲۶/۰ = ۹۱/-
- (۳) لیبیا - کینیا - یوگنڈا - جنوبی افریقہ ————— ۶۵/- + ۲۶/۰ = ۱۱۱/-
- (۴) امریکہ - کینیڈا وغیرہ ————— ۶۵/- + ۱۰۸/۰ = ۱۷۳/-
- (۵) نیوزی لینڈ ————— ۶۵/- + ۸۴/۰ = ۱۴۹/-
- (۶) انڈیا ————— ۶۵/- + ۳۶/۰ = ۹۱/-

نوٹ:- طلوع اسلام کے لئے جملہ رقوم مثلاً منی آرڈر، چیک، بینک ڈرافٹ وغیرہ "ناظم ادارہ طلوع اسلام" کے نام بھیجی جائیں۔ کسی کے نام سے کوئی رقم نہ بھیجی جائے بلکہ کوئی (A/260) حبیب بینک برانچ میں مارکیٹ گلبرگ لاہور میں جمع کرنے کی ہدایت کے ساتھ پتہ انگریزی زبان میں۔

(MANAGER IDARA TOLU-E-ISLAM, 25-B GULBERG II, LAHORE, PAKISTAN) لکھا جائے۔

ناظم ادارہ طلوع اسلام - ۲۵/بی۔ گلبرگ، لاہور

## رشتوں کی ضرورت

نہایت شریف گھرانے کی دو لڑکیوں کے لئے، بڑی کی عمر ۲۸ سال  
 چھوٹی کی عمر ۲۴ سال۔ دونوں ایم۔ اے۔ پنجاب  
 P.G.C.E۔ انگلینڈ (وہیں ٹیچرس ہیں)  
 پرنس ٹرنٹنلز۔ سکونت انگلینڈ۔  
 درازدہ۔ خوش گل۔ مشرقی انداز معاشرت  
 خط و کتابت

(م) معرفت ادارہ طلوع اسلام  
 لاہور ۱۲۵ گلبرگ لاہور

پنجابی خاندان کے ایک ۲۲ سالہ نوجوان کے لئے جس کے کوالیفیکیشن  
 تعلیم۔ ایف۔ اے، بیکنالوجی۔ ریفریکشن اینڈ امیرکنڈیشن  
 ملازمت۔ کمرشل بینک۔ کویت  
 موجودہ مشاہرہ۔ ۲۰۰ روپے  
 مطلوبہ رشتہ۔ ۱۔ لڑکی کی عمر ۲۲-۲۶ سال تعلیم کم از کم میٹرک  
 قبول صورت۔ خوش رنگ۔ سلیم الطبع۔ پنجابی حث نمان۔  
 جہیز۔ شرافت اور عہد رفاقت کے سوا کچھ نہیں۔  
 خط و کتابت۔ (ع) معرفت ادارہ طلوع اسلام۔ ۱۲۵ گلبرگ لاہور

## قرآنی قوانین

للہ الحمد کہ سپرویز صاحب کی تاز ترین تصنیف۔ قرآن کے قوانینے۔ ملک میں  
 بے حد مقبول ہو رہی ہے اور اس کی افادیت نکھر کر سامنے آرہی ہے۔ اس سے نظر آتا ہے کہ اس کا  
 پہلا ایڈیشن جلد ختم ہو جائے گا۔ آگس آپ نے اسے ابھی تک حاصل نہیں کیا تو جلدی منگوا لیجئے۔  
 قیمت فی جلد (تجلد) بیس روپے (علاوہ محصول ڈاک) غننے کا پتہ \*

## معراج انسانیت

سیرت صاحب قرآن (علیہ التحیۃ والسلام خود قرآن  
 کے آئینے میں منعکس قرآن کا بلند پایہ شاہکار، عقل و عشق،  
 فکر و نظر، دل اور دماغ کا حسین امتزاج۔ اس  
 سیرت طیبہ کے مطالعہ سے

مقام محمدی۔ اور۔ انقبلا محمدی نکھر کر سامنے آجاتے ہیں  
 حسن معنوی کے ساتھ صوری پاکیزگی بھی دیدہ زیب، بڑی تقیظ، اعلیٰ درجہ کا مستفید کاغذ۔ ضخامت پانصد صفحات۔ کتابت  
 طباعت نورانی۔ جلد مضبوط اور دلکش۔ غننے کا پتہ۔ قیمت -/۳۵ روپے (علاوہ محصول ڈاک)

مکتبہ دین و دانش چوک اردو بازار لاہور \* ادارہ طلوع اسلام بی گلبرگ لاہور

# مصنف کی دیگر شہرہ آفاق کتابیں جن میں صحیح اسلام سمجھ میں آسکتا ہے

## لغات القرآن

یہ قرآنی الفاظ کی صرف ڈکشنری نہیں، یہ ان کا مستند اور واضح مفہوم پیش کرنے کے ساتھ ساتھ یہ بھی بتاتی ہے کہ ان الفاظ سے قرآن کریم کس قسم کا تصور پیش کرتا ہے اس کی تعلیم کیا ہے، اس کی دعوت کیا ہے۔ قرآن مجید نے انسان کو کیا دیا ہے۔ یہ اس کا کیا مقام معین کرتا ہے چار جلدوں کی یہ کتاب قرآنی حقائق اور علوم حاضرہ کا انسائیکلو پیڈیا ہے جو بصورت ثاب میں عمدہ سفید کاغذ پر چھپی ہے۔ قیمت:۔۔ فی جلد ۳۰/- روپے  
مکمل سیٹ ۱۲۰/- روپے

## تبویب القرآن

آپ کے ذہن میں کوئی سوال آئے اور آپ معلوم کرنا چاہیں کہ اس کی بابت قرآن مجید میں کیا اور کہاں کہاں آیا ہے تو اس کتاب سے آپ کو یہ معلوم ہو جائے گا۔  
اس کتاب میں قریب دو ہزار چار سو عنوانات ہیں اور ہر عنوان کے تحت ان قرآنی آیات کا حوالہ دیا گیا ہے جن میں اس کے متعلق بالواسطہ یا بلاواسطہ کچھ کہا گیا ہے۔ مصنف کی چالیس سالہ محنت کا حاصل ہے۔ کتاب نے سائز کے ۱۵۱۲ صفحات پر مشتمل ہے عمدہ سفید کاغذ، آؤفٹ کی چھپائی، تین مضبوط اور دیدہ زیب جلدوں میں۔ قیمت:۔۔ مکمل سیٹ ۱۶۰/- روپے

## مفہوم القرآن

قرآن مجید مرد و بزرگوں اور عام تفسیروں سے سمجھ میں نہیں آسکتا، یہ اس طرح سمجھ میں آسکتا ہے کہ عربی مبین کی مستند کتب لغت کی روش سے اس کے الفاظ کے معانی متعین کئے جائیں اور ایک مضمون سے متعلق مختلف آیات کو سامنے رکھ کر اس کا مفہوم مرتب کیا جائے۔ بقدر قرآن پر فہم حاصل ہونے سے قرآن کا مفہوم اسی انداز سے مرتب کیا ہے جو مفہوم القرآن کے نام سے (مع متن) عمدہ دبیر کاغذ پر تین مطلقاً جلدوں میں شائع ہو چکا ہے۔ قیمت:۔۔ فی جلد ۴۰/- روپے  
مکمل سیٹ جلد ۱۲۰/- روپے

## مطالب الفرقان

پڑیز صاحب کے درس قرآن مجید کا سلسلہ گزشتہ بیس سال سے جاری ہے۔ اس میں ان کا انداز یہ ہوتا ہے کہ نزول قرآن کے نثر کے ماوراء عربی تصریف آیات قرآنی سے آیات قرآنی کی جدید دور کے تقاضوں کے مطابق مسلسل تشریح کرتے چلے جاتے ہیں۔ انہوں نے اپنے ان درسوں کی بنیاد پر قرآن کریم کی تفسیر مرتب کرنا سلسلہ شروع کر دیا ہے جس کا نام مطالب الفرقان ہے ابھی تک اس کی دو جلدیں شائع ہوئی ہیں۔  
عمدہ سفید کاغذ، پاکیزہ آؤفٹ چھپائی۔ قیمت:۔۔ جلد اول ۴۰/- روپے، جلد دوم ۵۰/- روپے

ملنے کا پتہ

(د) ادارہ طلوع اسلام بی ۲۵ گلبرگ لاہور (۲) مکتبہ دین و دانش چوک اردو بازار لاہور



بزمِ طلوعِ اسلام

ہر ماہ کے پہلے اتوار کو ڈھائی بجے دوپہر (بذریعہ ٹیپ)

149 SUTTON COURT RR  
LONDON E-13-9NR.  
PHONE 01-552-1517

لندن (انگلینڈ)

محترم پروفیسر صاحب کا  
درسِ قرآنلاہور میں ہر جمعہ پہلے بجے صبح (فون 880800)  
۲۵/۱ بجبرگ روڈ (نزد پولیس اسٹیشن)فیصل آباد میں ہر جمعہ ۲ بجے شام (بذریعہ ٹیپ) دفتر چوہ  
شاہنواز صاحب۔ عابد مسک انڈسٹریز  
(فون 30890) علقب اڈہ لاریاں (مائی وی جھل)کراچی ہر جمعہ کو ۹ بجے صبح (بذریعہ ٹیپ) کتب خانہ  
بزمِ طلوعِ اسلام۔ مکہ ۲۳ مارون چیمبرز  
الطاف حسین روڈ۔ نیو چالی۔ کراچی ۷۷گوجرانوالہ میں ہر جمعہ پہلے بجے شام (بذریعہ ٹیپ) روڈ نمبر  
چوہدری مقبول شوکت۔ گل روڈ سول لائنز  
(بالمقابل پرانا ریوے اسٹیشن)پشاور میں ہر جمعہ ۹ بجے صبح (بذریعہ ٹیپ) برمکان۔ آغا  
محمد یونس صاحب۔ رفیق بنی صدر۔ بالمقابل وی آئی پی  
بین گیٹ۔ پشاور سٹیٹیم۔ ہارہ روڈگجرات میں ہر جمعہ بعد نماز جمعہ نیز بروز اتوار ۲ بجے شام  
بتعام ۱۱/۱۲ بجے ہر جمعہ روڈ (بذریعہ ٹیپ)مردان میں ہر جمعہ ۵ بجے شام (بذریعہ ٹیپ)  
برمکان ڈاکٹر رضا محمد خاں۔ نواب علی روڈجھلا پور جٹیاں میں ہر جمعہ بعد نماز جمعہ (بذریعہ ٹیپ)  
دفتر بزمِ طلوعِ اسلام (بازار کلاں)راولپنڈی میں ہر جمعہ ۵ بجے شام (بذریعہ ٹیپ)  
جی ۱۶۶۔ لیاقت روڈ۔ملتان میں ہر جمعہ ۹ بجے صبح (بذریعہ ٹیپ)  
دفتر شاہ سنہریون پاک گیٹ۔  
(فون 72071)

گیتہ میں ہر جمعہ بعد نماز مغرب۔ زائش گاہ ڈاکٹر انظر ملک صاحب۔ سرکل روڈ (بذریعہ ٹیپ)

## کراچی کے خریدار متوجہ ہوں!

نیز کتب خانہ میں ادارہ طلوعِ اسلام  
کی مطبوعات بھی دستیاب ہیں اور ایک کارڈ  
تحریر کر کے منگوائی بھی جاسکتی ہے۔کتب خانہ کے اوقات کار حسب ذیل ہیں:-  
ہر روز علاوہ جمعہ:- شام ۶ بجے تا ۸ بجے شب  
جمعہ:- صبح ۹ بجے تا ۱۲ بجے دوپہرمحمد اسلام۔ کتب خانہ بزمِ طلوعِ اسلام۔  
مکہ نمبر ۲۳۔ مارون چیمبرز۔ کراچی ۷۷  
الطاف حسین روڈ۔ نیو چالی